
Copies can be had of :—

A. R. KRISHNAMACHARIAR

PROPRIETOR,

THE MADRAS SANSKRIT BOOK DEPOT

KRISHNAPURAM, KODAMBAKAM, MADRAS.

उपोद्घातः ।

यदा बहोः कालात्पूर्वमेव श्रीभगवद्रामानुजवदनारविन्दनिर्गलितस्य श्रीमन्नाथ-
मुनिश्रीमद्यामुनमुनिप्रभृतिपरमाचार्यनिर्धारितसिद्धान्तप्रकाशनधुरन्धरस्य भेदाभेदघटकसगुण-
निर्गुणादिनानाविधश्रुतिवाक्यानां सर्वेषामपि स्वारसिकाक्लिष्टतत्तत्सन्दर्भानुगुणार्थवर्णनेन
प्रदर्शितसर्वशास्त्रानुकूल्यस्य स्मृतीतिहासपुराणागमादीनां सर्वेषामपि मुनिजनवचसामैक-
कण्ठ्यसंपादनप्रक्रियापरितोषितसकलतीर्थकराभिनन्दनीयविषयोपन्यासवैलक्षण्यस्य श्रीभाष्यस्य
श्रुतप्रकाशिकासहितं सुस्पष्टाक्षरं समीचीनं मुद्रितपुस्तकं यत्र कुत्रापि लभ्येतेति विचारितम्,
तदा अस्पष्टेषु ग्रन्थाक्षरेषु अतिसूक्ष्मेषु निश्वासवातच्छेदेषु मलीमसेषु काकलेषु मुद्रित-
मेवं पुस्तकं शरणमासीत् । तत्र तत्र देशान्तरेषु मुद्रितानि पुस्तकानि प्रायेण न सुबद्धानि
न सुलभानि चैतद्देशीयानाम् । कतिपयकालात्पूर्वं बहुभिरौत्तराहैः पण्डितैरेवमवबोधि-
ता अभूम् यथा—श्रुतप्रकाशिकासहितस्य श्रीभाष्यस्य परिष्कृतरीत्या मुद्रणं कृतं चेत्
महदुपकृतं भविष्यति; बहवश्छात्रा एतादृशग्रन्थानामलभेन महान्तं क्लेशमनुभवन्ति” इति ।
उपश्रुत्यानया प्रोत्साहितैस्माभिः यदा श्रुतप्रकाशिकायाः पाठपरिशोधनाय मातृका-
न्वेषणे व्यापृतं तदानीं श्रुतप्रदीपिकानयप्रकाशिकामूलभावप्रकाशिकाप्रभृतयो बह्व्यो-
व्याख्याश्चक्षुषोः पुरतः प्रादुरभूवन् । यावल्लब्धं प्रौढतमैर्व्याख्यानान्तरैः सह संयोज्य
मुद्रणे श्रीभाष्यस्य विशेषतः परिष्कारो महानुपकारश्च वाचकानां भविष्यतीति, बहुभिः
सुधीभिः प्रेरितास्तत्त्वटीकाया विरहे श्रीभाष्यं नातीव परिष्क्रियेतेति च मन्वानास्तामपि
समयोजयाम ।

महाजनैरर्थतो ज्ञानतश्च विशिष्टैः संभूय निर्वर्तयितव्येऽस्मिन् महति कार्ये सर्व-
प्रकारेणाप्यनधिकारिणो वयं केवलं महदनुग्रहमेव प्रधानं बलमवलम्ब्य शिशव इव
निर्भीकाः प्रार्तिष्महि । बहवः पण्डिताः साधव आचार्याश्चानेन श्रीभाष्यमुद्रणरूपेण
महाकैङ्कर्येणाराधिता भवन्तीतीदं न निहोतुमर्हम् । तथापि किं चिद्दूरमारुढवतामप्यस्माकं
हृदयात् ‘कथं वेदं कृच्छसाध्यं कार्यं निर्व्यूढं भविष्यति ; किं वा वयमविज्ञातसाध्वसाः
कार्येस्मिन् पदं न्यधाम’ इति चिन्ता सांप्रतमपि नापैति ।

तत्र यद्यपि श्रुतप्रदीपिका श्रुतप्रकाशिकातोऽनतिरिक्तार्थप्रतिपादनपरा, तथापि इदं-
प्रथमतया वेदान्तप्रकरणे कृतावताराणां छात्राणां संक्षेपतः श्रीभाष्यार्थप्रतिपादनपरेयं मह-
दुपकरिष्यतीति न वयं श्रुतप्रकाशिकया गतार्थतामस्या मन्यामहे । तत्त्वटीका तु श्रीभा-

ष्यस्य सारतमापूर्वार्थप्रतिपादनैदंपर्यं मूर्धाभिषिक्ता भगवतो भाष्यकारस्य मूर्तिमद्धृदयभूतेति नास्या महिमानुवर्णने प्रभवामः ।

मूलभावप्रकाशिका तु तत्र तत्र गहनतरातिविस्तृतपूर्वमीमांसाप्रक्रियाविषय-विचारणासरण्या संचरमाणा सैरन्ध्रीव स्वाधीनपतिकां श्रीभगवद्रामानुजदिव्यसूक्तिं विशेषतो विभूषयतीत्यपि सुस्पष्टमेवास्यां कृतपरिचयानां संख्यावताम् ।

नयप्रकाशिकापि कचित्कचित् अस्मत्पूर्वाचार्यैरप्रहते संप्रदायपारंपरीतः किंचिदिव विश्लथिते वर्त्मनि संचरन्त्यपि श्रीमद्विनिगमान्तमहागुरुभिः स्वपूर्वकालिकत्वेन त्रय्यन्त-शास्त्रनिष्णातत्वेन च तत्र तत्र स्मृतैर्बहुमतैश्च श्रीमेघनादरिसूरिभिर्विरचितेति व्याख्यानान्तरेष्वचुम्बितान् विषयान् सम्यक् प्रतिपादयतीति च नास्माभिरुपेक्षिता । अनेन ग्रन्थकारेण प्रणीतो मुमुक्षूपायसंग्रहाख्यः प्रबन्धोऽस्मदाचार्यपरंपरासमागतेषु सांप्रदायिकेष्वर्थेषु प्रत्यवस्थानरूप इत्यन्यदेतत् ।

वरदनारायणभट्टारकैः प्रणीतः श्रीमन्निगमान्तमहागुरुभिस्तत्र तत्र प्रमाणतया सबहुमानमुपात्तं न्यायसुदर्शनं देशेऽस्मिन् वस्त्रिभिर्भक्षितप्रायायामत्यन्तजरत्यामद्वितीयायां मातृकायां जीवितं धारयतीति मास्यात्यन्तलोपो भूदिति कृत्वा यावल्लब्धं प्रकाशयते । निसर्गतः श्रेयःप्रतिधातिप्रत्यूहबहुलेऽस्मिन् प्रपञ्चे श्रीविशिष्टाद्वैतसिद्धान्तस्य प्रथमाधार-भूतमिदं श्रीभाष्यमुद्रणकैङ्कर्यं यथा सम्यङ् निर्वर्त्येत तथानुगृह्णीयुः पण्डिताः परमपावन-मनोवृत्तयः इति संप्रार्थयामहे ।

अस्मिन् मुद्रणकार्ये ग्रन्थपरिशोधनेन मूलभावप्रकाशिकास्थानां विषयाणामनुक्रमणि-काप्रदानेन च दासेन मया सह सुबहु परिश्रम्य उपकृतवतां जम्बूपाकग्रामाभिजनानां शत-क्रतुकुलतिलकानां विद्वद्वरेण्यानां श्रीनरसिंहाचार्याणां वयमत्यन्तमधमर्णाः । मुद्रणसमये पाठपरिशोधनादिकार्याय अस्माकं यथापेक्षितं सुचिरसंरक्षितानि तालपत्रलिखितानि पुस्तकानि प्रदाय अस्मदुद्योगं कृतार्थीकुर्वतां राजकीयप्राच्यलिखितपुस्तकभाण्डागाराधिकारिणां अडैयार् तियासफीसभाध्यक्षाणां च विषये सुबहु कृतज्ञतां प्रकाशयामः ।

कृष्णापुरम् ,
कोडंपाकम् पोस्ट
चन्नपुरी.

७—८—१९३७

इति तिरुमलैनलान्चक्रवर्त्यमिजनः

वे. अनन्ताचार्यः.

वे. कृष्णमाचार्यः.

श्रीभाष्यादिग्रन्था एतषु पृष्ठेषु द्रष्टव्याः

श्रीभाष्यम्—१, ५७, ७८, १०३, १४२, १७४, २१७, २५३, २६८, २८७,
३१०, ३३६, ३६८, ४१८.

श्रुतप्रकाशिका—१, ५८, ७९, १०४, १४२, १७५, २१८, २५४, २६८,
२८९, ३११, ३३७, ३७२, ४१८.

भावप्रकाशिका—१०, ६४, ८५, १११, १५०, १८०, २२५, २५७, २७४,
२९४, ३१५, ३४५, ३८६, ४२५.

श्रुतप्रदीपिका—१८, ६७, ९२, ११९, १५६, १८३, २३२, २५७, २७८,
२९८, ३१९, ३५१, ३९४, ४३२.

नयप्रकाशिका—२०, ६८, ९३, १२१, १५७, १८५, २३४, २५८, ४३३.

तत्त्वटीका—२७, ७२, ९५, १२३, १५८, २०१, २३९, २६२, २७९,
३००, ३२०, ३५२, ३९७, ४३७.

मूलभावप्रकाशिका—५५, ७७, ९९, १३१, १६८, २०७, २५१, २६६,
२८५, ३०७, ३२६, ३६३, ४१२, ४४१.

वेदान्तन्यायसुदर्शनम्—१३४, १७४, ४५०.

श्रीभाष्यविषयानुक्रमणिका

	पुटम् .	पङ्क्ति.
मङ्गलाचरणम्	१.	१.
षष्ठ्यर्थविचारः	१०३.	२०.
ब्रह्मशब्दार्थविचारः	१०४.	२.
जिज्ञासाशब्दार्थः	१४२.	१२.
मीमांसाद्वयस्यैकशाल्लघुम्	१४२.	१७
अध्ययनविधिनिरूपणम्	१७४.	१८.
अध्ययनस्य स्वाध्यायसंस्कारत्वम्	२१७.	१९.
कर्मविचारपूर्ववृत्तत्वसमर्थनम्	२१८.	४.
लघुपूर्वपक्षारम्भः	२६८.	१.
समुच्चयवादिन आक्षेपः	२६८.	११.
पूर्वपक्षिकृतं समुच्चयवादनिरसनम्	२६८.	१५.
श्रवणादीनामुपयोगः	२८८.	७.
साधनचतुष्टयवर्णनम्	२८८.	१४.
लघुसिद्धान्तारम्भः	३१०.	१.
वाक्यजन्यं ज्ञानं न मोक्षसाधनम्	३१०.	४.
ध्यानस्योपासनारूपत्वम्	३३६.	२२.
भ्रुवस्मृतिरेव भक्तिः	३६९.	९.
भ्रुवस्मृतेः कर्मपेक्षा	३६९.	१८.
भ्रुवस्मृतेः साधनीभूतं विवेकादिसप्तकम्	३७०.	४.
साधनचतुष्टयपूर्ववृत्तत्वनिरासः	४१८.	८.

श्रुतप्रकाशिकाविषयानुक्रमणी

	पृष्ठम्.	पङ्क्ति.
मङ्गलश्लोकाः	१.	९.
श्रीभाष्यावतरणम्	२.	१७.
अखिलेतिश्लोकव्याख्या	४.	१४.
पाराशर्येतिश्लोकव्याख्या	५८.	१.
प्रतिज्ञावाक्यव्याख्या	६८.	६.
जिज्ञासासूत्रव्याख्या	८०.	६.
अथशब्दार्थः	८०.	१७.
अतःशब्दार्थः	८२.	२१.
यादवप्रकाशीयसूत्रार्थनिरासः	१४३.	२२.
ऐकशास्त्रसमर्थनम्	१४५.	१.
कर्मब्रह्मविचारयोः क्रमनियामकोक्तिः	१५०.	१३.
अध्ययनविधिनिरूपणम्	१७५.	५.
रागतः प्रवृत्तिसमर्थनम्	२२०.	२४.
साध्यसाधनद्वित्वनिरासः	३११.	८.
वाक्यजन्यज्ञानस्य मोक्षसाधनत्वनिरासः	३११.	२२.
भक्तेरुपायत्वसमर्थनम्	३१४.	१७.
भक्तेः कर्माङ्गत्वस्य समर्थनम्	३७६.	१८.
साधनसप्तकोक्तिः	३७८.	८.
दुःखत्रयाभिघातज्ञानपूर्ववृत्तत्वनिरासः	४२२.	२१.

भावप्रकाशिका विषयसूचिका

	पुटम्.	पङ्क्ति-
अखिलेत्यादिश्लोकार्थविचारः	१२.	२४.
पाराशर्येत्यादिश्लोकार्थविचारः	६४.	१९.
अथशब्दार्थविचारः	८५.	१६.
अतःशब्दार्थविचारः	८८.	६.
कर्मब्रह्मविचारक्रमनियमकथनम्	१५४.	१७.
विचारे रागतःप्रवृत्तिसमर्थनम्	२२९.	१८.
भक्तेरुपायत्वसमर्थनम्	३४५.	१७.
भक्तेः कर्माङ्गत्वसमर्थनम्	३८९.	५.

नयप्रकाशिका विषयसूची

पुटम्.

अखिलेत्यादिभाष्यस्य मङ्गलत्वे आक्षेपः समाधानञ्च	२३.
मङ्गलाचरणस्य काम्यत्वशङ्का, तत्परिहारश्च	”
वेदान्तानां ब्रह्मैकपरत्वे आक्षेपः परिहारश्च	२४.
श्रीराममिश्रोक्तषडर्थविवरणम्	२५.
भङ्गादीत्यादिपदस्य मोक्षप्रदत्वार्थत्वखण्डनम्	२६.
कर्मकाण्डस्य ब्रह्मपरत्वप्रदर्शनं	२७.
चतुः सूच्या उपोद्धातत्वाभावप्रतिज्ञा	”
अध्ययनप्रयुक्तिविचारे पौनरुक्त्यशङ्कात्परिहारौ	१८५.
अध्ययनस्यार्थज्ञानपर्यन्तत्वविचारः	१८६.
गुरुमतोपन्यासः	१८७.
भाट्टप्रक्रियोपन्यासः	१९६.
ऐकशस्ये आक्षेपपरिहारौ	२३५.
कर्मकाण्डब्रह्मकाण्डयोः हेतुहेतुमद्भावप्रतिपादनम्	२६१.
ज्ञानकर्मणोः समुचितयोः मोक्षसाधनत्वमिति भास्करमतखण्डनम्	३३४.

तत्त्वटीकास्थविषयसूचिका

	पुटम्.	पङ्क्ति-
मङ्गलाचरणम्	२८.	१.
विषयप्रयोजनसंबन्धनिरूपणम्	२८.	२०.
मङ्गलाचरणे प्रमाणं पूर्वाचारश्च	३२.	६.
मङ्गलश्लोके अकारोपक्रमस्वारस्यम्	३१.	२२.
प्रथमद्वितीयपादयोः ब्रह्मशब्दनिरुक्तिपरत्वम्	३५.	१५.
ब्रह्मलक्षणसंग्रहः	३५.	२१.
चतुरध्याय्यर्थस्य संग्रहेण विवरणम्	३६.	८.
निर्वचनपुरःसरं स्थेमशब्दनिरुक्तिः	३७.	१२.
‘ भङ्गादिलीला ’ इत्यत्र समासविवरणम्	३९.	५.
भूतव्रातशब्दार्थः	४०.	७.
ध्येयसंशोधनम्	४४.	९.
आद्यपद्ये परपक्षनिरासव्यञ्जनम्	४५.	१२.
परेषां शास्त्रारम्भानुपपत्तिप्रतिपादनम्	५१.	१३.
स्वमते तदसंभवः	५३.	२५.
द्वितीयश्लोकस्य स्वप्रबन्धानारभ्यतानिरसनपरत्वम्	७२.	१.
वचःसुधापदे समासोपपादनम्	७३.	१६.
“ निजाक्षरैः ” इत्यत्र निजपदार्थः	७६.	२१.
“ भौमाः सुमनसः ” इत्यत्र भौमपदप्रयोजनम्	७७.	१०.
सूत्राक्षराणीत्यत्र अक्षरशब्दस्वारस्यम्	९५.	८.
अतःशब्दस्य वृत्ताविशेषार्थत्वसमर्थनम्	९७.	८.

	पुटम्.	पङ्क्ति-
अथातःपदयोरन्यतरेणालमित्याक्षेपः परिहारश्च	९७.	१६-
कर्मविचारस्य पूर्ववृत्तत्वम्	९८.	
ब्रह्मजिज्ञासाधिकारिनिष्कर्षः	९८.	१४-
“ ब्रह्मजिज्ञासा ” इत्यत्र समासविचारः	१२३.	१६.
“ ब्रह्मजिज्ञासापदे ” कर्मणि षष्ठ्या अनौचित्यनिरासः	१२६.	१९.
“ स्वभावतः ” इति पदस्य प्रयोजनम्	१२७.	१७.
पुरुषोत्तमशब्दे समासविचारः	१२८.	१२.
ब्रह्मशब्दस्य मुख्यवृत्तत्वविचारः	१२९.	१४.
ब्रह्मशब्दस्य सर्वेश्वरपरत्वनिर्वाहः	१३०.	१.
जिज्ञासापदस्थसम्प्रत्ययार्थविचारः	१५८.	८-
मीमांसापदव्युत्पत्तिदर्शनम्	१५९.	१-
यादवप्रकाशीयसौत्रयोजनानिरासः	१६०.	३.
जैमिनेः शारीरकार्थविरोधशङ्काया निरासः	१६१.	७-
देवतानां विग्रहादिनिरासकयुक्तेः प्रतिक्षेपः	१६३.	१६-
कर्मब्रह्मविचारयोः पौर्वापर्यनियमः	१६७.	१२-
शारीरकशास्त्रस्य सार्थत्वम्	१६८.	८-
अध्ययनविधिः	२०१.	१-
उपनयनस्याध्ययनाङ्गत्वम्	२०३.	२०-
“ उपनयीत ” इत्यात्मनेपदस्य न कर्त्रभिप्रायनिमित्तकत्वम्	२०६.	१७-
विचारस्याध्यापनविधिप्रयुक्तत्वनिरासः	२०७.	८-
स्वाध्यायस्याध्ययनकर्मत्वम्	२३९.	६-
अध्ययनविधेरक्षरराशिग्रहणमात्रपर्यवसायित्वम्	२४२.	२५-
विचारस्य रागप्राप्तत्वम्	२४७.	६-

	पुटम्.	पङ्क्ति.
प्रथमसूत्रस्य विषयवाक्यार्थवर्णनम्	२६२.	१८.
भास्करादिमतरीत्या प्रत्यवस्थानम्	२८२.	२१.
नैष्कर्म्यवादिकृतः भास्कराद्युक्तदूषणनिरासः	२८४.	२.
साध्यसाधनद्वित्वनिरासः	३२०.	२१.
बाधितानुवृत्तिदूषणम्	३२४.	१२.
विधेयज्ञानस्य मोक्षोपायत्वम्	३२६.	१२.
वेदनादिसामान्यशब्दानां ध्रुवानुस्मृतिरूपोपासने विश्रान्तिः	३५५.	२.
स्मृतेर्दर्शनसमानाकारत्वम्	३५७.	१८.
विकल्पस्य द्वेधाष्टदोषत्वनिर्वचनम्	३५९.	१०.
स्मृतेर्दर्शनरूपतायां वाक्यकारानुमतिः	३६२.	८.
ध्रुवानुस्मृतिरूपोपासनस्यैव भक्तिरूपत्वम्	३९७.	७.
श्वेताश्वतरोपनिषदः परमपुरुषविषयत्वम्	४००.	४.
कर्मणां विविदिषासाधनत्वेनोपयोग इति पक्षस्य निरासः	४०१.	७.
पुण्यस्य पापरूपत्वं पुण्यपापयोर्धर्मापनोद्यत्वं च	४०८.	१९.
उद्गीथाद्युपासनानां साङ्गत्यम्	४३९.	१९.

मूलभावप्रकाशिकार्थानुक्रमणम्

पुटम् . .

मङ्गल श्लोकः

५५.

अखिलेत्यादिभाष्यस्य संग्रहेण सारतमावतरणम् । तच्छ्लोकस्य सारतमार्थ-

संग्रहः । तत्र “ श्रुतिशिरसि विदीप्ते ” इत्यस्यार्थः, शेमुषीभक्तिरूपेत्यस्या-

न्वयार्थकथनम्

५७.

पाराशर्येतिश्लोकस्यावतरणम् । पाराशर्यपदस्य व्यासे सर्वाभ्युपगत-

प्रसिद्धव्युत्पत्तिप्रदर्शनम्

७७.

व्यपगतप्राणपदस्यापूर्वार्थकथनम्

”

अतःशब्दस्य सारतमापूर्वार्थकथनेन सार्थक्यकथनम्

१००.

“ कर्तृकर्मणोः कृति इति विशेषविधानात् ” इत्यस्य भाष्यस्य स्पष्टविवरणम् १३१.

ब्रह्मशब्दशक्तिनिष्कर्षे मतद्वयप्रदर्शनम्

१३२.

“ इष्ट्यमाणं ज्ञानमिह विधीयत ” इति भाष्यस्यापूर्वार्थकथनम्

१६८.

ऐकशास्थ्ये विशेषत आक्षेपपरिहारौ

१७०.

“ स्वाध्यायोऽध्येतव्यः ” इति वाक्ये आक्षेपपरिहारौ

२०७.

अध्ययनस्य परविधिप्रयुक्तत्वखण्डनविस्तरः

२१४.

“ कर्मविधिस्वरूपे निरूपिते ” इति भाष्यस्यार्थः—

२५२.

“ कर्माङ्गाश्रयाण्युद्धोथाद्युपासनानि ” इति भाष्यस्य विस्तरेणा-

र्थकथनम्

२८५.

“ श्रवणमित्यादेः न्याययुक्तार्थग्रहणम् ” इत्यन्तस्य भाष्यस्यार्थः—

३०८.

“ ब्रह्मस्वरूपाच्छादिकाविद्या ” इति भाष्यपाठस्य साधुत्वोप-

पादनम्

३०९.

लघुसिद्धान्ते “ विधिस्सितम् ” इति भाष्यस्य व्याख्याने ज्ञानस्य विधेयत्वे अनेकमीमांसाधिकरणप्रदर्शनम्	३२६.
“ तावन्मात्रेण विद्यानिवृत्त्यनुपलब्धेः ” इति भाष्यस्य विशेषत आक्षेपपरिहारौ	३२७.
“ ज्ञानोत्पत्त्यैव निवृत्तत्वात् ” इति भाष्यस्याद्वैतमतरीत्या नवीना- क्षेपसमाधाने	३२८.
“ वाक्यार्थज्ञानादन्यदेव ” इति भाष्यस्य विशेषतः परमतरीत्याक्षेप- समाधाने	३३२.
“ ध्यानमेव विधीयते ” इति भाष्ये आक्षेपसमाधाने	३६४.
“ यस्तद्वेद ” इति भाष्यस्थश्रुतेः विस्तरेणार्थकथनम्	३६५.
दर्शनसमानाकारध्रुवस्मृतेर्मोक्षसाधनत्वे पक्षद्वयप्रदर्शनम्	३६६.
“ सततयुक्तानाम् ” इत्यस्य “ आशंसायां भूतवच्च ” इति प्रमाणविवरणमुखेन व्याख्यानम्	४१३.
यज्ञादीनां विविदिषासाधनत्वखण्डनप्रपञ्चः	४१४.

श्रीः ।

श्रीमते रामानुजाय नमः ।
श्रीभगवद्रामानुजमुनिविरचितं

श्रीभाष्यम् ।

प्रथमाध्याये प्रथमः पादः ।

अखिलभुवनजन्मस्थेमभङ्गादिलीले
विनतविविधभूतव्रातरक्षैकदीक्षे ।
श्रुतिशिरसि विदीप्ते ब्रह्मणि श्रीनिवासे
भवतु मम परस्मिञ्शेमुषी भक्तिरूपा ॥

श्रीसुदर्शनभट्टारकविरचिता

श्रुतप्रकाशिका ।

^१यतीन्द्रकृतभाष्यार्था यद्व्याख्यानेन दर्शिताः ।
वरं सुदर्शनार्थं तं वन्दे कूरकुलाधिपम् ॥

^२वरदं द्विरदाद्रीशं श्रीनिधिं करुणानिधिम् ।
शरण्यं शरणं यामि प्रणतार्तिहरं हरिम् ॥ १ ॥
बहिरन्तस्तमश्छेदि ज्योतिर्वन्दे सुदर्शनम् ।
येनाव्याहतसंकल्पं वस्तु लक्ष्मीधरं विदुः ॥ २ ॥

१. अयं श्लोकः श्रुतप्रकाशिकाकारविषयः श्रुतप्रकाशिकारम्भे अनुसंधीयते ।

२. अनेन श्लोकेन करिगारौ सेव्यमानानां षण्णां बेराणां नामधेयानि अनु-
संहितानीति सांप्रदायिको विशेषः ।

सम्यङ्न्यायकलापेन महता भारतेन च ।
 उपबृंहितवेदाय नमो व्यासाय विष्णवे ॥ ३ ॥
 १ तस्मै रामानुजार्याय नमः परमयोगिने ।
 यः श्रुतिस्मृतिसूत्राणामन्तर्ज्वरमशीशमत् ॥ ४ ॥
 वन्देऽहं वरदार्यं तं वत्साभिजनभूषणम् ।
 भाष्यामृतप्रदानाद्यः संजीवयति मामपि ॥ ५ ॥
 प्रपद्ये प्रणवाकारं भाष्यं रङ्गमिवापरम् ।
 परस्य ब्रह्मणो यत्र शेषित्वं स्फुटमीक्ष्यते ॥ ६ ॥
 २ श्रुत्यन्तेषु श्रुतं भाष्ये मतं ध्यातं हृदम्बुजे ।
 लक्ष्मीपतिं प्रपद्येऽहं दृष्टं श्रीरङ्गधामनि ॥ ७ ॥
 प्रमाणं च प्रमेयं च प्रमातारश्च सात्त्विकाः ।
 जयन्तु क्षपितारिष्टं सह सर्वत्र सर्वदा ॥ ८ ॥
 अविस्तृताः सुगम्भीरा रामानुजमुनेर्गिरः ।
 दर्शयन्तु प्रसादेन स्वं भावमखिलं दृढम् ॥ ९ ॥
 श्रीरङ्गेशाज्ञया लब्धव्याससंज्ञं सुदर्शनम् ।
 वाचाविजयिनः पुत्रं भाष्यभक्तिरचूचुदत् ॥ १० ॥
 गुरुभ्योऽर्थः श्रुतः शब्दैस्तत्प्रयुक्तैश्च योजितः ।
 सौकर्याय बुभुत्सूनां संकलय्य प्रकाश्यते ॥ ११ ॥
 कः कृत्स्नं वेत्ति भाष्यार्थं श्रुतांशस्थितये कृतिः ।
 आढ्यैः काकणिकैवैषा नोपेक्ष्या भाष्यवित्तमैः ॥ १२ ॥

१. वेदार्थसंग्रहे श्रुतीनां, गीताभाष्ये स्मृतीनां, सारदीपयोः सूत्राणां, श्रीभाष्ये श्रुतिस्मृतिसूत्राणां चान्तर्ज्वरमस्थिज्वरमशीशमत्, यः मायावादादिभिरुपज-
 नितोऽभूत् इति बोध्यम् ।

२. अस्मिन् श्लोके “द्रष्टव्यः श्रोतव्यो मन्तव्यो निदिध्यासितव्यः” इति
 श्रुत्यर्थस्तदभिमतो ज्ञानपर्वक्रमश्चानुसंहितः । अनेन श्रीरङ्गे सेव्यमानं भगवत्स्व-
 रूपमेव योगिभिर्मुक्तावनुभाव्य परस्वरूपमिति च गम्यते ।

भाष्यं चेद्व्यवृणोत्स्वयं यतिपतिर्व्याख्यानवाचां तथा

गाम्भीर्यादनवस्थितिर्मितमतिदूरे जनस्तद्विराम् ।

प्रष्टव्यः कथमीश्वरः स हि न नः प्रत्यक्षरूपो दृशां

तद्भाष्यं स च भाष्यकृत्स च हरिः सम्यक् प्रसीदन्तु नः ॥ १३ ॥

सर्वेषां पुरुषाणां प्रमाणाधीनप्रमेयनिश्चयानामुपादितसितजिहासितेष्टानिष्टतत्सा-
धनानामलौकिकपुरुषार्थतत्साधनरूपे वस्तुनि शब्दैकसमधिगम्ये, तत्राप्यपुरुषशेषमुषीदोष-
मषीमालिन्यस्य वेदाख्याक्षरराशेरेव प्रधानतरप्रमाणतयाश्रयणीयत्वे सिद्धे, तत्र च पशुपुत्र-
वृष्टयन्नस्वर्गावैहिकामुष्मिकार्वाचीनफलतत्साधनपरेऽवगते पूर्वभागे, परमपुरुषार्थावबोधके च
तदुपरिभागे पूर्वाचार्याभित्तमुक्तिषण्ठापथकण्टकायमानविविधकुदृष्टिजनदुर्वचनशतोपप्लुते,
तदुपदर्शितकुपथप्रवृत्तिनि च जगति मोसुद्धमाने, तदुज्जिजीवयिषया सदसद्विवेचनचतुरपूर्वा-
चार्यपरिचितं प्राचीनमेव समीचीनमध्वानं निष्कण्टकीकृत्य परमपुरुषार्थाभ्यर्थिजनसार्थं कृतार्थ-
यितुं भवभयाभित्तजनभागधेयवैभवभावितावतरणेन परमकारुणिकेन भगवता भाष्यकारेण
शारीरकशास्त्रं व्याचिख्यासितम् । परमर्षिप्रणीतानि व्याख्येयानि तेषां च महर्षिप्रणी-
तानि व्याख्यानानि सन्ति चेत्तान्येवानुरोद्धव्यानि । न ह्यनृषेः सूक्ष्मदर्शित्वम् । ऋषेःसमि-
प्रायमृषिरेव च स्वतो वेदितुमर्हति, न तु जडमतिरितरो जनः । ऋषिचक्षुषामेवाभिन्नवक्तृ-
काणां मिथो विरोधे पूर्वपक्षमिप्रायवैभववादादिभिरविरोधो नेयः । भिन्नवक्तृकाणां तु

१. 'तेषां च महर्षि.....व्याख्यानानि सन्ति चेत्' इति एकचकारविशिष्टः
पाठ एव भावप्रकाशिकाकाराभिमतः । तथैव च केषुचित् तालपत्रकोशेषु पाठो
दृश्यते । 'तेषां च महर्षि.....व्याख्यानानि च सन्ति चेत्' इति चकारद्वयवि-
शिष्टः पाठोऽपि केषुचित् तालपत्रकोशेषु दृश्यते । स एव च सांप्रदायिकः पाठ
इत्यपि केचिदभिप्रयन्ति ।

२. धर्मं जैमिनिरत एव (३—१—३९) परं जैमिनिर्मुख्यत्वात् (४—३—३५१)
इत्युपपादितयोर्जैमिनिमतयोर्यद्यपि मिथो विरोधः स्फुरति, तथापि पूर्वस्य पूर्व-
पक्षमिप्रायकतयार्थो वर्णनीयः 'एवं जैमिनिनाक्षिप्तं तस्यायं बादरायणीयः परि-
हारः' इति । अत एव भगवता भाष्यकृता 'संप्रति पूर्वपक्षमाह' इति तत्
सूत्रमवतारितम् । यद्वा, वेदः अप्रमाणं, वैदिकं कर्म नानुष्ठेयमिति वदद्भिः—देवता-
भ्युपगमे पुण्यफलानां देवतास्थानानामस्थिरत्वात् देवतानामप्यभावे अनित्यार्थसंयो-
गित्वात् वेदस्याप्रामाण्यमेव । फलप्रददेवतानामभावे तदुद्देशेन कर्मानुष्ठानं च न

विरोधे 'दुष्परिहरे युक्तियुक्तं ग्राह्यमिति न दोषः । ये पुनः सन्त्यपि तान्यनादृत्य व्याख्येयान्तराणि व्याख्यानान्तराणि च तद्विरुद्धानि रचयन्ति, तेषामाग्रहगृहीतहृदयत्वे पण्डितमानित्वे पाण्डित्यख्यापनपरत्वे च तत्प्रवृत्तिरेव प्रमाणं । इतरेषां च व्याख्यातृणामार्षव्याख्यानाति-लङ्घित्वम् “उपासात्रैविध्यात्” “सर्वत्र प्रसिद्धोपदेशात्” “भूमा संप्रसादादध्युपदेशात्” “दहर उत्तरेभ्यः” इत्यादिषु स्पष्टतरम् । इह तु वृत्त्यनुसारः प्रतिज्ञातः । न च तत्प्रतिज्ञानमहृदयमिति शङ्कनीयम्, दुष्परिहरबाधकानुपलम्भात् । यद्यपि कर्ममीमांसायां 'क्वचित् क्वचिदवाचीनैर्व्याख्यातृभिराकुलत्वमापादितम्, तथापि तत्र प्रयोगमार्गे स्खलनाभावादनुष्ठानमात्राधीनायाः स्वर्गादिफलसिद्धेर्देवतास्वरूपतद्याथात्म्यसत्कार्यवादादिज्ञान-नैरपेक्ष्यं, परमपुरुषार्थस्य ज्ञानैकसाध्यतया ज्ञानमार्गस्खलनस्यात्महानिफलकत्वेन तद्विपरीतज्ञानानामवश्यपरिहर्तव्यत्वम्, उत्तरभागे च तत्तदर्थोपयिकतया प्रसक्तानां पूर्वभा-गार्थानां शिक्षणीयत्वं प्रदर्शितयैव दिशानुक्तानामपि शिक्षणीयार्थान्तराणां सुकरनिर्वाहत्वं चाभिप्रेत्य ब्रह्मसूत्राण्येव भगवान् भाष्यकारः प्रारभते विवरीतुम् ।

एवं प्रारिप्सितस्य प्रबन्धस्याविघ्नपरिसमाप्तिप्रचयगमनार्थं स्मृत्याचारसिद्ध-मिष्टदेवतोपासनरूपं मङ्गलं श्रौतमाचरति—अखिलेत्यादिना ।

“मङ्गलाचारयुक्तानां नित्यं च प्रयतात्मनाम् ।

जपतां जुह्वातां चैव विनिपातो न विद्यते ॥”

इति हि स्मर्यते । आचर्यते च तत्तत्प्रबन्द्धभिः । श्रोतृमनःसमाधानार्थं शास्त्रार्थ-

स्यात्—इति परिचोदिते कर्मणां देवतानैरपेक्ष्यलक्षणं वैभवमस्ति ; पूर्वानुभवस्या-त्मगतभावनाद्वारा हेतुत्ववत् जीवगतादृष्टद्वारा कर्मणां स्वर्गादिहेतुत्वोपपत्तेः न वेदाप्रामाण्यं न वा कर्मणामननुष्ठेयत्वमिति परिहारं वक्तुं ‘न हि निन्दा’ न्यायेन देवतानिरासोक्तिः कर्मप्राधान्यपरा । अतो न विरोध इति भावः ।

१. दुष्परिहरे ; सर्वथा परिहर्तुमशक्ये इत्यर्थः ।

२. कार्यपरवाक्यार्थभावनावाक्यार्थवादमुखेन, अर्थवादानां कार्यशेषकर्मकर्तृ-प्रशंसापरत्ववादमुखेन, गवादिशब्दैः व्यक्तिलाभस्य लक्षणया आक्षेपाद्वा सिद्धि-रित्युक्तिमुखेन, गुणवाचिपदानां गुणिलाक्षणीकत्वोक्तिमुखेन, समानाधिकरणपदानां पार्थक्यभावेदान्वयबोधकत्वोक्तिमुखेनेत्येवंरीत्या भाट्टैः प्राभाकरैश्चाकुलत्वमापादित-मिति भावः ।

संक्षेपश्चार्थतः क्रियते ; यथा चोदनासूत्रेण धर्मस्वरूपं प्रमाणं च श्रुत्यर्थाभ्यां निरूपितम् । प्रसिद्धं हि श्रोतुः प्रतिपत्तिसौकर्याय वक्तुरर्थप्रतिपादनस्य संक्षेपपूर्वकत्वम्—“इष्टं हि विदुषां लोके समासव्यासधारणम्” इति । शास्त्रार्थसंक्षेपेण वस्तुनिर्देशो ‘भवतु’ इत्याशीर्वादश्च कृतौ भवतः । विनतेति भक्तिरूपेति च ब्रह्मणि प्रह्वीभावावगमात् प्रणतिरपि फलिता ; “गणु प्रह्वत्वे” इति हि धातुः । एवं त्रिविधमङ्गलमाचरितं भवति । श्लोकस्य प्रथमपादेन पूर्वस्याध्यायद्विकस्यार्थः संक्षिप्तः ; द्वितीयेन तूत्तरद्विकस्य । कर्ममीमांसायां प्रतिपाद्यभेदेन षट्कमेदवदत्रापि विषयविषयिरूपप्रतिपाद्यभेदेन द्विकमेदः । शास्त्रप्रतिपाद्यमुपायोपेयात्मकम् । सिद्धोपाय उपेयं च ब्रह्म । साध्योपायो भक्तिः । तत्र सप्तम्यन्तैः पदैः सिद्धोपायरूपमुपेयं च ब्रह्मोच्यते । भवतीति भुवनं कार्यवर्गः । रूढि-शक्त्या ^१ अतत्कारणस्य कुलालादेर्व्यावृत्तिः । भुवनशब्दो हि विपुलतरकार्यविशेषे रूढः । अखिलशब्देन सकलदेशकालवर्तीन्यण्डजातानि विवक्षितानि ; तेन ब्रह्मादिव्यावृत्तिः । खिलं नास्तीत्यखिलम् । कार्येषु ब्रह्मणः सृष्ट्यादिव्यापाराविषयभूतं न किञ्चिदस्तीत्यर्थः । अनया व्यतिरेकोक्त्या प्रायिकत्वनिवृत्तिः, “अज्ञातं नास्ति ते किञ्चित्” इतिवत् । अतः सकलमित्यन्वयमुखेनानुक्तिः । अकारोपक्रमत्वसिद्धये निखिलेत्यनुक्तिः । “अ इति भगवतो नारायणस्य प्रथमाभिधानम्” “भगवतो वाचकमकारं प्रयुज्जानेन किं नाम मङ्गलं न कृतम्” इति चाभियुक्तैरभ्यधायि । अत्र भगवद्वाचित्वाविवक्षायामपि भगवद्वाचित्वशक्तियोगादकारो माङ्गलिकः “अइउण्” इत्यत्राकारवत् । नञो निषेधवाचित्वेऽपि निषेध्यवशाच्छुभत्वाशु-भत्वे । अतः “निष्प्रत्यूहमुपास्महे” इत्यादिनिर्देशस्येव शुभतरत्वम् ; वैकल्यनिषेधेन पौष्कल्य-परत्वात् । अखिलशब्देन चिदचिद्भेदोऽप्यभिप्रेतः । जन्म ^२ नित्यनैमित्तिकप्राकृतरूपम् । स्थेमा स्थितिः । सा चान्तर्यामिविष्णवतारलोकपालमन्वादिनुपमातापित्रादिमुखेन क्रियमाणा बहुविधा विवक्षिता । भङ्गः नित्यनैमित्तिकप्राकृतरूपः । मोक्षस्य लयान्तर्भावेऽपि शास्त्रस्य

१. ‘रूढिशक्त्या कुलालादिव्यावृत्तिः’ इति भावप्रकाशिकासंमतः पाठः ।

२. “प्रसूतिः प्रकृतेर्या तु सा सृष्टिः प्राकृता स्मृता ।

नैमित्तिकी तथा प्रोक्तावान्तरप्रलयादनु ॥

भूतान्यनुदिनं यस्तु जायन्ते मुनिसत्तम ।

नित्यसर्गो हि स प्रोक्तः पुराणार्थविचक्षणैः ॥” एवं भङ्गोऽपि ।

परमप्रयोजनत्वादत्र स नान्तर्भावितः । अत एवादिशब्देऽपि नान्तर्भाव्यः, तस्य साधारणतया स्फुटप्रतिपत्तिहेतुत्वाभावात् । पृथगेव हि पूर्वैश्च स्पष्टतरं निर्दिष्टो मोक्षः—“ जगदुद्भवस्थिति-प्रणाशसंसारविमोचनादयः ” इति “ जगज्जन्मस्थितिध्वंसमहानन्दैकहेतवे ” इति च । भगवान् भाष्यकारश्च तथा निर्दिशति ; यथा वेदार्थसंग्रहे—“ उद्भवस्थितिप्रलयसंसारनिवर्त-नैकहेतुभूतः ” इति ; भाष्ये च—“ निखिलजगदुदयविभवविलयमहानन्दैककारणम् ” इति । विनतेत्यादिपदेन स्थेमान्तर्भूतस्वर्गादिसांसारिकफलप्रदत्वस्य पृथगुक्तिरनपेक्षिता । असाधारणस्य परमप्रयोजनस्य मोक्षस्यैव हि पृथगुक्त्यपेक्षा । आदिशब्देन सृष्ट्याद्यौप-यिकमन्तःप्रवेशनियमनादि गृह्यते । तथाच भाष्ये स्वयमेव वक्ष्यति—“ जगदुत्पत्ति-स्थितिसंहारान्तःप्रवेशनियमनादिलीलम् ” इति । जन्मस्थेमभङ्गोक्त्यैवान्तःप्रवेशनिय-मनादेरर्थसिद्धत्वाश्रयणमयुक्तम् ; अध्यासपरिणामपक्षयोस्तस्यार्थत्वाभावेन तद्व्यावृत्त्यर्थं स्वमते पृथग्वक्तव्यत्वात् ; शाब्दत्वे संभवत्यर्थत्वकल्पनायोगात् ; विस्तरेणोक्तस्यार्थस्य संक्षेपोक्तौ विवक्षितत्वोपपत्तेश्च । लीलाशब्देन भगवतः परिपूर्णत्वानन्यप्रेर्यत्वस्वच्छन्दचेष्टित-त्वादिकमभिप्रेतम् ; यथोक्तं महाभारते—

“ अप्रमेयोऽनियोज्यश्च यत्र कामगमो वशी ।

मोदते भगवान् भूतैर्बालः क्रीडनकैरिव ॥ ” इति ।

अप्रमेयत्वं परिपूर्णत्वम् । अनियोज्यत्वमनितरचेतनप्रेर्यत्वम् । यत्रकामगम इत्य-नेन वायूदादिप्रेरणाधीनाबुद्धिपूर्वकस्पन्दादिचेष्टाव्यावृत्तिः ; स्वेच्छाकृतप्रवृत्तिविधातव्यु-दासो वा । स्वाधीनलीलोपकरणत्वं वशिशब्दार्थः, विश्वं वशे यस्य स वशी ; इन्द्रिय-पराधीनचेष्टाव्यावृत्त्यर्थो वा वशिशब्दः । बालकहृष्टान्तेन लीलायाः प्रयोजनान्तरनैरपेक्ष्य-मभिप्रेतम् । अनेन राज्ञां पणबन्धपूर्वकधूतादिव्यावृत्तिः । कार्यवर्गापेक्षया भगवन्महिम्नो विपुलतरत्वं क्रीडनकैरित्यनेन फलितम् । ननु प्रयोजकव्यापारो हि लीला ; अतो भङ्गस्य लीलात्वे युक्तेऽपि कथं प्रयोज्यव्यापारभूतयोर्जन्मस्थित्योर्लीलात्वम् ? उच्यते—“ बहु स्यां प्रजायेय ” इति हि श्रुतिः । अतः प्रयोजकव्यापारवत् प्रयोज्यव्यापारस्य च लीलात्व-

१. “ भङ्गो आमर्दने ” इत्यस्मात् घञि रूपमिति भावः । तथा च प्रयोगः—

“ कण्टकानां खलानां च द्विविधैव प्रतिक्रिया ।

उपानन्मुखभङ्गो वा दूरतो वा विसर्जनम् ॥ ” इति ।

कथनेनोपादानत्वं फलितम् ; लीलाशब्देन निमित्तत्वं च । भङ्गादीत्यन्तेन प्राथमाध्यायार्थः संक्षिप्तः । अवाप्तसमस्तकामस्य व्यापारानुपपत्तिं परिहरता लीलाशब्देन विरोधपरिहार-परद्वितीयलक्षणार्थः सूचितः । एवं पूर्वद्विकोक्तं कारणत्वरूपं परत्वं संक्षिप्तम् । तस्यैव समाश्रयणीयताप्रतिपत्त्यर्थमुत्तरद्विकोक्तमभिगम्यत्वमोक्षप्रदत्वलक्षणं सौलभ्यं संक्षिप्यते—
विनतेत्यादिपदेन । केवलं प्रकृष्टत्वं केवलं सौलभ्यं च कनकाचललोष्टशकलयोरिव न समाश्रयणीयत्वाय कल्पत इति तदुभयव्यावृत्त्यर्थमिदं पदद्वयम् । विशेषेण नता विनताः प्रह्वीभूताः ; न्यासोपासनात्मकाशेषविद्याविशेषनिष्ठा विवक्षिताः । वैविध्यं च “तदुपर्यपि बादरायणः ” “ ऊर्ध्वरेतःसु च ” इत्यादिना वक्ष्यमाणदेवत्वमनुष्यत्ववर्णाश्रमादिभेदेन जन्म-वृत्तगुणैश्चाभिप्रेतम् । भगवज्ज्ञानेन लब्धसत्ताकत्वं भूतशब्दार्थः । “ अस्ति ब्रह्मेति चेद्वेद, सन्तमेनं ततो विदुरिति ” इति हि श्रुतिः । लब्धस्वरूपाणां च “ तेषामेवानु-कुम्पार्थमहमज्ञानजं तमः । नाशयाम्यात्मभावस्थः ” “ ददामि बुद्धियोगं तम् ” “ अहं स्मरामि मद्भक्तम् ” इत्याद्युक्तप्रकारेण साक्षात्कारविरोधिनिवर्तनादिकं हि भगवत एव भर इति न स्वरूपप्रच्युतिसंभवः । भूतसंबन्धी त्रातो भूतत्रातः । संश्रितसंबन्धिनोऽपि तत एव कारणाद्भगवतो रक्षया इत्यभिप्रायः । यथा—

“ आस्फोटयन्ति पितरः प्रनृत्यन्ति पितामहाः ।

वैष्णवो नः कुले जातः स नः संतारयिष्यति ॥ ” इति,

“ पशुर्मनुष्यः पक्षी वा ये च वैष्णवसंश्रयाः ।

तेनैव ते प्रयास्यन्ति तद्विष्णोः परमं पदम् ॥ ” इति च ।

ननु षष्ठ्यन्तनिर्दिष्टानतिरिक्तविषयः समुदायशब्दः, यथा—ब्राह्मणसमाज इति । नैवम्, राजपरिषदित्यादिष्वतिरिक्तस्यापि दर्शनात् ; समासान्तर्गतायाः षष्ठ्याः संबन्धमात्रविषयत्वात् ; षष्ठ्यन्तनिर्दिष्टानतिरिक्तत्वनियमस्यानुशासनाभावाच्च । समुदायशब्दे श्रुते समुदायिनः क इत्यपेक्षायां संनिहितशब्दवाच्यनिष्ठः समुदायः शीघ्रं प्रतीयत इति ब्राह्मणसमुदाय इत्यादिष्वनतिरिक्तप्रतीतिः । राजपरिषदित्यादिष्व-तिरिक्तस्यापि दर्शनात्तत्समुदायग्राहकप्रमाणानुरोधेनार्थवर्णनं युक्तमिति यथोक्त एवार्थः । एवं च सति त्रातशब्दप्रयोगस्यार्थवत्त्वं स्यात् । इष्टप्रापणपर्यन्तानिष्टनिवारणलक्षणा रक्षाः तस्याम् एकदीक्षः प्रधानदीक्षः । दीक्षा संकल्पः । स्वसत्ताया अपि संश्रितरक्षासंकल्प-

निर्वर्तनस्यात्यन्ताभिमतत्वं प्राधान्यम् “अप्यहं जीवितं जह्याम्” इति ह्युक्तम् ; “काम-
मात्मानं भार्यां पुत्रं वोपरुन्ध्यान्न त्वेव दासकर्मकरम्” इति चापस्तम्बः । ईदृशीयं
स्मृतिर्यदाज्ञा तस्यापि तथानुष्ठानस्याभिमततरत्वम् “अप्यहं जीवितं जह्याम्” इत्यनेना-
वगम्यते । दीक्षाप्राधान्येन रक्षाप्राधान्यं फलितम् । दीक्षाशब्देनाश्रितसंरक्षणस्य स्वप्र-
योजनत्वं दर्शितम् ; व्रतभ्रंशसमाप्त्योरनर्थाभ्युदयफलत्वं हि व्रतिन एव । संश्रितरक्षणं च
तद्वत्, यथा “ददाम्येतद्भूतं मम” इति । विनतरक्षाशब्दाभ्यां तृतीयचतुर्थाध्यायार्थौ
संक्षिप्तौ । एवं जगत्कारणत्वमोक्षप्रदत्वे कथिते ; एते हि राज्ञश्छत्रचामरवत् ब्रह्मणोऽसाधा-
रणं धिहम् । परत्वसौलभ्ये च संश्रयणीयतानिमित्ततयावगते ; यथा “य एनं विदुर-
मृतास्ते भवन्ति” इत्युपक्रम्य “सं बाहुभ्यां नमति संपतत्रैर्धर्वावापृथिवी जनयन् देव एकः”
इति ; “सर्वलोकमहेश्वरम्” “सुहृदं सर्वभूतानां ज्ञात्वा मां शान्तिमृच्छति”
इति च । प्रमेयशरीरं साधीयो यदि प्रमाणमुपलभामह इत्यपेक्षायां द्विकद्वयशेषभूत-
चतुःसूत्र्यर्थं वदन् प्रमेयानुरूपं प्रमाणं दर्शयति—श्रुतिशिरसि विदीप्ते इति । श्रूयते
नित्यमिति श्रुतिः । अनेनापौरुषेयत्वान्निर्दोषत्वं विवक्षितम् । अत एव पूर्वमीमांसान्या-
यानां प्रामाण्याद्युपयोगिनामत्रोपजीव्यत्वं सूचितम् । शिरःशब्देनानन्यपरत्वं विवक्षितम् ;
परतत्त्वप्रधाना मन्त्रब्राह्मणभागा ह्युपनिषद् । विदीप्ते ; पूर्वभागेऽप्यग्नीन्द्रादिरूपतया ब्रह्मण
एव प्रतिपाद्यत्वं “तदेवास्मिस्तद्वायुः” इत्यादिनोपनिषद्वाक्येनैव ज्ञायत इति विशेषेण
दीप्तं विदीप्तम् ; यद्वा क्षुद्रसुखसाधनभूतदुःखात्मकप्रवृत्तिनिवृत्तिरूपं प्रयोजनं पूर्वभागे
दीप्तम् ; ब्रह्म तु स्वयं निरतिशयानन्दतया परमपुरुषार्थभूतमुपरितनभागे विशेषेण दीप्त-
मिति भावः । अनेन समन्वयाधिकरणार्थः सूचितः । तत्पूर्वाधिकरणत्रयार्थश्चात्र
द्योतितो भवति ; व्युत्पत्तिरक्षणसौष्ठवाभावे श्रुतिशिरवेद्यत्वायोगात्, श्रुतिशिरःशब्दस्य प्रमा-
णान्तरव्यावर्तकत्वाच्च । ब्रह्मणीति सामान्यपदमौपनिषदानां सद्ब्रह्मात्मादिसामान्यशब्दानां
प्रदर्शनार्थम् । श्रीनिवास इति विशेषपदं नारायणादिविशेषशब्दानां प्रदर्शनार्थम् ।
“पशुना यजेत” “छागस्य वपाया मेदसः” इत्यत्र “छागो वा मन्त्रवर्णात्” इति
सूत्रोक्तन्यायेन पशुशब्दस्य छागपर्यवसायित्वनिर्णयात् सामान्यवाचिपदानां विशेषवाचिपदे
सति तत्पर्यवसायित्वात् सद्ब्रह्मात्मादिसामान्यशब्दानां नारायण एव विशेषे
पर्यवसानं सूचितम् । श्रीनिवासशब्दस्यावयवशक्त्या नित्यविभूतिमत्त्वं सूचितम् । रूढि-
शक्त्या त्रिमूर्तिसाम्यं तदैक्यं ब्रह्मणस्तदुत्तीर्णत्वं च निषिद्धम् । ईश्वर एव ब्रह्म, स त्रिमूर्त्य-

तिरिक्तः सदाशिवः, ब्रह्मादयस्त्रयोऽप्यनीश्वरा इति पक्षश्च व्युदस्तः । परस्मिन्निति “ परमतः सेतून्मान ” इत्यधिकरणार्थसूचनम् । तेनोपेयान्तरव्यावृत्तिः, “ ब्रह्मविदाप्नोति परम् ” इत्यत्र प्राप्यस्य परशब्देनाभिधानात् ; यद्वा, कारणत्वशङ्कितदोषव्युदासाय “ न स्थानतोऽपि ” इत्यधिकरणसिद्धं शोधकवाक्योक्तमुभयलिङ्गतया वैलक्षण्यं सूचितम् । अथोपायस्वरूपं वदति—शेमुषीति । अयं सामान्यशब्दः ; भक्तिरूपेति विशेषशब्दः । अत्रापि “ छागो वा मन्त्रवर्णात् ” इति न्यायोऽभिप्रेतः । शेमुषीशब्दोपादानेन ज्ञानकर्मसमुच्चयव्यावृत्तिः । भक्तिरूपेति वाक्यार्थज्ञानव्यावृत्तिः । “ शुद्धभावं गतो भक्त्या शास्त्राद्वेद्मि जनार्दनम् ” “ भक्त्या त्वनन्यया ” “ ज्ञातुं द्रष्टुं च तत्त्वेन प्रवेष्टुं च ” इत्युक्तप्रकारेण ज्ञानदर्शनप्राप्तिसाधनभूता भक्तिरप्यत्र विवक्षिता, अविशेषेण भक्तिरूपेत्युक्तत्वात् । “ अहमस्म्यपराधानामालयः ” इत्याद्युक्तप्रकारेण स्वात्मानमनुसंधायाह—ममेति । भवत्विति भक्तेरेव स्वादुतमतया प्रार्थनीयता सूचिता । यद्वा, न हि भक्तिः सर्वेभ्योपि स्वदत्त इत्यत्राह—ममेति । मम प्रतिबन्धकपापरहितस्य ; शान्तपित्तस्य हि क्षीरे स्वादुतमताबुद्धिरिति भावः । रक्षैकदीक्षे परस्मिन्नित्यन्तैः सप्तम्यन्तैः पदैरुपेयभूत एव सिद्धोपाय उक्तः ; भक्तिरूपेति साध्योपायः ।

अत्र श्लोके शास्त्रप्रतिपाद्यैकदेशभूतः परपक्षप्रतिक्षेपश्चार्थात्सूचितो भवति । जन्मस्थेमभङ्गादिशब्देन युगपत्सर्गादिकमनभ्युपगच्छन्तो भाट्टप्राभाकरा व्यावर्तिताः । लीलाशब्देन साक्षिमात्रेश्वरवादहैरण्यगर्भव्युदासः । विनतेत्यादिपदेन जीवानां परस्परं ब्रह्मणा चाभेदमभ्युपयन्तो ब्रह्माज्ञानवादिनोऽपास्ताः । श्रुतिशिरसीत्यनेन वेदब्राह्मचार्याकबौद्धार्हतनिरासः । तेनैव पदेनानुमानिकेश्वरवादिनो व्युदस्ताः । ब्रह्मणीत्यनेनाब्रह्मात्मकप्रधानपरमाणुकारणवादिसांख्यवैशेषिकादिव्युदासः । श्रीनिवासशब्देन पाशुपतादिव्युदासः । अनेनैवेश्वरोत्तीर्णब्रह्मवादिनो भेदाभेदवादिनो निरस्ताः । शेमुषीशब्देन ज्ञानकर्मसमुच्चयोपायवदिव्युदासः । भक्तिरूपेति वाक्यार्थज्ञानमात्रोपायवदिव्युदास इत्येवमनुसंधेयम् ।

१. यद्यपि तत्र सूत्रे परशब्दोऽन्यवाची, अत्र तु उत्कृष्टवाचीति वैषम्यम्, तथापि तत्र प्राप्यान्तरनिषेधेन ब्रह्मण एव प्राप्यत्वस्य स्थापनात् प्राप्यविशेषवाचिना परस्मिन्नित्यनेन तदधिकरणार्थसूचनमिति भावः । यद्वेत्यादिव्याख्यान्तरे तु उभयत्र परशब्दस्योत्कृष्टवाचित्वम् ; परं तु परस्मिन्नित्यनेन नोभयलिङ्गस्य साक्षात्प्रतिपादनं, किंतु अर्थात् सिद्धिरिति भेदः ।

श्रीमते रामानुजाय नमः ।
श्रीरङ्गरामानुजमुनिविरचिता श्रुतप्रकाशिकान्याग्न्या
भावप्रकाशिका ।

येनोपनिषदां भाष्यं रामानुजमतानुगम् ।
रम्यं कृतं प्रपद्ये तं रङ्गरामानुजं मुनिम् ॥

अतसीगुच्छसच्छायमञ्चितोरःस्थलं श्रिया ।
अञ्जनाचलशृङ्गारमञ्जलिर्मम गाहताम् ॥

प्रारिप्सितस्य ग्रन्थस्याविघ्नेन परिसमाप्त्यर्थं प्रचयगमनार्थं च स्वाचार्यस्य वरद-
गुरोरिष्टदेवतारूपं हस्तिगिरीश्वरं भगवन्तं वरदप्रणतार्तिहरनामभ्यां प्रख्यापितेष्टप्राप्त्यनि-
ष्टपरिहारलक्षणपुरुषार्थदातृभावमत एव शरण्यं शरणमुपगच्छति—वरदं द्विरदाद्री-
शमिति । द्विरदाद्रीशमित्यनेन सौलभ्यमुक्तम् ।

“ दिङ्नागैरर्चितस्तत्र पुरा विष्णुः सनातनः ।
ततो हस्तिगिरिर्नाम ख्यातिरासीन्महागिरिः ॥ ”

इति पुराणवचनेन दिङ्नागानां तिरश्चामप्यर्चनीयोऽभूत्तत्रेति प्रतीतेः ।
श्रीनिधिं करुणानिधिमिति पदद्वयेन शरण्यत्वोपयुक्ते सामर्थ्यकारुणिकत्वे अभि-
हिते । श्रियः पत्युर्हि देयद्रव्येषु न दुर्लभं किञ्चिद्वस्त्वस्तीति नेष्टप्रापणे देयद्रव्या-
भावकृतमसामर्थ्यमस्ति । “ अप्रमेयं हि तत्तेजो यस्य सा जनकात्मजा ” इति
श्रीनिधेरप्रमेयतेजोनिधित्वेनानिष्टनिरसनेऽपि तेजोविरहलक्षणमसामर्थ्यं न संभवति ।
हरिमित्यनेनाश्रितानां दुरितं हरतीत्यर्थसिद्धिः । अन्तर्ज्वरम् ; “ बिभेत्यल्पश्रुताद्वेदो
मामयं प्रतरिष्यति ” इति न्यायेन विपरीतार्थप्रतिपादनसमुद्भूतं व्याकुलत्वम् । अशी-
शमत् ; शमयति स्मेत्यर्थः । शमेर्ष्यन्तात्कर्तरि लुङि चङि रूपम् । यथा योगी स्वशक्तिवै-
भवेन परेषां ज्वरं निर्वर्तयति, एवमयमपि स्वशक्तिवैभवेन श्रुत्यादीनामन्तर्ज्वरं शमयति
स्मेति सूच्यते । प्रपद्ये प्रणवाकारमिति ; प्रणवाकारं प्रणवसदृशं रङ्गमिव च स्थितमि-
त्यर्थः । पूर्वार्धप्रतिपादितं भाष्यस्य रङ्गप्रणवाभ्यां सादृश्यमुत्तरार्धेनोपपादयति—
परस्य ब्रह्मण इति ।

“ अकारार्थो विष्णुर्जगदुदयरक्षाप्रलयकृ-

न्मकारार्थो जीवस्तदुपकरणं वैष्णवमिदम् ।

उकारोऽनन्याहं नियमयति संबन्धमनयो-

स्त्रयीसारस्व्यात्मा प्रणव इममर्थं समदिशत् ॥ ”

इत्युक्तरीत्या प्रणवस्य शेषित्वप्रकाशकत्वं भाष्यस्य च परमशेषित्व-
प्रकाशकत्वं स्फुटमेव । श्रीरङ्गस्यापि परब्रह्मणः शेषशायित्वप्रकाशकत्वेन शेषित्व-
प्रकाशकत्वम् । यद्यपि श्रीरङ्गस्य शेषशायित्वलक्षणशेषित्वप्रकाशकत्वम् ,
भाष्यप्रणवयोस्तु स्वामित्वलक्षणशेषित्वप्रकाशकत्वमिति नैकः साधारणो धर्मः ;
तथापि “ सकलकलं पुरमेतज्जातं संप्रति सुधांशुविम्बमिव ” इत्यत्रेव श्लेषभित्तिकामेदा-
ध्यवसायमूलया भेदे अभेद इत्येवंरूपया अतिशयोक्त्यैव साधारणधर्मैक्यलाभः ।
श्रुत्यन्तेष्विति ; अत्र श्रुत्यन्तहृदम्बुजरङ्गधामतुल्यतया भगवदभिव्यक्तिस्थानत्वं भाष्यस्य
व्यज्यते । तथा रङ्गधाम्नि यो भगवत्साक्षात्कारः, स एव । “ परात्परं पुरिशयं पुरुषमी-
क्षते ” इति श्रुतिप्रतिपन्नो मुक्तिकालीनश्रवणमनननिदिध्यासनफलभूत इति क्रमवशात्
व्यज्यते । प्रमाणं च प्रमेयं चेति ; प्रमाणं वेदः, प्रमेयं तत्प्रतिपाद्योऽर्थः । “ मन्त्रे
तद्देवतायां च ” “ यस्य देवे परा भक्तिः ” इत्यादिप्रमाणानुसारेण भाष्यार्थविगमस्य
भाष्यतत्कर्तृतत्प्रतिपाद्यभगवत्प्रसादलभ्यत्वं मन्यमानः—भाष्यार्थाधिगमस्य न तत्प्रसाद-
लभ्यत्वम् , कृत्स्नभाष्यार्थवेदितुर्भाष्यकारस्य तत्प्रतिपाद्यस्य भगवतो वा ‘ अस्य वाक्यस्या-
यमर्थः ’ इत्येवंरूपाद्वचनाद्भाष्यार्थबोधो भविष्यति—इत्याशङ्कां परिहरति—भाष्यं चेदित्या-
दिना । ननु व्यवृणोदित्यत्र “ हेतुहेतुमतोर्लिङ् ” इति लिङो भविष्यद्विषयत्वात् लिङ् मा-
भूत्नाम ; मा च भूत् “ लिङ्निमित्ते लृङ् क्रियातिपत्तौ ” इति लृङ्, तस्यापि भवि-
ष्यद्विषयकत्वात् ; “ भूते च ” इत्यनेन भूते काले लिङ्निमित्ते क्रियातिपत्तौ विधीयमानो
लृङ् कस्मान्नभवतीति चेत् ; अत्राहुः—सत्या अपि क्रियातिपत्तेरविवक्षितत्वाद्वा सतोऽपि
हेतुहेतुमद्भावस्याविवक्षितत्वाद्वा लृङ् न भवति ; सतोऽप्यविवक्षा दृश्यते—अनुदरा
कन्येति । केचित्तु गाम्भीर्यादनवस्थितिरिति गाम्भीर्यहेतुकत्वेऽपि अनवस्थाने विवरणं
न हेतुरिति वर्णयन्ति । अष्टादशविद्यास्थानेषु शारीरकस्यैव शास्त्रस्य भगवतो भाष्यकारस्य
व्याचिख्यासायां निमित्तमाह—सर्वेषां पुरुषाणामित्यादिना । स्वत एव भगवदभि-
प्रायसाक्षात्कारसमर्थानां वेदस्यामुष्मिकपुरुषार्थप्रतिपत्त्यर्थमनादरणीयत्वादाह—प्रमाणा-

धीनप्रमेयानिश्चयानामिति । उपादित्सितेति ; उपादित्सितजिहासितालौकिकेष्टानिष्ट-
 तत्साधनानामित्यर्थः । अलौकिकपुरुषार्थतत्साधनप्रत्यायकत्वाविशेषेण सांख्याद्यागमवैल-
 क्षण्ये वेदस्य निमित्तमाह—**तत्राप्यपुरुषेति** । पूर्वभागे कुतो न व्याचिख्यासेति शङ्का-
 मपाकरोति—**तत्र चेत्यादिना** । पूर्वभागे अर्वाचीनफलतत्साधनपरेऽवगत इति योजना ।
 असंदिग्धतयावगते सतीत्यर्थः । पूर्वभागेऽनुपप्लुत इति यावत् । अत्रार्वाचीनेति
 विशेषणं वेदान्तभागप्रतिपाद्यार्थविप्लवे महाफलहानिवत् तदंशे तन्नास्तीत्यपि सूचितम् ।
 तदुज्जिजीवयिषया व्याचिख्यासितमित्यन्वयः । निष्कण्टकीकृत्य कृतार्थयितुं भवम-
 याभितप्तेत्यन्वयः । तेन उज्जिजीवयिषया कृतार्थयितुमित्यनयोर्न पौनरुक्त्यमिति वदन्ति ।
 केचित्तु उज्जिजीवयिषयाः सदसद्विवेचनचतुरपूर्वाचार्यविरचितमित्यनेनान्वय इति
 उज्जिजीवयिषां पूर्वाचार्यगतामाहुः । अपरे तु उज्जीवनकृतार्थीकरणयोः द्वारद्वारि-
 भावेन भेदमाहुः । **कुपथप्रवृत्तिनीति** ; कुत्सितः पथः कुपथः ; पथशब्देन समासो
 न पथिन्शब्देन । तेन “कापथ्यक्षयोः” इति न भवति । पठितश्च त्रिकाण्डशेषे
 “पथः पन्थाश्च मार्गः स्यात्” इति पथिन्शब्दसमानार्थः पथशब्दोऽकारान्तः । शंकरादि-
 कृतानां शारीरकव्याख्यानानामनादरणीयत्वे हेतुमाह—**परमर्षिप्रणीतानीति** । यत्तदो-
 नित्यसंबन्धात् अत्र यानीति शेषः । यानि परमर्षिप्रणीतानि शास्त्राणि तेषां
 महर्षिप्रणीतानि व्याख्यानानि सन्ति चेदित्यर्थः । व्याख्येयानीति गहनार्थत्वसूचकम् ।
सन्त्यपि तान्यनादृत्य व्याख्येयान्तराणीत्यत्र व्याख्येयान्तरकथनं दृष्टान्तार्थम् ; यथा
 व्याख्येयान्तराणां शारीरकविरुद्धानामप्रामाणिकत्वं, तथा बोधायनव्याख्यानविरुद्धानां
 शंकरादिकृतव्याख्यानानामप्रामाणिकत्वमित्यर्थः । यद्वा, तेषां च महर्षिप्रणीतानीत्यत्र
 चशब्दो भिन्नक्रमः । परमर्षिप्रणीतानि व्याख्येयानि तेषां महर्षिप्रणीतानि व्याख्यानानि
 च सन्ति चेत्, तान्येव व्याख्येयानि व्याख्यानानि चानुरोद्धव्यानीत्यर्थः । **बाधका**
नुपलम्भादिति ; “सर्वत्र प्रसिद्धोपदेशात्” इत्यत्र व्याख्यानान्तरवर्णनं परमतानु-
 सारेण कृतम्^१ । अनन्तरमेव वृत्तिकारोक्तार्थवर्णनात् ; अतो न तद्विरोधः । **पूर्वभा-**
गार्थानां शिक्षणीयत्वमिति ; अरुणाधिकरणादिष्विति भावः । **इष्ट-**

१. परमतसिद्धान्तिमतयोरेकत्र प्रदर्शने रत्नाङ्गारयोरिव तरतमभावः सुस्पष्टो
 भवेत् । परमतस्य च स्वरूपव्याक्रियैव पराक्रिया । परैस्तु वृत्तिकारविरुद्ध एवार्थः
 सिद्धान्ततया वर्णित इति भावः ।

देवतोपासनरूपं मङ्गलमिति ; उपासनाशीरूपं मङ्गलमित्यर्थः । अत एव वक्ष्यति ‘ वस्तुनिर्देशो भवत्वित्याशीर्वादश्च कृतौ भवतः ’ इति । केचित्तु भक्तिप्रार्थनमपि भक्तिरूपमिति मन्यन्ते । यद्वा, उपासनस्य स्वतोऽनुकूलत्वमवगम्य तत्प्रार्थयमानेन तस्याप्यनुष्ठितत्वसंभवादेवमुक्तमिति द्रष्टव्यम् । मङ्गलाचारयुक्तानामिति ; न चेदं वचनं जपहोमादितुल्यतया आदर्शदर्शनादिमङ्गलाचारस्य विनिपातनिवृत्तिहेतुत्वावगमकं, न त्वारम्भकाले मङ्गलकर्तव्यतायां प्रमाणम् ; अत एव मङ्गलानुष्ठाने आचारमेव प्रमाणयन्तीति वाच्यम्—समाप्तिप्रतिबन्धकस्यापि विनिपातशब्दार्थत्वेन मङ्गलाचरणस्य विघ्ननिवारकत्वावगमकत्वेन प्रामाण्यसंभवात् । यथा चोदनासूत्र इति ; “ चोदनालक्षणोऽर्थो धर्मः ” इति सूत्रे यश्चोदनालक्षणः स धर्म इति धर्मस्वरूपे कथिते, यथा चोदनैव प्रमाणमित्यर्थादुक्तं भवति तथेत्यर्थः । प्रह्वीभावावगमात् प्रणतिरपि फलितेति ; प्रणतिरप्यनुष्ठिता भवतीत्यर्थः । ननु विनतेत्युक्तिमात्रेण कथं प्रणतिरप्यनुष्ठितेत्यवसीयते ? तथा सति ‘ उपासकानां भगवान्मोक्षप्रदः ’ इत्युक्तिमात्रेण एतद्वाक्यप्रयोक्तृणां सर्वेषामप्यनुष्ठितोपायत्वप्रसङ्गे मोक्षप्रसङ्ग इति चेत्—न ; अतिसुकरस्य प्रणामस्य रक्षादीक्षारूपेष्टसाधनत्वमवगम्य तदन्येषामप्युपदिशता भाष्यकृता साप्यनुष्ठितेत्युक्तेर्विरोधाभावात् । णमु प्रह्वत्वे इति हि धातुरिति ; ननु भक्तिविनतशब्दयोः प्रह्वीभावावगमकत्वमुपन्यस्य भक्तिशब्दस्य प्रह्वीभावावगमकत्वोपपादकानुपन्यासेन नमेस्तदुपन्यासोऽसंगतः । न च भक्तिशब्दे प्रह्वीभावावगमकत्वस्योपपादकनिरपेक्षतया तदनुपन्यास इति वक्तुं शक्यम् ; प्रत्युत भक्तिशब्दस्यैव प्रह्वीभावार्थकत्वस्याप्रसिद्धत्वेन तदुपपादकसापेक्षतया तदुपन्यास एव हि युक्त इति चेत्—मैवम् ; भक्तिविनतशब्दयोश्चैकार्थ्यं वक्तव्यम् ; इतरथा रक्षाहेतुत्वं विनतेरुपन्यस्य तदतिरिक्ताया भक्तेः प्रार्थने किं तेन संगतं स्यात् ? अतो भक्तिविनतशब्दयोरैकार्थ्यात्प्रक्रमस्थविनतशब्दस्य “ णमु प्रह्वत्वे ” इति स्मृत्यनुसारेणार्थे कथिते भक्तिशब्दस्याप्यर्थः कथितः । यथा—

“ विदितः स हि धर्मज्ञः शरणागतवत्सलः ।

तेन मैत्री भवतु ते यदि जीवितुमिच्छसि ॥ ”

इत्यत्र मैत्र्याः शरणागतिरूपत्वसिद्धिरिति मत्वा ‘ णमु प्रह्वत्वे इति हि धातुः ’ इत्युक्तम् । न च नमेः प्रह्वीभावार्थकत्वे विनतशब्दस्य न्यासोपासनाख्यविद्याविशेषनिष्ठ-

परत्वं न स्यादिति वाच्यम् , उपसर्गबलेन ज्ञानविशेषविशिष्टप्रह्नीभाववाचकत्वसंभवेन विद्याविशेषवाचित्वसंभवात् । **विषयविषयिरूपेणेति** ; विषयो ब्रह्म, उपासनफले विषयिणी । न चोपासनस्य तृतीयाध्यायप्रतिपाद्यस्य विषयित्वेऽपि कथं फलस्य चतुर्थाध्याय-प्रतिपाद्यस्य विषयित्वमिति वाच्यम् ; फलभूताया मुक्तेरपि भगवदनुभवरूपतया विषयित्वेन क्रोडीकारसंभवेनादोषात् । **भवतीति भुवनमिति** ; यद्यपि भुवनशब्दः “ भूसूधू-भृत्सिन्धुश्छन्दसि ” इति छन्दसि निपातितः, तथापि “ वा भुवनम् ” इत्यत्र “ बहुल-स्मरणात् भाषाविषयत्वमप्यस्ति ” इति वैयाकरणोक्तेरदोषः । **रूढिशक्त्या कुलालादिव्या-वृत्तिरिति** ; यद्यपि योगोऽतिप्रसक्तः, तथापि रूढ्या तन्निरास इति भावः । यद्यपि रूढ्यन-भ्युपगमेऽपि अखिलशब्देनैव कुलालादिव्यावृत्तिसिद्धिः , तस्याखिलकार्यहेतुत्वाभावात् ; किंच लीलापदेनापि व्यावृत्तिसिद्धिः, प्रयोज्यरूपघटगतजन्मादिव्यापारस्य कुलाललीलात्वा-भावात् ; तथापि इतरपदनिरपेक्षस्यापि भुवनशब्दस्य कुलालादिव्यावर्तकत्व-सिद्धिरित्यभिप्रेत्य तथोक्तमिति द्रष्टव्यम् । **अण्डजातानीति** ; अण्डान्तर्वर्तीनि भुवनानि विवक्षितानीत्यर्थः ; न त्वण्डसमूहा इति , भुवनशब्दस्याण्डवाचित्वाप्रसिद्धेः । किंच ब्रह्मणोऽण्डोत्पादकत्वगन्धाभावेन तद्व्यावृत्त्यर्थं साकल्यस्याप्यविवक्षणीयत्वापातात् । केचित्तु अण्डजातानि अण्डसमूहा अपीत्यर्थः , तेषामपि विपुलतरकार्यविशेषरूपत्वेन भुवनवा-च्यत्वसंभवात् । न चैवं ब्रह्मणोऽण्डानुत्पादकत्वेन तत एव तद्व्यावृत्तिरिति वाच्यम् , अखिलपदाभावे भूलोकादिलक्षणयत्किंचिद्भुवनजनकत्वस्य चतुर्मुखादावपि संभवेन तद्व्यावृत्त्यर्थत्वेनाखिलपदस्य सप्रयोजनत्वात् । **नञो निषेधवाचित्वेऽपि निषेध्यवशात् शुभत्वाशुभत्वे इति** ; ननु यद्यत्र भुवनवैकल्यस्य निषेध्यस्याशुभत्वात् तन्निषेधस्य शुभत्वं, तर्हि “ अखिलहेयप्रत्यनीक ” इत्यत्र अखिलशब्दस्य भगवच्छरणागतिवाक्योपक्रमगतस्य हेयवैकल्यनिषेधवाचिनः शुभत्वं न स्यात् , निषेध्यस्य हेयवैकल्यस्य शुभत्वादिति चेत्—न ; तत्रापि “ अखिलहेयप्रत्यनीक ” इत्यत्र निवर्तकवाचिप्रत्यनीकशब्देन निवृत्तिक्रियाव्यापारा-विषयत्वं हेयगतं निषिध्यते ; हेयगतं च निवृत्तिक्रियाव्यापाराविषयत्वमशुभमेवेति तन्निषेध-स्यापि शुभत्वात् । **चिदचिद्वेदोऽप्यभिप्रेत इति** ; अखिलशब्दस्य सर्वशब्दपर्यायतया सर्वत्वस्य बहुष्वेव वृत्तेः “ पृथक्त्वनिवेशित्वात् संख्यया कर्मभेदः स्यात् ” इति न्यायेन बहुत्वस्य भेदगर्भतया भुवनानां भेदः सिद्धो भवति । न च सर्वशब्दस्य बहुत्वसापेक्षत्वम-संप्रतिपन्नमिति वाच्यम् ; “ विश्वजित्सर्वपृष्ठः ” इत्यत्र सर्वपृष्ठशब्दस्य चोदकप्राप्त-

ज्योतिष्टोमिकपृष्ठानुवादित्वं न संभवति, ज्योतिष्टोमे द्वयोरेव पृष्ठयोः सत्त्वेन तत्र बहुत्व-
सापेक्षस्य सर्वशब्दस्याप्रवृत्तेः ; अपितु षाडहिकानां बृहद्रथन्तरवैरूपवैराजशाकरैवेतानां
विधिरिति सप्तमे स्थितत्वात् । **स्थेमा स्थितिरिति** ; न स्थिरत्वमित्यर्थः ; अयमाशयः—
यद्यपि स्थिरशब्दादिमनिच् न संभवति, पृथ्वादिष्वस्य पाठाभावात् ; अत एवोक्तं वृत्तौ
“ प्रियस्थिरेति सूत्रे प्रियशब्दस्य पृथ्वाद्यपाठादिमनिच् नोदाह्रियते ” इति ; तथापि
तिष्ठतेरौणादिक इमनिच्प्रत्ययो बहुलवचनात् जनिमवेमादिवद् द्रष्टव्यः । प्रसिद्धश्चायं शब्दः
शिष्टप्रयोगेषु “ द्राधीयांसः संहताः स्थेमभाजः ” इत्यादिषु । “ निखिलजगदुदयविभवविलय ”
इत्यत्र विभवपदेन स्थितिरुच्यते । ननु मोक्षस्य पृथङ्निर्देशं सिद्धवत्कृत्य खलु तस्य भङ्गादि-
शब्दयोरनन्तर्भाव उक्तः ; स न युक्तः, पृथक्कीर्तनस्यास्मिन् श्लोके अदर्शनात् , रक्षा-
पदस्य स्वर्गादिफलप्रदत्वप्रतिपादकत्वादित्याशङ्क्य रक्षापदस्य स्वर्गादिफलप्रदत्वप्रतिपाद-
नानौचित्यं दर्शयति—**विनतेत्यादिपदेनेति** । **अध्यासपरिणामपक्षयोरिति** ;
अध्यासपक्षः शांकरः, परिणामपक्षो यादवभास्करिय इति द्रष्टव्यम् । **तस्यार्थत्वाभावे-**
नेति ; अभेदे अन्तःप्रवेशासिद्धेः स्वमत एवान्तःप्रवेशश्रुतिस्वारस्यसंभवात् स्वमते
अध्यासपरिणामपक्षवैलक्षण्यसिद्धयर्थमन्तःप्रवेशनियमनसंभवस्य पृथग्भवत्वत्वादित्यर्थः ।
विस्तरेणोक्तस्येति ; “ जगदुद्भवस्थितिसंहारान्तःप्रवेशनियमनादिलीलम् ” इति ग्रन्थकृतै-
वान्यत्र विस्तरेणोक्तस्यादिपदेन संक्षेपेणोक्तौ विवक्षितत्वोपपत्तेरित्यर्थः । **प्रयोजकव्या-**
पारो हि लीलेति ; ननु स्वतन्त्रकर्तृप्रयोजकराजव्यापाररूपप्रेषणादेः लीलात्वादर्शनात्
बाललीलाप्रयोजकतत्पितृव्यापारभूतप्रार्थनादेर्लीलात्वाभावाच्च प्रत्युत प्रयोज्यभूतबाल-
व्यापारस्यैव लीलात्वदर्शनाच्च कथमेतदिति चेत्—न ; तद्व्यापारस्तस्य लीला, नान्यव्यापारः
इत्यत्र तात्पर्यात् । न चैवं नटविटविदूषकादिव्यापारस्य परिहासादेः राजलीलात्वं न स्यादिति
वाच्यम् ; इष्टापत्तेः ; तत्र लीलारसनिष्पादकत्वेन लीलापदस्य औपचारिकत्वात् । न च
“ लोकवत्तु लीलाकैवल्यम् ” इति सूत्रे भगवता भाष्यकृता जगज्जन्मस्थितिध्वंसादे-
र्लीलैव प्रयोजनमिति जन्मादेर्लीलाप्रयोजकत्वोक्त्या लीलात्वाभावस्य सूचितत्वात् इह
जन्मादिषु प्रयुज्यमानो लीलाशब्द औपचारिक एव स्यादिति वाच्यम् ; परिपूर्णा-
नन्यप्रेर्यस्वच्छन्दपुरुषकार्यचेष्टाविशेषे लीलाशब्दस्य प्रचुरप्रयोगसत्त्वेन जन्मस्थित्यादेरपि
मुख्यलीलात्वस्य सिद्धान्त्यभिमतत्वात् ; “ लोकवत्तु लीलाकैवल्यम् ” इति सूत्रभाष्य-

स्यापि जगज्जन्मादेर्लीलात्वपरतया व्याख्यास्यमानत्वाच्च । भङ्गस्य लीलात्वे युक्ते-
 ऽपीति । न च भङ्गस्य नाशरूपत्वात् नाशस्य च जन्मस्थित्यादिवत् प्रयोज्यगतत्वाविशेषात्
 कथमर्थवैशसेन भङ्गस्य लीलात्वाभ्युपगम इति वाच्यम् ; घटो विनश्यतीतिवत् घटो
 भनक्तीति प्रयोगाभावेन तयोर्भिन्नत्वात् । अत एव घटो जायते घटस्तिष्ठतीतिवत् घटो
 भनक्तीति प्रयोगाभावः । घटकर्तृकव्यापारौ जन्मस्थिती, भङ्गस्तु न तद्व्यापार इति
 विवेकः । लीलात्वकथनेनोपादानत्वं फलितमिति ; जगज्जन्मस्थित्योः परमात्मलीला-
 त्वकथनेन परमात्मसमवेतव्यापारत्वोक्त्या परमात्मन एव भाव्यवस्थावत्त्वेन उपादानत्वलाभा-
 दिति भावः । ननु भूतशब्दस्य लब्धसत्ताकार्थकत्वे लब्धसत्ताकानां तेषां परमात्मसाध्या रक्षा
 कीदृशीत्याशङ्क्याह—लब्धस्वरूपाणां चेति । ननु लब्धस्वरूपाणां स्वरूपाप्रच्युते-
 र्भगवद्भरत्ववदलब्धस्वरूपाणां स्वरूपलभरूपरक्षाया अपि भगवद्भरत्वात् कथं लब्ध-
 स्वरूपाणां रक्षैकदीक्ष इति पृथक्कृत्योच्यत इति चेत् , आनुकूल्यावस्थायां तद्रक्षाया
 निमित्तान्तरनैरपेक्ष्येण तत्र विशिष्योक्त्युपपत्तेः । षष्ठ्याः संबन्धमात्रविषयत्वादिति ;
 ननु यद्यपि संबन्धवाचिनी षष्ठी, तथापि यस्य विशेष्यस्यामिव्यञ्जकमस्ति तत्रैव
 पर्यवस्यति ; यथा देवदत्तस्येत्यभेदेन प्रवृत्ता षष्ठी पुत्रः पाणिः कम्बल इति प्रतिसंबन्धिवशेन
 पितृत्वावयवित्वस्वामित्वरूपविशेषेषु पर्यवस्यति ; न हि देवदत्तस्य पुत्र इत्युक्ते देवदत्त-
 स्वामिकमन्यपितृकं पुत्रं प्रतियन्ति । ततश्च भूताभूतव्राते भूतव्रातशब्दस्य सापेक्षमसमर्थ-
 मिति न्यायेन अग्नीषोमीये आग्नेयशब्दवदसामर्थ्यादप्रवृत्तिः । अथवा, छत्रिन्यायेन
 लक्षणा वा समाश्रयणीया स्यात् । राजपरिषदित्यादौ तु परिषत्सेनादिशब्दानां समुदायि-
 विशेषविशिष्टसमुदायवाचिनां नैकान्ततः समुदाय्यपेक्षा ; यथा वनघटादिशब्दानां तरु-
 गजादिसमूहवाचिनामन्तर्भावितसमुदायिकतया न समुदाय्यपेक्षा, यथा वा पुत्रीयति
 जीवतीत्यादीनामन्तर्भावितेष्विधारणकर्मकाणां न कर्मापेक्षा । ततश्च परिषदादिशब्देषु स्वा-
 म्याकाङ्क्षामात्रं ' किंस्वामिका परिषत् ' इति । ततश्च राजपरिषदित्यत्र राज्ञः स्वामित्वे-
 नान्वयः राजस्वामिका परिषदिति । ततश्च तत्राप्यराज्ञां स्वामित्वमेव वार्यते । न च परिषच्छ-
 ब्दतुल्य एवायं व्रातशब्दो न समूहादिशब्दवदिति वाच्यम् ; तर्हि तथैव वक्तव्यत्वेन
 संबन्धमात्रस्य षष्ठ्यर्थत्वप्रसाधनवैफल्यमिति चेत्—सत्यम् ; समूहशब्दपर्याय एवायं
 व्रातशब्दः " समूहनिकरव्रात " इति कोशपाठात् ; तथापि तस्यानर्थक्यप्रसङ्गात्

विवक्षितविशेषसिद्धिरित्यत्र तात्पर्यात् । इतरथा विनतविविधभूतेत्यनेनैव विवक्षितार्थसिद्धौ
 व्रातशब्दवैयर्थ्यप्रसङ्गात् । अत एव वक्ष्यति—एवं च व्रातपदप्रयोगस्यार्थवत्त्वं स्यादिति । ब्रह्म-
 जिज्ञासेति सूत्रे संबन्धसामान्यषष्ठीपरिग्रहे ब्रह्मसंबन्धिनामपि जिज्ञास्यत्वं सिध्यतीति सर्वैरपि
 भाष्यकृद्भिर्व्यवहृतत्वाच्च । अत्र व्रातशब्दस्य “ पशुर्मुण्यः पक्षी वा ” इत्यादिप्रमाणानुसारे-
 णानियतवृत्त्युत्सेधजीववाचित्वं केचिन्मन्यन्ते ; उक्तं च काशिकायां वृत्तौ “ व्रातचफजो-
 रस्त्रियाम् ” इत्यत्र—“ व्राता अनियतवृत्तय उत्सेधजीविनः ” इति ; उत्सेधजीविनः शरीरप्रया-
 सजीविन इत्यर्थः । “ काममात्मानम् ” इत्यादिस्मृतेर्भगवदाज्ञारूपायाः संसारिचेतनमात्र-
 विषयत्वात् कथमनया स्मृत्या भगवतोऽपि संश्रितरक्षणानुष्ठानस्याभिमतत्वसिद्धिरित्यत आह
 —ईदृशीति । परत्वसौलभ्ये च समाश्रयणीयतानिमित्तयेति । ननु अखिले-
 त्यादिप्रथमपादप्रतिपाद्यस्य जगत्कारणत्वस्य परत्वपर्यवसितत्वेऽपि विनतविविधेतिद्वितीय-
 पादप्रतिपाद्यस्य मोक्षप्रदत्वस्य कथं सौलभ्यपर्यवसितत्वम् ? न हि पुरुषार्थप्रदत्वमात्रेण
 सौलभ्यं सिध्यति, तथा सति कल्पकनकाचलादेरपि सौलभ्यप्रसङ्ग इति चेत्—मैवम् ;
 दातृत्वस्यापि सौलभ्यपर्यवसितत्वात् । उक्तं हि अभिगम्यत्वमोक्षप्रदत्वलक्षणं सौलभ्यमिति ।
 वक्ष्यति च ग्रन्थकारः “ अन्तस्तद्धर्मोपदेशात् ” इत्यत्र—“ कारुण्यसौशील्यादीत्यत्र कारुण्य-
 सौशील्यवात्सल्यौदार्याणि सौलभ्योपयुक्तानि ” इति । ततश्च नानुपपत्तिः । “ य एनं विदुरमृ-
 तास्ते भवन्ति ” इति मोक्षप्रदत्वलक्षणं सौलभ्यमित्यर्थः । **सं बाहुभ्यां नमतीत्यादि ;**
 पतत्रैः कर्मभिः द्यावापृथिवी संजनयन् परमात्मा स्वाश्रितविषये बाहुभ्यां संनमति
 सम्यक् प्रह्वीभवति “ प्रह्वीभवति नीचे हि परो नैच्यं विलोकयन् ” इत्यादिस्मृतेरित्यर्थः ।
 विदीप्त इत्यत्र विशब्दस्य दीप्तिमात्रव्यावर्तकत्वस्य स्वरसतः प्रतीयमानत्वात् पूर्वभाग-
 प्रतिपाद्यत्वरूपविशेषणविशिष्टतया दीप्तिमित्यस्यार्थस्य स्वरसतोऽप्रतीतेराह—**यद्वा**
क्षुद्रसुखेति । केचित्तु द्वितीयपक्षे दीप्तिविदीप्तयोर्भिन्नविषयतया अस्वारस्यं मन्यमानाः
 प्रथममेव पक्षं रोचयन्ते । ते च तद्वाक्यमेवं योजयन्ति—अग्न्यादिरूपतया पूर्वभागेऽपि
 ब्रह्मणः प्रतिपाद्यत्वमस्येव, “ तदेवाग्निस्तद्वायुः ” इति उपनिषद्वाक्येन तथैव ज्ञायमान-
 त्वात् । वेदान्तभागे तु विशेषेण दीप्तिमिति ; अद्वारकतयेत्यर्थः । **व्युत्पत्ति-**
लक्षणसौष्ठवाभाव इति ; व्युत्पत्तिसमर्थनं प्रथमाधिकरणे ; लक्षणसौष्ठवसमर्थनं जन्माद्य-
 धिकरणे । **रूढिशक्त्येति ;** रूढत्वात् श्रीनिवासे ब्रह्मणीत्यनेन नारायणस्यैव ब्रह्मत्वावि-

ष्करणादिति भावः । ब्रह्मणस्तदुत्तीर्णत्वं चेति ; भेदाभेदवादिपक्ष इत्यर्थः । वक्ष्यति हि श्रीनिवासशब्दं प्रस्तुत्य—अनेनैवैश्वरोत्तीर्णब्रह्मवादिनो भेदाभेदवादिनो निरस्ता इति । परस्मिन्नित्यनेन “ ब्रह्मविदामोतिपरम् ” इति श्रुतिगतपरशब्दार्थसूचनमुक्त्वा “ परमतः सेतून्मानसंबन्धभेदव्यपदेशेभ्यः ” इत्यधिकरणार्थस्य प्राप्यान्तरव्युदासस्य परशब्दप्रत्यभिज्ञया “ न स्थानतोऽपि परस्य ” इत्यधिकरणार्थस्य उभयलिङ्गत्वस्य वा स्मरणं संभवतीत्यभिप्रयन्नाह—परस्मिन्नित्यादि । वस्तुतोऽर्थद्वयसूचनमपि संभवतीति ध्येयम् । अविशेषेण भक्तिरूपेत्युक्तत्वादिति । नच “ अत्रापि ‘ छागो वा मन्त्रवर्णात् ’ इति न्यायोऽभिप्रेतः ” इति पूर्ववाक्येन, “ शेमुषी भक्तिरूपेति भक्तिरूपज्ञानस्योपायत्वं प्रागुक्तम् ; कथमिदानीं प्रीतिरूपध्रुवानुस्मृतेरुपायत्वं प्रतिपाद्यत इत्यत्राह—एवंरूपेति ; एवंरूपा साक्षात्कारप्रीतिरूपत्वपर्यन्ता ध्रुवानुस्मृतिरेव भक्तिशब्दवाच्येत्यर्थः ” इति लघुसिद्धान्तग्रन्थेन च विरोधः शङ्कनीयः ; एतस्य मतान्तरत्वेनादोषात् । रक्षैकदीक्षे परस्मिन्नित्यन्तैरिति ; अत्र रक्षैकदीक्ष इत्यस्मात्परम् ‘ इति ’ शब्दोऽध्याहर्तव्यः ; ततश्चेत्थं योजना—परस्मिन्नित्यन्तैः प्रतिपादित उपेयभूत एव रक्षैकदीक्ष इति सिद्धोपाय उक्त इति । ततश्च रक्षैकदीक्ष इति पदोपादानवैयर्थ्यं न चोदनीयमिति द्रष्टव्यम् । भाट्टप्राभाकरा व्यावर्तिता इति । भुवनशब्दस्य विपुलतरकार्यविशेषवाचितया तत्सर्गस्य “ न कदाचिदनीदृशं जगत् ” इति वदद्विरनभ्युपगतत्वादिति भावः ।

श्रीमते रामानुजाय नमः ।

श्रीसुदर्शनमहारकविरचिता श्रीभाष्यव्याख्या

श्रुतप्रदीपिका ।

वरदं द्विरदाद्विशेखरं कमलाया दयितं दयनिधिम् ।

सकलार्थिजनार्थितप्रदं प्रणमामि प्रणतार्तिहारिणम् ॥

वेदान्तसूत्रभाष्यार्थमाचार्योपासनाच्छ्रुतम् ।

तद्गिरा दीपिकेवाहं दर्शयिष्ये यथामति ॥

आरिप्सितप्रबन्धस्याविघ्नपरिसमाप्तिप्रचयगमनार्थमिष्टदेवतोपासनलक्षणमङ्गलं श्रुत्या कुर्वन्नार्थं प्रतिपाद्यं संक्षेपतः श्रोतृबुद्धिसमवधानाय दर्शयति—अखिलेति । प्रथमेन पादेन प्रथमद्विकार्थसंक्षेपः, द्वितीयेन तूत्तरस्य । भवतीति भुवनं कार्य-जातम् । कतिपयकारणचतुर्मुखादिव्यावृत्त्यर्थमखिलशब्दः । प्रायिकत्वनिवृत्त्यर्थं सक-लेत्यनुक्तिः । “अज्ञातं नास्ति” इतिवदखिलेति व्यतिरेकोक्तिः । अकारोपक्रमत्वसिद्धये निखिलेत्यनुक्तिः । तस्य भगवद्वाचकत्वशक्तियोगात्तदविवक्षायामपि माङ्गलिकत्व-मकारस्य । नञो मङ्गलेतरत्वं निषेध्यविशेषापेक्षया, न स्वतः । अत्र तु वैकल्यनिषेधेन पौष्कल्यपरत्वात् माङ्गलिकत्वमेव । जन्म त्रिविधम् । स्थेमा—अन्तर्यामिनिष्प-वतारादिमुखेनैव करणीया विविधा स्थितिः । भङ्गः—नित्यनैमित्तिकप्राकृत-रूपः । मोक्षस्य लयान्तर्भावेऽपि शास्त्रस्य प्रधानप्रयोजनतया विषयवत् पृथगेव वक्तव्यत्वादनैकार्थसाधारणेन शब्देन तन्मन्तर्भावयितुमयुक्तम् । अतो हि पूर्वाचार्याः पृथगूचुः—“जगज्जन्मस्थितिध्वंसमहानन्दैकहेतवे” “जगदुद्भवस्थितिप्रणाशसंसार-विमोचनादयः” इति । आदिशब्देनानुप्रवेशनियमनधारणादि गृह्यते ; प्रदेश-न्तरे “जगदुत्पत्तिस्थितिसंहारान्तःप्रवेशनियमनादिलिलम्” इति स्वेनैव कण्ठरवेणो-क्तार्थस्वीकारस्यैवोचितत्वात् । “अप्रमेयोऽनियोज्यश्च” इत्याद्युक्तप्रकारेण सापे-क्षत्वादिव्युदासाय लीलाशब्दः । जनयितृत्वाद्यनुत्त्वा जन्माद्युक्तिरुपादानाभिप्राया ; “बहु स्यां प्रजायेयेति” इति हि श्रुतिः । लीलाशब्देन निमित्तत्वं द्योतितम् । अवाप्तसमस्तकामस्य व्यापारानुपपत्तिं परिहरतानेन लीलाशब्देन द्वितीयलक्षणार्थश्च सूचितः । अथ द्वितीयद्विकार्थं संक्षिपति—विनतेति । विनतरक्षापदाभ्यां तृतीय-चतुर्थलक्षणार्थौ सूचितौ । विशेषेण नताः प्रह्वीभूता उपासकाः ; तद्वैविध्यं “तदुप-र्यपि बादरायणः संभवात्” इत्यादिवक्ष्यमाणप्रकारेण । भूताः ; भगवज्ज्ञानेन लब्धसत्ताका इति भावः ; “अस्ति ब्रह्मेति चेद्वेद, सन्तमेनं ततो विदुरिति” इति श्रुतेः । विनतभूतसंबन्धी व्रातो विनतभूतव्रातः । व्रातशब्देन “आस्फोटयन्ति पितरः” “पशुर्मुण्ड्यः पक्षी वा” इत्याद्यर्थोऽभिप्रेतः । रक्षा इष्टप्रापणानिष्ठनिवारण-लक्षणा । एकशब्दः प्राधान्यपरः “अप्यहं जीवितं जह्याम्” “काममात्मानं भार्यां पुत्रं वोपरुन्ध्यान्न त्वेव दासकर्मकरम्” इति ब्रुक्तम् । सा प्रधाना दीक्षा यस्य तत्तथोक्तम् । दीक्षाशब्देनावर्जनीयत्वं गर्भितम् ; “एतद्भूतं मम” इति हि तदुक्तिः । अथ शास्त्रोपो-

द्वातचतुःसूत्र्यमाह—श्रुतीति । ब्रह्मणो मानशून्यत्वान्यमानकत्वव्युदासेन शास्त्रारम्भणीयता हि तदर्थः । श्रुतिशब्दः प्रमाणवैलक्षण्यं द्योतयति ; श्रूयते नित्यमिति हि श्रुतिः । शिरःशब्देनानन्यपरभागोक्तिः । विदीप्तिः विशेषेण दीप्तिः ; अग्न्यादिरूपेण कर्माराध्यताया अपि वेदान्तावगतत्वं ब्रह्मणः स्वतोऽनन्तपुरुषार्थत्वं चाभिप्रेत्य विशेषेण दीप्तत्वमुक्तम् । ब्रह्मणीति सामान्यशब्दः । श्रीनिवास इति विशेषशब्दः । अत्र “छागो वा मन्त्रवर्णात्” इति न्यायोऽभिप्रेतः । श्रीनिवासशब्देन रूढितोऽवयवतश्च त्रिमूर्त्यैक्यसाम्योत्तीर्णत्वादिव्युदासो नित्यविभूतियोगश्च फलितः । परस्मिन्निति “परमतः सेतून्मान” इत्यत्र निर्णीतिं प्राप्यत्वं विवक्षितम् । अथोपायांपेयात्मके प्रतिपाद्ये विनतपदसूचितमुपायांशं विशिनष्टि—शेमुषी भक्तिरूपेति । अत्रापि छागपशुन्यायोऽभिप्रेतः । पदद्वयेन धीकर्मसमुच्चयवाक्यार्थज्ञानमात्रोपायत्वव्युदासः । स्वनिकर्षाभिप्रायेणाह—ममेति । भवतु—फलान्तरादेतद्विषयोपायः स्वादुतम इति भावः । एवं परमविषयो दर्शितः । प्रयोजनं चात्रातिसंक्षिप्तम् ।

श्रीमते रामानुजाय नमः ।

श्रीमेघनादारिसूरिविरचिता श्रीभाष्यव्याख्या

नयप्रकाशिका ।

श्रीमदात्रेयनाथार्यान् गुरुन्तः परमान् गुरुन् ।

श्रीरामप्रमुखान् सर्वान् श्रीमद्रामानुजं मुनिम् ॥ १ ॥

कृष्णद्वैपायनं व्यासं साङ्गान्नायप्रवर्तकम् ।

सर्वज्ञमञ्जनासूनुं जानकीनायकप्रियम् ॥ २ ॥

जननीं जगतां लक्ष्मीं गरुडध्वजवल्लभाम् ।

नियन्तारमशेषाणां जीवानामचितामपि ॥ ३ ॥

श्रियः पतिं हयग्रीवं कल्याणगुणसागरम् ।

निर्मलं चापि जगतां कारणं कमलैक्षणम् ॥ ४ ॥

प्रणम्य लक्ष्मणार्थस्य भाष्ये त्रय्यन्तगोचरे ।

गम्भीरेऽतिनिगूढानां नयानां तु प्रकाशने ॥ ५ ॥

प्रयत्नः क्रियते बुद्ध्या तत्प्रसादसमुत्थया ।
 यथाश्रुतं यथाशक्ति मेघनादारिणा मया ॥ ६ ॥
 आचार्याणां निबन्धेषु प्राचां प्रौढेषु सत्स्वपि ।
 विवृतौ भाष्यशब्दानां यतस्तेषामुपक्षयः ॥ ७ ॥
 भाष्यस्यापि च सूत्राणां पाठगत्यनुधावनात् ।
 शङ्कोत्तरत्वात्तेषां च पूर्वराद्धान्तपक्षयोः ॥ ८ ॥
 व्यामिश्रत्वादुपन्यासो मन्दधीभिर्न भाव्यते ।
 तेषामप्यतिसंकोचाद्दीपग्रन्थेऽपि कृत्स्नशः ॥ ९ ॥
 नोपन्यासः कृतस्तस्मात्तत्प्रवृत्तौ प्रयोजनम् ।
 वेदमार्गानुसारीति जनोऽयं तु कलावपि ॥ १० ॥
 दुष्टोक्तावप्यनुग्राह्यो दोषज्ञैरपि पण्डितैः ।
 हन्त सूक्ष्मदृशोऽप्यात्मगुणान् मेरुसमुन्नतान् ॥ ११ ॥
 परदोषांश्च निर्वैरा ये न पश्यन्त्यपि स्फुटान् ।
 महान्तस्ते प्रहृष्यन्ति सदुक्त्या स्वल्पयापि हि ॥ १२ ॥
 क्षीणस्यापि शशाङ्कस्य ज्योत्स्नयेव महार्णवः ।
 प्रपद्य प्राञ्जलिर्याचे वेदार्थनयपण्डितान् ॥ १३ ॥
 चिरकालप्रयत्नेन बहुशास्त्रनिरीक्षणात् ।
 महता चावधानेन कृतस्यास्य निरीक्षणम् ॥ १४ ॥
 ग्रन्थस्यापि च कात्स्न्येन विमर्शं गुणदोषयोः ।
 स्वीकार्यो गुणबाहुल्ये त्याज्यो वेतरथा तु सः ॥ १५ ॥
 निर्दोषं न हि लोके शु ।
 सर्वारम्भा हि दोषेणेत्युक्तं भगवतैव यत् ॥ १६ ॥
 किं वा न दोषबाहुल्यमत्र भावयतः स्वयम् ।
 भाष्यार्थसंशये यस्य स्वप्नेऽर्थान् प्राह भाष्यकृत् ॥ १७ ॥
 न्यायोपन्यासपाण्डित्यं यदेतत्संनिरीक्षणात् ।
 ज्ञायेत नूनं मन्दानामपि प्राग्रधियां किमु ॥ १८ ॥

परव्याख्यादिभङ्गेषु प्रकारावगमोऽपि च ।
 सांख्यादिदर्शनानां च ॥ १९ ॥
 संक्षेपाद्रूपविज्ञाने तन्निरासेऽपि पाटवम् ।
 प्रसादे विस्तरो वाचां दुर्ग्रहस्त्वप्रसादतः ॥ २० ॥
 अतोऽयं मध्यमां रीतिमवलम्ब्य प्रणीयते ।
 न प्रागल्भ्यमुपन्यासे शब्दव्याख्यानमात्रतः ॥ २१ ॥
 केवले चाप्युपन्यासे भाष्यार्थावगमो न हि ।
 तस्मात्तु पूर्वपक्षादेरुपन्यासे कचित्कचित् ॥ २२ ॥
 अर्थाध्याख्यास्यते भाष्यं समाप्तावपि पक्षयोः ।
 अत्यन्तगहनं भाष्यमुपादायापि शब्दतः ॥ २३ ॥
 अन्यत्रापि यथायोग्यं तद्व्याख्या क्रियते स्फुटम् ।
 कर्ममीमांसानभिज्ञज्ञापनाय यथोचितम् ॥ २४ ॥
 तत्र तत्र प्रदर्श्यन्ते न्यायास्तत्रोदिता अपि ।
 अन्या अपि च वैचित्र्यो निरीक्ष्या ग्रन्थ एव तु ॥ २५ ॥
 १ प्रणम्य याचे भूयोऽपि प्राज्ञानस्य निरीक्षणम् ॥
 प्रणिपातप्रसन्ना हि साधवोऽभीष्टदायिनः ॥ २६ ॥

ग्रन्थस्योपक्रमे निर्विघ्नपरिसमाप्त्यर्थं प्रचयगमनार्थं च स्वाभीष्टपरदेवतानुस्मृतिरूपां
 भक्तिं शब्दात्प्रार्थयमाना भाष्यकृतः शिष्यबुद्धिसमाधानाय चार्थाच्छास्त्रप्रतिपाद्यार्थं संगृ-
 ह्णन्ति—अखिलेति श्लोकेन । प्राचामाचार्याणां ग्रन्थारम्भे स्वेष्टदेवताविषयनमस्काराद्य-
 न्यतमाचारात् तदनुष्ठेयता सिद्धा । नन्विष्टदेवतास्मरणादेरनुष्ठेयतास्तु तदारम्भे ; किमर्थं
 स्वानुष्ठानानुसारिग्रन्थनिवेश इति चेत् , स्वग्रन्थप्रवर्तकशिष्याणामतिशयितमङ्गलसिद्धयर्थ-
 मिति ब्रूमः । महापुरुषस्वगुर्वादिभूतपरदेवतास्तुत्यादिकीर्तनादभीष्टसिद्धिर्भवतीति पुराणा-
 दितो लोकतश्च सिद्धम् । पूर्वाचारतोऽपि ग्रन्थे तन्निवेशः सिद्धः । नन्विष्टदेवतास्मरणादे-
 रविघ्नसमाप्त्यादिफलार्थता^२ केनावगम्यत इति चेत् ,

“ मङ्गलाचारयुक्तानां नित्यं च प्रयतात्मनाम् ।

जपतां जुहुतां चैव विनिपातो न विद्यते ॥ ”

“ स्मृते सकलकल्याणभाजनं यत्र जायते ।

पुरुषं तमजं नित्यं व्रजामि शरणं हरिम् ॥ ”

इत्यादिस्मृतिभिरिति ब्रूमः । मङ्गलाचारोऽपीष्टदेवतास्मरणादिरेव । विनिपातो नाम स्वाभीष्टसिद्धिविधात एव । मङ्गलाचारयुक्तस्य तदभावो हि तत्रापाद्यते । संसारिणः प्राचीनानादिपापसंभवात् तन्मूला विघ्नाः पाक्षिकत्वेनापि संभवन्तीति तन्निरासाय मङ्गलाचरणे यत्नः कार्य एव । ननु ग्रन्थकर्तृणां सिषाधयिषितार्थाविघ्नपरिसमाप्त्यादिरेव फलत्वेनेष्ट इति केनावगम्यत इति चेत् ; उच्यते—सिषाधयिषितार्थविशेषविशिष्टस्यैव प्रेक्षावतः क्रियासु कर्तृता लोकेवेदयोः सिद्धा । ग्रन्थकर्तुः तदविघ्नपरिसमाप्त्यादेरेवेष्टत्वेन धीस्थत्वात् तस्यैव फलत्वेन विशेषणता युक्तेति । ननु अविघ्नपरिसमाप्त्यादेः काम्यत्वेन तत्साधनेष्टदेवतास्मरणादेस्तदारम्भे नावश्यमनुष्ठेयता, काम्यकर्मणामवश्यानुष्ठेयत्वाभावादिति चेत्—न ; ग्रन्थकर्तृणां सर्वेषां तदविघ्नसमाप्त्यादेरिष्टत्वेन तद्विशिष्टत्वात् तत्र प्रवृत्त्युपपत्तेः ।

नन्वखिलेति श्लोके केवलभक्तिप्रार्थनमेव दृश्यते, न तु परदेवतानमस्कारादिः ; नमस्कारादिना प्रीतभगवत्प्रसादाद्धि पक्षप्राप्तविघ्नशान्त्यादिसिद्धिः, न तु स्वेष्टप्रार्थनेनेति चेत्—न ; परमात्मनः स्वविषयभक्तिप्रार्थनेनापि नमस्कारादिनेव प्रसन्नत्वात् स्वेष्टसिद्धेः । अथवा, आशीर्थे लोडस्तु । ननु भाष्यारम्भे इष्टदेवतास्मरणादेर्नावश्यानुष्ठेयता, शावरभाष्यादिष्वदर्शनादिति चेत्—न ; तत्तद्भाष्यव्याख्यातृभिरारम्भे मङ्गलाचारस्तत्तद्भाष्यकृद्भिर्धर्मादिपदैः कृत इति प्रसाधितत्वात्, प्रशस्तपादभाष्ये कण्ठोक्तिदर्शनाच्च । अतः पूर्वाचार्यैरविशेषेण तदारम्भे इष्टदेवतानमस्कारादिरनुष्ठित एव । भगवता कृष्णद्वैपायनेनापि ब्रह्मजिज्ञासेति वदता मङ्गलाचारः कृत एव । अत्र चाखिलेत्यादिश्लोके शब्दादर्थार्थं तत्सूत्रविवृतिमात्रमेव ग्रन्थाविघ्नसमाप्त्यादिसिद्धयर्थं क्रियते । ननु अविघ्नसमाप्त्यादिसिद्धयर्थं परमात्मविषयभक्तिप्रार्थनमस्तु ; तद्वन्धे वक्ष्यमाणशास्त्रार्थसंग्रहस्य तु न प्रयोजनमिति चेत्—न ; शिष्यबुद्धिसमाधानप्रयोजनस्योक्तत्वात् । तथात्वे हि वक्ष्यमाणार्थे तेषां धीसमाधिः ; अन्यथा वक्ष्यमाणार्थस्वरूपमजानन्तस्ते मुखेयुः । जन्मादिलक्षणलक्षितस्य ब्रह्मणो ध्येयत्वाभिधानात् तस्य प्राधान्यद्योतनेन मीमांसाशास्त्रस्यार्थोऽपि द्योतितः ।

ब्रह्मैव हि प्रधानतो वेदार्थः । कर्मणामपि ब्रह्मसमाराधनत्वेन ब्रह्मप्रधानत्वात् सर्ववेदस्य ब्रह्मप्राधान्यम् । तच्च तत्र तत्र भाष्ये द्योत्यते । नन्विष्टसाधनं हि शास्त्रार्थत्वेनेष्टम् ; यत एवमुक्तम्—“ अशेषजगद्धितानुशासनश्रुतिनिकिरशिरःसमधिगतोऽयमर्थः जीवपरमात्म-याथार्थ्यज्ञानपूर्वकवर्णाश्रमधर्मेतिकर्तव्यताकपरमपुरुषचरणयुगलध्यानाचनप्रणामादिरत्यर्थप्रिय-स्तत्प्राप्तिफलः ” इति । एतद्ग्रन्थे वर्णाश्रमधर्मेतिकर्तव्यतायुक्तपरमात्मोपासनस्यैव वेदान्तार्थतोक्तेति प्रतीयत इति चेत्—न ; इष्टसाधनस्य प्राधान्येन वाक्यार्थत्वे ततोऽप्यति-शयेनेष्टस्य ब्रह्मणः प्राधान्यतो वाक्यार्थत्वसिद्धेः । इष्टसाधनमिति ह्यपासनस्य प्राधान्यं, न तु साधनत्वेन । वस्तुतस्तु इष्टसाधनमपि ब्रह्मैव ; ब्रह्मण एव सर्वफलसाधनत्वात् । सर्वशब्दवाच्यत्वाच्च प्रधानतो वाक्यार्थत्वम् । तस्य च फलप्रदत्वाकारेण साधनत्वेऽपि नाप्राधान्यम्, फलप्रदस्यैव प्रधानहेतुत्वात् ; लोके नृपादिषु तथा दर्शनात् । न हि नृपस्य स्वाश्रितानामभीष्टफलदातृत्वे निकर्षः, प्रत्युतोत्कर्ष एव । एवं परमात्मनोऽपि ब्रह्मण एव स्वर्गादिफलसाधनत्वेऽपि नाप्राधान्यमिति तस्यैव शास्त्रार्थत्वमित्युक्तम् । मोक्षाधिकारिणं प्रति ब्रह्मण एवोपायत्वमुपेयत्वं चेति शास्त्रे प्राधान्यतः प्रसाधनात् तस्यैव शास्त्रार्थता । अत एव हि “ फलमत उपपत्तेः ” इत्यत्र स्वर्गादिफलदातृत्वप्रसाधनं तुल्यन्यायतयेत्युक्तम् ।

ननु वेदार्थसंग्रहे “ अस्य जीवात्मनोऽनाद्यविद्यासंचित ”—इत्यारभ्य “ वेदान्त-जातम् ” इत्यन्तेन ग्रन्थेनाविद्याजीवपरमात्मतत्संबन्धपरमात्मोपासनतत्फलरूपषडर्थानां वेदान्तप्रतिपाद्यत्वमुक्तम् । कथं ब्रह्मण एव वेदान्तप्रतिपाद्यत्वमुच्यत इति चेत् ; अविद्या-दीनां सर्वेषां वेदान्तार्थत्वे शास्त्रस्यैकार्थता न स्यात् । तद्ग्रन्थस्तु तेषामविशेषेण वेदान्त-वेद्यत्वप्रतिपादनपरः, तत्रैव पूर्वग्रन्थे ब्रह्मण एव प्राधान्यतो वेद्यत्वाभिधानप्रतीतिः । भाष्ये ब्रह्मण एव प्राधान्यतो वेद्यत्वसाधनस्य तत्र तत्र प्रतीयमानत्वाच्च । जीवात्मस्वरूपज्ञानं च ब्रह्मविद्याङ्गमिति तत्र तत्रोच्यते । जीवपरमात्मस्वरूपज्ञानस्य तत्संबन्धज्ञानहेतुत्वाच्छेष-शेषित्वरूपसंबन्धज्ञानस्याङ्गत्वं स्फुटम् । परमात्मनः शेषित्वज्ञाने हि ज्ञातत्वं, तथा जीवस्य शेषत्वज्ञाने हि ज्ञातता । उपासनस्यापि हि ब्रह्मप्राप्तिहेतुत्वात् न प्राधान्यतो वेद्यत्वम् । विरोध्यविद्यानिरूपणस्य च ब्रह्मविद्याप्रवृत्त्यर्थत्वान्न प्राधान्यतो वेद्यता । स्वस्वरूपाविर्भाव-पूर्वकब्रह्मानुभवात्मकमोक्षस्यापि ब्रह्मप्रसादाधीनस्वरूपत्वाच्च प्राधान्यतः शास्त्रार्थत्वमिति ब्रह्मैव प्रधानतो वेदान्तार्थः । ननु वेदार्थसंग्रहादिषु संबन्धस्याङ्गत्वेनापि वेद्यतोक्तिर्न

प्रतीयते । किंच संबन्धिव्यतिरेकेण शेषशेषित्वरूपसंबन्धो दुर्निरूप इति चेत्, न । लोके स्वस्वामिभावसंबन्धस्य प्रतीतिव्यवहाराम्नां सिद्धत्वात् । लोके तादृशसंबन्धस्त्वनित्यः, संबन्धिनोरागमापायित्वात् । जीवपरमात्मनोः संबन्धस्तु नित्यः, उभयोर्नित्यत्वात् । तच्च “अंशो नाना” इत्यादिषु साधितम् । तद्वन्धे च स्फूर्तिः, “तदन्तर्यामिपरमात्मस्वरूप” इत्यन्तर्यामिशब्देन तत्स्फुरणात् । तच्छब्दस्य संबन्धपरत्वाभावे वैयर्थ्यं च स्यात् । अत एव हि—

“जीवब्रह्मान्वयाविधातद्ध्वंसोपायमोचनम् ।

विषयो वादिविमतेः रामानुजमते स्थितः ॥”

इति श्रीराममिश्रैः शास्त्रस्य षडर्थविषयत्वाभिधानम् । ननु विदुषामपि कर्मणामनुष्ठेयत्वप्रसाधनान्न षडर्थस्यैव शास्त्रविषयत्वमिति चेत् ; न, वर्णाश्रमकर्मणामुपायेतिकर्तव्यतात्वादुपायकोटावेवान्तर्भावात् । एवं गतिविचारादेरपि यथायोग्यं षडर्थेष्वेवान्तर्भावो वर्णीयः । वर्णितं चोत्तरत्रास्माभिः ।

अखिलेति श्लोकेन शास्त्रार्थः संग्रहेण द्योतितः । शास्त्रस्य प्राधान्यत एकार्थविषयत्वेऽपि उपेयोपाधितः पूर्वाचार्यैः प्रवर्तितः पूर्वद्विकार्थस्तत्र सप्तम्यन्तैः पदैः सूच्यते । तैस्तत्रोपायोपाधितः प्रवर्तित उत्तरद्विकार्थः शेषोपायादिपदद्वयेन सूच्यते । तत्र चाखिलेत्यादिपदेन निमित्तकारणत्वमात्रावगतावपि जन्मस्थेमभङ्गशब्दस्य जन्माद्यधिकरणसिद्धार्थद्योतनपरत्वात् तस्य च निमित्तोपादानपरत्वात्तत्रोक्तार्थो द्योत्यते । न हि तत्र शब्दत उपादानपरत्वधीः, लीलापदानन्वयप्रसङ्गात् । अखिलभुवनशब्देन चिदचिदीश्वराणामभिमतः स्वरूपस्वभावभेदः स्फोरितः । भुवनानां ब्रह्मान्तरात्मकजीवसमष्टियुक्तत्वात् अखिलशब्दस्य भेदापेक्षत्वात् भुवनभेदोऽपि सिद्धः । “अण्डानां तु सहस्रणाम्” इत्यादौ भुवनानां चानेकत्वं सिद्धम् । तस्योपादानत्वसूचनात् कार्यस्य तस्मादनन्यत्वमपि सूचितम् । सृष्ट्यादौ वैषम्यस्य जीवकर्मनिबन्धनत्वादविद्यायाः कर्मरूपतापि द्योतिता । आदिशब्देन नामरूपव्याकरणादेश्चिदचिदन्तःप्रवेशनियमननिर्वाहत्वादन्तःप्रवेशादिः सूचितः । तेन ब्रह्मणस्तदितरस्य च संबन्धो देहात्मभावनिबन्धन इति स्फोरितः । ननु “त्वदाश्रितानां जगदुद्भवस्थितिप्रणाशसंसारविमोचनादयः” इत्यादियामुनाचार्योक्तिषु मोक्षदत्वस्य जन्मादिविशेषणत्रयानन्तरमुपादानदर्शनात् “चिदचिदात्मकप्रपञ्चस्योद्भवस्थितिप्रलयसंसारनिवर्तनैकहेतुभूतः”

इति वेदार्थसंग्रहे स्वोक्तिदर्शनाच्चात्र जन्मादित्रयानन्तरादिशब्दस्मृत्यपरत्वेन प्रयुक्त इति चेत्—न ; विनतविविधेत्यादिपदेनाविशेषेण तस्यैव सर्वफलदत्वसूचनान्मोक्षफलदत्वस्यापि सिद्धेः । न च विनतेत्यादिपदं मोक्षेतरफलदत्वपरमिति वाच्यम् ; तत्र विशेषाप्रतीतेः । न च तत्पदस्य मोक्षैकफलदत्वसूचनपरत्वमिति वाच्यम् , तत्राविशेषादेव । किंच तत्पदस्य “फलमत उपपत्तेः” इत्यधिकरणसिद्धार्थसूचनपरत्वान् तस्य चाविशेषेण परमात्मनः फलदत्वमात्रद्योतनपरत्वात् तादृशार्थपरत्वमेव युक्तम् । अन्यथा आदिग्रहणस्य मोक्षप्रदत्वपरतापक्षे गौरवम् । विनतेत्यादिपदस्य मोक्षफलदत्वमात्रद्योतनपरत्वपक्षे न्यायसिद्धसर्वफलदत्वद्योतित्वमसिद्धं स्यात् । “जगदुत्पत्तिस्थितिसंहारान्तःप्रवेशानियमनादिलीलम्” इत्यादिभाष्ये संहारोक्त्यनन्तरमन्तःप्रवेशाद्युक्तिश्च दृश्यते । अतो यथोक्त पदार्थः । लीलापदेनावसकामता द्योतिता । ततो हेयप्रत्यनीकतापि द्योतिता । जगत्कारणत्वाभिधानेन तदाकृष्टसर्वज्ञत्वादयश्च । तेनोभयलिङ्गत्वं सूचितमस्य ब्रह्मणः ।

विनतानि च तान्येव विविधानि भूतानि विनतविविधभूतानि, तेषां ब्रातस्य रक्षैकदिक्षे रक्षाप्रधाने । विनतशब्देन शास्त्रीयोपायः सूचितः । भूतशब्देन विद्याकर्माधिकारिण एव सूचिताः ; अनधिकारिकृतशास्त्रीयकर्मणोऽकृतसमत्वात् तेषां फलासिद्धेः । प्रत्युत तदनुष्ठाने प्रत्यवाय एव, शूद्रादेरध्ययनादिकरणे प्रत्यवायस्मरणात् । अधिकारिणां वैविध्यं च साध्यस्वर्गादिफलरूपविशेषणद्वारा । स्वर्गकामादिपदनां वाक्येऽधिकारिविशेषणसमर्पकत्वेनान्वय इति पूर्वकाण्डे उक्तम् । अधिकारी च न कर्त्रतिरिक्त इत्युत्तरत्र वक्ष्यते । अतो न मोक्षैकफलपरत्वं विनतेत्यादिपदस्य ; न हि साध्यैक्ये कर्तृवैविध्योपपत्तिः । ननु स्वर्गादिफलसाध्यैक्येऽपि दर्शपूर्णमासामिहोत्रादिकर्मकर्तृवैविध्यं दृश्यत इति चेत्—न ; स्वर्गादेः स्वर्गत्वाकारसाम्येऽपि कर्मानुरूपं भोग्यत्वाकारतारतम्यात् कर्तृविशेषणभेदात्तद्वैविध्योपपत्तेः । कर्मतारतम्यात् फलतारतम्यास्वीकारे एककर्मणैव स्वर्गादिफलसिद्धौ तदर्थकर्मन्तरानुष्ठानवैयर्थ्यं स्यात् । मोक्षस्य त्वेकरूपत्वान्न तद्वद्वारा कर्तृवैविध्यम् । अत एव हि “विकल्पोऽविशिष्टफलत्वात्” इत्यत्र विद्यानां विकल्पोक्तिः । एकार्थानामेव हि विकल्पः । नन्वेकविधफलत्वाकारेण कर्तृवैविध्याभावेऽपि दहरशाण्डिल्यादिविद्यास्वनुसंधेयब्रह्मकनिरूपणीयत्वेनोपासनात्मकज्ञानभेदात् तत्कर्तृभेदात्तद्वैविध्योपपत्तिरिति चेत्—न ; ब्रातशब्दो हि समूहार्थः । क्रियातः पूर्वक्षणवृत्तित्वाकारमात्रात्तद्वै-

विध्यसिद्धौ तस्य च विविधशब्देनैव सिद्धत्वात् । अतः स्वर्गमोक्षादिफलविशेषणद्वारा भिन्नकर्तृपरो विविधशब्दः । एकविधफलत्वाकारेण सजातीयकर्तृबहुत्वपरो व्रातशब्दः । अतो यथाधिकारं विद्याकर्मस्वनुष्ठितेषु तेषां यथोचितफलदानेन रक्षाकरणमस्यैवेति सूचितं विनतेत्यादिपदेन । रक्षा चेष्टप्राप्त्यनिष्टपरिहारात्मिका । अतो मोक्षफलदत्वस्यापि तेनैव सूचनं युक्तम् । ननूपायार्थपरोत्तरद्विके फलदत्वस्य साधितत्वात् विनतेति पदस्य तत्परत्वे च तस्य कथमुपेयार्थपरत्वमिति चेत्—न ; उपासनात्मकोपायोपोद्धातत्वेन विचार इति तत्रैवोक्तत्वात् । श्रुतिशिरसीत्यादिपदद्वयेन च श्रुतिप्रमाणसिद्धकारणत्वमस्यैव, न तु प्रधानादेरिति द्योत्यते । तेन परस्य श्रुत्यर्थत्वेन प्रसिद्धत्वद्योतनात् श्रुतिविरुद्धसांख्या-दिस्मृतिनिरासोऽपि सिद्धः ; केवल्युक्तिमूलत्वेनाभिमतवैशेषिकादिपक्षनिरासोऽपि । ब्रह्मणः सर्वश्रुतिवेद्यत्वेऽपि स्वरूपप्रतिपत्तेर्वेदान्ताधीनत्वात् श्रुतिशिरोवेद्यत्वाभिधानम् । कर्मप्रति-पादकवेदभागस्य ब्रह्मपरत्वं हि तदुपासनेतिकर्तव्यतात्मककर्मबोधनपरत्वात् तत्तत्कर्मसमारा-ध्यदेवतान्तर्यामितया वा । कैश्चित्तु उपोद्धातरूपचतुःसूत्र्यर्थपरत्वं श्रुतिशिरसीत्यादिपदद्व-यस्येत्युक्तम् ; तदसत्, चतुःसूत्र्या उपोद्धातत्वाभावात् । तच्चोत्तरपादादिष्वस्माभिरुक्तम् । ब्रह्मणीति वस्तुनिर्देशः । श्रीनिवासेति परस्मिन्निति पदद्वयेन ब्रह्मणः समोत्कृष्टतत्त्वाभावः सूच्यते, नित्याप्राकृतदेहयोगो नित्यविभूतियोगश्च । शेमुषीत्यादिपदद्वयेनासकृदावृत्त-स्मृतिसंततरेव वेदनशास्त्रार्थता सूचिता । ततो ज्ञानकर्मसमुच्चयस्य वाक्यार्थज्ञानमात्रस्य च मोक्षानुपायता च, उपासनात्मकज्ञानस्यैव मोक्षोपायत्वसूचनात् । तत्पदद्वयेनैव ब्रह्मानुभ-वात्मकमोक्षोऽपि सूचितः ; विधूताविद्यस्य पुरुषस्य ब्रह्मानुभवस्यैव मोक्षत्वात् । अतः प्रथमश्लोकेनार्थाच्छास्त्रार्थः सूचितः ।

श्रीमते रामानुजाय नमः ।

श्रीमन्निगमान्तमहादेशिकविरचिता श्रीभाष्यव्याख्या

तत्त्वटीका ।

श्रीमान्वेङ्कटनाथार्यः कवितार्किककेसरी ।

वेदान्ताचार्यवर्यो मे संनिधत्तां सदा हृदि ॥

स जयति यतिराजमुनिः करुणाजलधिः क्षमापरिष्कारः ।
करिशैलकृष्णमेघः काङ्क्षितवर्षा यदर्पितैस्तोयैः ॥ १ ॥

स्वतः सिद्धं शुद्धस्फटिकमणिभूभृत्प्रतिभटं
सुधासघ्रीचीभिर्द्युतिभिरवदातत्रिभुवनम् ।
अनन्तैस्त्रय्यन्तैरनुविहितहेषाहलहलं
हताशेषावद्यं हयवदनमीडीमहि महः ॥ २ ॥

प्रणम्य वरदाचार्यवादिहंसाम्बुदावपि ।
त्रय्यन्तसूत्रभाष्यार्थतत्त्वटीका विधीयते ॥ ३ ॥
असावनतिसंक्षेपादतिविस्तरवर्जनात् ।
सर्वन्यायानुकूलत्वाद्ब्रह्मतां सारवेदिभिः ॥ ४ ॥
शातितः शतदूषण्यां शंकरादिमुधाग्रहः ।
शारीरकशरीरं तु व्यक्तमत्र प्रदर्श्यते ॥ ५ ॥
विश्वामित्रकुलीनेन वेदान्ताचार्यसूरिणा ।
शश्वद्विधीयते विश्ववैतण्डिकविधूननम् ॥ ६ ॥
निखिलनिगमश्रेणीचूडापरिष्कृतिरूपिणी
निपुणमनसामाशासौधस्थलीषु निबध्यते ।
यतिपतिभुवो भाष्यस्यासौ यथाश्रुतचिन्तित-
प्रवचनविधावष्टाविंशे जयध्वजपट्टिका ॥ ७ ॥

तत्र तावत्—

अखिलेत्यादिभाष्यस्य दशार्थानभिदध्महे ।
विषयादित्रिकस्योक्तिः प्रथमं प्रतिपाद्यते ॥ ८ ॥
तस्यार्थस्य च सौत्रत्वात्तद्विस्तारात्मकं पुनः ।
अनवद्यमिदं पद्यं भाष्यलक्षणलक्षितम् ॥ ९ ॥

यद्यपि “अथातो ब्रह्मजिज्ञासा” इति सूत्रं ब्रह्म जिज्ञासोस्तद्विचारस्य कर्तव्यत्वे
प्रवृत्तम्, तथापि शारीरकविषयादिष्वप्यर्थतो वर्तते; यथा धर्मजिज्ञासासूत्रम् ।
आहुश्च—

“ अथातो धर्मजिज्ञासासूत्रमाद्यमिदं कृतम् ।

धर्माख्यं विषयं वक्तुं मीमांसायाः प्रयोजनम् ॥ ” इति ।

एवमत्रापि —

ब्रह्मेति तावद्विषयं प्राप्यत्वेन प्रयोजनम् । .

जिज्ञासाकर्मभावेन संबन्धमपि चाब्रवीत् ॥ १० ॥

निरतिशयबृहत्त्वं हि ब्रह्मशब्दार्थः ; बृहतिधातोः “ बृहेरम् च ” इति मनि-
न्प्रत्यये अमागमे च ब्रह्मेति व्युत्पत्तेः “ ब्रह्म परिवृढं सर्वतः ” इति यास्कोक्तेश्च । यत्तु
आथर्वणिकी निरुक्तिः बृंहणत्वमप्याह — “ बृहति बृंहयति तस्मादुच्यते परं ब्रह्म ” इति,
पौराणिकी च प्रसिद्धिः, “ बृहत्त्वात् बृंहणत्वाच्च तद्ब्रह्मेत्यभिधीयते ” इति ; तद्गोबली-
वर्दन्यायादिति न विरोधः ; बृंहणत्वस्य बृहत्त्वविशेषत्वाच्च । तदयमर्थः — स्वतो
बृहत् बृंहणत्वेनापि बृहदिति प्रयुक्तपदान्तरपौनरुक्त्यपरिहाराय सामान्यशब्दसङ्कोचो
गोबलीवर्दन्याय इति लक्षणानुसारेण बृहच्छब्दो बृंहणत्वात्मकबृहत्त्वादन्यत्र वर्तते ;
यथा “ विष्णुनामा स वेदेषु वेदान्तेषु च गीयते ” इति । तेनानवधिकातिशयबृहत्त्व-
मेव ब्रह्मशब्दार्थ इत्येके । अपरे तु बृहत्त्ववत् बृंहणत्वमप्यनवधिकातिशयं ब्रह्म-
शब्दार्थः, “ बृहति बृंहयति ” “ बृहत्त्वाद्बृंहणत्वाच्च ” इति पृथगभिधानस्वारस्यात्
समुच्चयोपादानस्वारस्याच्चेत्याचक्षते । वयं तु ब्रूमः — उभयत्रापि विरोधाभावादुभयथा-
प्याचक्षमह इति । अयमत्र संग्रहः —

बृहत्त्वं ब्रह्मशब्दार्थो बृंहणत्वं तु तद्विदा ।

यद्वार्थो ब्रह्मशब्दस्य बृंहणत्वं बृहत्त्ववत् ॥ ११ ॥

अथवा बृहत्त्वबृंहणत्वसमुच्चयो वा । एतत्सर्वमभिप्रेत्योक्तं जन्माद्यधिकरणभाष्ये
“ उपलक्ष्यं ह्यनवधिकातिशयबृहत् बृंहणं च, बृहतेर्धातोस्तदर्थत्वात् ” इति । अनयोश्च
सर्वातिशायित्वमपरिच्छेदात् यास्कनिरुक्तिसामर्थ्याच्च सिध्यति ।

अनुपाधिकनिर्देशे ह्यसङ्कोचो मनीषिभिः ।

सिद्धे शब्दार्थसंबन्ध इति न्यायेन कथ्यते ॥ १२ ॥

ईदृशं ब्रह्म अस्य शास्त्रस्य प्रधानविषयः ; प्राप्यतया परमं च प्रयोजनम् ;
निरुक्तिद्वयार्थस्य द्विकाभ्यां विवरणात् ।

प्राप्यत्वं ब्रह्मणः सिद्ध्येद्बृंहणत्वस्य कीर्तनात् ।

स्वप्राप्तेः साधनत्वं हि बृंहणत्वमिहोच्यते ॥ १३ ॥

न च बृहतिधातौ बृंहयतीत्यभिधानस्य विरोध इति वाच्यम्, “ बृह बृहि बृद्धौ ”
इति धातुद्वयसिद्धत्वान्निरुक्तिद्वयवाक्यस्य ।

अर्थमात्रे च तात्पर्यादन्यधातोश्च संग्रहः ।

तस्य धातोरिदित्वाच्च नुमागमसमन्वयः ॥ १४ ॥

प्रयोजनं चात्रावश्यं वक्तव्यम् । तदप्याहुः—

“ सर्वस्यैव हि शास्त्रस्य कर्मणो वापि कस्यचित् ।

यावत्प्रयोजनं नोक्तं तावत्तत्केन गृह्यते ॥ ” इति ।

“ मीमांसाख्या तु विद्येयं बहुविद्यान्तराश्रया ।

न शुश्रूषयितुं शक्या प्रागनुत्त्वा प्रयोजनम् ॥ ” इति च ।

संबन्धस्तु विषयभूतेन गृह्यणा निर्णायकत्वादिः, प्रयोजनभूतेन प्रापकत्वादिः,
जिज्ञासापदविवक्षितविचारसाध्यविदीप्तिः, मूर्खानां नतितत्साध्यरक्षारूपेस्तु प्रयोजनैः यथाह
साक्षात्परम्परया वा हेतुत्वबोधकत्वे ।

शास्त्रारम्भेषु सर्वत्र संबन्धः कथ्यते बुधैः ।

असंबद्धप्रलापत्वे न प्रवर्तेत बुद्धिमान् ॥ १५ ॥

तदेवं सौत्रमेव विषयादित्रिकं श्रोतृबुद्धिसमाधानार्थमुपादित्सार्थं च विशेषतः
ख्यापयन् प्रारिप्ततत्प्रबन्धस्याविघ्नेन परिपूर्त्यर्थं प्रचयार्थं च शङ्कितप्रत्यूहशान्त्यै शिष्टा-
चारादिसिद्धमिष्टदेवभक्त्याशीरूपं मङ्गलं स्वात्मनानुष्ठितमपि शिष्यशिक्षार्थं स्वकृतानुकीर्त-
नेन तेषां महिष्ठमङ्गलार्थं चादौ निबध्नाति भगवान् भाष्यकारः—अखिलेति ।

गुरोराचारमाश्रित्य वर्तन्ते मङ्गलार्थिनः ।

यान्यस्माकमिति श्रुत्या तदेतदभिधीयते ॥ १६ ॥

नमस्क्रियावस्तुनिर्देशावप्यर्थसिद्धौ, सर्वोत्तुङ्गमङ्गलतमत्वोक्तेः । उक्तं च—
“ नीचोच्चयोः स्वभावोऽयं नन्वृणन्तव्यतात्मकः ” इति । अत्र सप्तम्यन्तैः सिद्धविषयप्रयो-
जनोक्तिः । ‘ श्रुतिशिरसि ’ इति अवान्तरविषयसंग्रहः ।

यथा हि वेदवाक्यस्य विषयो ब्रह्म कथ्यते ।

तथैव सूत्रवाक्यस्य त्रय्यन्तः परिकीर्त्यते ॥ १७ ॥

विदीप्तिविनतरक्षाशब्दैः साध्यप्रयोजनत्रयकीर्तनम् । विशिष्टा अत्र दीप्तिः
विदीप्तिः ; निर्णयः । स तु विचारतः । यथाहुः—

“ धर्मे प्रमीयमाणे तु वेदेन करणात्मना ।

इतिकर्तव्यताभागं मीमांसा पूरयिष्यति ” ॥ इति ।

उक्तं च न्यायमुदर्शने—

“ ज्ञायमाने तु वेदान्तैः करणैः परमात्मनि ।

इमामुत्तरमीमांसामितिकर्तव्यतां विदुः ॥ ” इति ।

“ वेदस्य निरपेक्षत्वलक्षणप्रामाण्ये सत्यपि प्रतिपत्तमतिमान्द्यापराधनिमित्तसंशय-
विपर्ययापनोदनमनया क्रियते ” इति च ।

प्रयोजनोक्तिरासत्त्वनिश्चये निश्चयं दिशेत् ।

तत्सन्देहेऽप्युपादितां सिद्धां संधुक्षयेदसौ ॥ १८ ॥

तत्र सामान्यतः प्रयोजनवत्त्वनिश्चयेऽपि स्वापेक्षितप्रयोजनकथनमवश्यकर्तव्यमेव ।
तदिह संबन्धोऽपि सूचित एव, संबन्धाश्रयभूतशास्त्रप्रयोजनादीनामुपादाननान्तरीयकत्वा-
त्संबन्धावगमस्य ।

विचारत्वं विचार्यत्वं निर्धार्यत्वं तथेतरत् ।

प्राप्यत्वं प्रापकत्वं च संबन्ध इति कथ्यते ॥ १९ ॥

तत्र तत्त्वत्रयमर्थपञ्चकमित्यादिकमध्यात्मविद्भिरत्यादरेण परिगृहीतमर्थजातं स्वयमेव
सूरिभिः संप्रत्याख्यमिति न विविच्य लिख्यते ।

विषयादिप्रधानत्वमाद्यपद्ये समीरितम् ।

अधुना मङ्गलाचारप्राधान्यमनुवर्ण्यते ॥ २० ॥

स च मङ्गलाचारः केषुचित् ग्रन्थेष्वदृष्टोऽपि निमित्तफलाभ्यामुन्नेयः । आहुश्च—

“ प्रारिप्सितं निमित्तं स्यादविघ्नेन समापनम् ।

प्रचयश्च फलं तस्मान्मङ्गलाचार इष्यते ॥ ” इति ।

अविघ्नसमाप्त्यादिसंवलितस्य प्रबन्धारम्भस्य तत्राधिकारिविशेषणत्वमित्यर्थः । उक्तं च विवरणकारैः—“संवलितमत्र विशेषणम्, जातेष्टिवन् ; यथा जातेष्टो पुत्रजन्मनो निमित्तत्वेऽप्यार्थवादिकानां पुत्रगतपूतत्वादीनां फलत्वकल्पनम् । न च गौरवम्, फलस्य विशेषणत्वे प्रवृत्तिसौकर्यात् । फलमात्रे तु गर्हानुपपत्तिः । न हि काम्याकरणे गर्हा” इति । अथवा शबरशंकरग्रन्थयोरनीश्वरप्रतिपादकत्वात् ईश्वरनमस्कारादिमङ्गलं न कृतमिति व्याचक्षते । न च पक्षिलादयः परमास्तिका निमित्ते सत्यपि मङ्गलं नाचरन्तीति सिद्धं भवति, अपि तु कृतस्यापि नमस्कारादेर्मङ्गलस्य ग्रन्थनिवेशनमेव न कृतमिति व्याकुर्वते । केचित्तु ईश्वरवाचकस्य प्रमाणशब्दस्य प्रथमोपादानात् कृतमङ्गलाचार एव पक्षिलमुनिरिति व्याचरन्तुः । अननुष्ठितमङ्गलत्वे वा कथं फलसिद्धिः ? अनुष्ठितमङ्गलानां तु फलव्यभिचारः कर्मकर्तृसाधनवैगुण्यमवलम्बते । नन्वारब्धसमाप्तिकामो मङ्गलमाचरेदिति विध्यभावादकर्तव्यत्वं मङ्गलाचारस्य । अयं खल्वनधिगतवेदानामश्रुतमीमांसानामालापः, अविगीतशिष्टाचारस्यैव मूलप्रमाणकल्पकत्वात् । तत एव चोदनालक्षणत्वसिद्धिः । न च मङ्गलाचाराभावेऽपि फलं दृष्टमिति वाच्यम्, संसारस्यानिर्दप्रथमतया तस्यापि भवान्तरीयसुकृतविशेषनिबन्धनत्वात् । न च किमनेन मङ्गलाचारेण ? तदेव फलं प्रददातीति वाच्यम् ; तत्सद्भावे निश्चयाभावात्, निमित्तानुबन्धिनो नैमित्तिकस्य शिष्टाचारप्राप्तत्वेनावश्यकत्वाच्च ।

किञ्चिदारम्भमाणस्य बुद्धिस्थं पूरणादिकम् ।

त्यक्त्वान्यफलकलसिस्तु नीतिमद्बुधो न रोचते ॥ २१ ॥

भक्तिराशास्यमानापि पूरणप्रचयाविह ।

नोपरुध्य प्रवर्तेत सा च तौ च तद्वाशिषा ॥ २२ ॥

भक्तिर्हि मङ्गलतमा तद्बोधादेश्च कारणम् ।

तस्मात्सर्वप्रधानत्वाद्भक्तेराशासनं वरम् ॥ २३ ॥

अथवा भक्तिभेदत्वान्नमस्कारार्चनादिकम् ।

सर्वमेव हि मङ्गल्यमाशास्यमिह मन्महे ॥ २४ ॥

स्यादेतत् । अस्तु तावन्मङ्गलाचारः ; मङ्गलनिबन्धस्तु तत्तद्भाष्येष्वदर्शनादयुक्त इति चेन्न, उपयोगात् अनिषेधात् ।

शिष्याणां शिक्षणं तावत्तेषां स्वकृतकीर्तनात् ।

महिष्ठमङ्गलावाप्तिस्तत्फलं प्रागुदीरितम् ॥ २५ ॥

द्रमिडभाष्यादिषु “नमः प्रवरगुणैकास्पदाय स्थिरत्रसकुलबीजकुम्भभूताय भुवन-
कोशस्य गोप्त्रे ब्रह्मणे, नमो जैमिनये वेदरहस्यसंपुटनिगूढविष्कारयित्रे न्यायप्रज्वलितचेतसे,
नमोऽस्त्वाचार्येभ्यः” इत्यादिभ्यस्तदृष्टेश्चावश्यकर्तव्य एवायमाचारः । ईश्वरापहोतुणामा-
चारो नास्थेय इति प्रागेवोक्तम् । “स्मृत्याचारविरोधे तु स्मृतिरेव बलीयसी” इति
न्यायाच्च सिद्धमेतत् । स्मर्यते च तत्र मङ्गलाचारः—

“मङ्गलाचारयुक्तानां नित्यं च प्रयतात्मनाम् ।

जपतां जुह्वातां चैव विनिपातो न विद्यते ॥” इत्यादिभिः ॥

करणत्रयसारूप्यात्कथ्यते मङ्गलक्रिया ।

तस्माद्ग्रन्थनिवेशोऽपि मङ्गलस्य प्रमाणवान् ॥ २६ ॥

पूर्वे पुलस्त्यमुख्याश्च क्रियासमभिहारतः ।

कार्यारम्भेषु सर्वेषु मङ्गलाशासनं विदुः ॥ २७ ॥

मङ्गलाचारः पुराणारम्भे दृष्टश्च “प्रणिपत्याभिवाद्य च” इति गुरुप्रणिपातादि-
रूपः । अत एव “युष्मदस्मत्” इत्यादौ कुग्रन्थत्वमाशङ्क्य प्रत्यक्तत्त्वानुसंधानेन
मङ्गलत्वमाचल्युर्व्याख्यातारः । तच्च मन्दम्, युष्मदर्थानुसंधानस्यैव तत्रापि प्राथम्यात्,
मध्यलघुत्वेन वह्निदेवत्यस्य रगणस्य निवेशाच्च ।

शत्रोमित्रादयो मन्त्राः शतं ते सूरिभिः स्मृताः ।

कर्मानुष्ठानकालेषु पठितव्या मनीषिभिः ॥ २८ ॥

एवमिह पद्यनिबन्धनचोद्यमपष्टु । दृष्टं च केषुचित् “प्रणम्य हेतुमीश्वरम्”
इत्यादि ।

अकारोपक्रमश्चास्मिन्मङ्गलत्वाभिसंधितः ।

निःशेषत्वं तु सुगमं निखिलेत्यपि भाषिते ॥ २९ ॥

अन्यार्थोऽप्यत्र वर्णोऽयं विष्णुनामस्वभावतः ।

यदृच्छाशङ्कशब्दादिन्यायाद्भवति मङ्गलम् ॥ ३० ॥

आदौ च पाणिनीयादेस्तथान्यैरनुवर्णितः ।
 सूत्रे चाथादिरन्यार्थस्तदर्थोऽप्यन्वमन्यत ॥ ३१ ॥
 नञोऽप्यत्र शुभत्वं स्याद्वैकल्यप्रतिषेधतः ।
 निषेध्यभेदतो ह्यस्य शुभाशुभविकल्पना ॥ ३२ ॥
 अपहन्तव्यदुःखोक्तिमप्यारम्भे शुभां विदुः ।
 अपौषकल्यनिषेधेऽस्मिन्नतः कैमुत्यमक्षतम् ॥ ३३ ॥
 आदावखिलशब्देऽस्मिन्नगणत्वनिवेशनम् ।
 आयुःपूर्तिनिदानत्वादविघ्नयैव कल्पते ॥ ३४ ॥
 सर्वस्यापि गणस्यात्र नगणो हि विशिष्यते ।
 तत्रादिमचतुष्पद्यामष्टार्थानपरान् विदुः ॥ ३५ ॥
 विशिष्टमङ्गलाचारप्रक्रियानान्तरीयकान् ।
 व्याख्यानमाद्यसूत्रस्य ब्रह्मलक्षणसंग्रहः ॥ ३६ ॥
 चतुरध्याय्यनुक्रान्तिर्ध्येयसंशोधनं द्विधा ।
 परपक्षप्रतिक्षेपः परारम्भनिवारणम् ॥ ३७ ॥
 स्वेष्टारम्भविरुद्धानां निःशेषोद्धार इत्यपि ।
 पौरुषेयेषु वाक्येषु प्रयोजनविशेषतः ।
 प्रकृतानुगुणानेकविवक्षा ह्याश्रिता बुधैः ॥ ३८ ॥

प्राहुः किल वार्त्तिककाराः “ लोके ” इत्यादिभाष्यार्थविवरणे—

“ लोक इत्यादिभाष्यस्य षडर्थान् संप्रचक्षते ।
 सर्वव्याख्यामुपालम्भं प्रत्याख्यानं तथा परे ॥
 परिसंख्यास्तुती केचिदथशब्दस्य दूषणम् । ” इति ।

“ लोके येष्वर्थेषु प्रसिद्धानि पदानि तानि सति संभवे तदर्थान्वेव सूत्रेष्ववगन्त-
 व्यानि ; नाध्याहारादिभिरेषां परिकल्पनीयोऽर्थः परिभाषितव्यो वा ” इति भाष्यम् ।
 आपादचूडं सम्यग्व्याख्यानप्रक्रियायाः संग्रहेणोपवर्णनात् सर्वव्याख्या ; भवदासादिव्या-
 ख्यायामुक्तप्रकारवैपरीत्यख्यापनादुपालम्भः । सूत्रस्य स्वरसार्थप्रतिपादनात्वाभावेन व्याख्या-

नानपेक्षत्वकथनेन सूत्रं न व्याख्यायते, सूत्रैः श्रुतिरेव व्याख्यायत इति सूत्रव्याख्यानप्रति-
क्षेपात्प्रत्याख्यानम् । श्रुतिसूत्रविसंवादे सूत्रस्य स्वारसिकार्थग्रहाणेनाध्याहारादिभिः कथंचि-
न्नेयत्वेन यथाश्रुतपरिग्रहस्यापास्तत्वात्परिसंख्या । जैमिनिसूत्राणां स्वरसार्थप्रतिपादकत्वस्वा-
भाव्येनोपवर्णनात्सूत्रकारस्तुतिः । अथशब्दस्य प्रसिद्धार्थप्रतिपादकत्वावश्यंभावित्वेऽपि वृत्ता-
दर्शनादिभिरानन्तर्यार्थत्वं न विद्यत इति पूर्वपक्षिणाक्षिप्यत इत्यथशब्ददूषणम् । इति
भाष्यार्थविभागः ।

एकस्मिन्नेव भाष्ये तैः षडर्था यद्वदीरिताः ।

तद्वदेव दशाप्यर्थानत्राप्याचक्ष्महे वयम् ॥ ३९ ॥

सर्वव्याख्यादिकं तावदर्थषट्कं निदर्शनम् ।

तथा पक्षिलभाष्यादौ तत्तदर्थः प्रदर्शिताः ॥ ४० ॥

संजिघृक्षितनानार्थैः सूत्रकारादिभिस्तथा ।

तन्नावृत्त्यनुनिष्पाद्याः कल्पितास्तद्वदेव नः ॥ ४१ ॥

दृश्यते हि “ दर्शनस्पर्शनाभ्यामेकार्थग्रहणात् ” इत्येकस्मिन्नेव सूत्रे प्रत्यभिज्ञाप्रा-
माण्यमात्मनित्यत्वमिन्द्रियनानात्वं विषयस्थैर्यै गुणगुणिभेद इत्याद्यर्थजातम् ।

तदिह सूत्रार्थोक्तौ ब्रह्मशब्देन व्याख्येयसंग्रहः । तन्निरुक्ती पादाभ्यां दर्शिते ।
श्रीनिवासत्वं तदुपपादकं लिङ्गम् । अथेत्युक्तमानन्तर्यं श्रुतिशिरसीति व्याख्येयक्रमान्मुख्य-
क्रमतः स्थाप्यते । अतःशब्दोक्तो विशिष्टारम्भहेतुर्विदीप्त इत्यनेनोद्धृहीतः । ममेत्यर्थसिद्ध-
जिज्ञासाधिकार्युदाहृतिः । शिष्टेन सर्वोत्कृष्टवस्तुगोचरतया स्वयं च स्वादुतया आशीर्वि-
षयोपायविशेषोक्त्या तद्विषयब्रह्मविचारस्य सन्प्रत्ययसूचितरागप्राप्युत्तम्भनादर्थान्नारभ्य-
त्वभ्रमापोहः ।

सूत्रार्थयोर्द्वयोरार्थः फलतः प्रतिपादितः ।

अत्र शाब्दस्तु सूत्रार्थस्तस्मान्न पुनरुक्तता ॥ ४२ ॥

द्वितीयसूत्रभावस्थकृत्स्नलक्षणसंग्रहे ।

ब्रह्मेति लक्ष्यं शिष्टैस्तु तल्लक्षणसमाहृतिः ॥ ४३ ॥

नोद्देशमात्रात्ममितिः परीक्षा लक्षणाश्रया ।

प्राधान्याल्लक्षणस्यात्र प्रतिपत्तिर्हि युज्यते ॥ ४४ ॥

अत्र हि सर्वकार्यलक्षणादीनि मुमुक्षुषाम्यत्वमाक्षप्रदत्वत्रय्यन्तप्रधानवेद्यत्वश्रुति-
वासत्त्वपरमप्राप्यत्वानि च गृह्यन्ते, यैर्योगायोगाम्यामपवर्गपरिपन्थ्यभक्त्युन्मूलनपारावर्ध-
विवेकः ।

असाधारणधर्मो हि लक्षणत्वेन लक्ष्यते ।

बहुत्वं तस्य धर्मस्य बुद्धेरुन्मेपकारणम् ॥ ४५ ॥

न लक्षणानां भिन्नत्वे लक्ष्यभेदः प्रसज्यते ।

विरुद्धलक्षणानां तु भेदकत्वं विदुर्बुधाः ॥ ४६ ॥

चतुरध्याय्यर्थसंग्रहस्तु—‘ परस्मिन् ब्रह्मणि ’ इति काण्डान्तरवेद्यव्यावृत्तप्रधाना-
र्थोक्तिः । पादाभ्यां सिद्धविषयरूपः साध्यविषयरूपश्च द्विकद्वयार्थः संगृह्यते । ‘ श्रुति-
शिरसि विदीते ’ इत्यनेन प्रमाणविशेषायोगतदन्ययोगव्यवच्छेदेनोपोद्धातरूपचतुःसूच्य-
र्थोद्ग्रहः, श्रुतिशिरस्येव विदीत इति सावधारणनिर्देशस्य विवक्षितत्वात् ।

अयोगः श्रुतिभिर्योगोऽप्यन्यमानेन वार्यते ।

सूत्रैश्चतुर्भिः किं नोऽत्र वक्तव्यमवधारणम् ॥ ४७ ॥

एकदेशिनस्तु आद्यसूत्रार्थोक्तिरिति व्याचख्युः ।

ननु कथमन्यप्रमाणव्यवच्छेदः ? स्मृत्यादिभिरपि तत्सिद्धेः ; मैवम्—तेषां तन्मू-
लतयैव प्रामाण्यस्य न्यायसिद्धत्वात् । एतेन स्मृतिविरोधात् श्रुतिबाधशङ्का निरस्ता ।
श्रुतेः स्मृतिद्वारत्वमपि साधनवद्भावेनेऽपि समानम् । तत्र श्रुतिमूलत्वे वा स्मृतिरेव
शरणम् । तदुक्तम्—“ विरोधे त्वनपेक्षं स्यादसति ह्यनुमानम् ” ; वक्ष्यति च “ स्मृत्य-
नवकाशदोषप्रसङ्ग इति चेन्न, अन्यस्मृत्यनवकाशदोषप्रसङ्गात् ” इति । श्रीनि-
वासमक्तिरूपपादाभ्यां प्राप्यप्रापकयार्थार्थनिष्कर्षः । परत्वं चोक्तप्रकारेण चतुर्धा चतुर्ल-
क्षणीविद्यम् । ‘ मम ’ इत्युपायाधिकार्युदाहृतिरिति ।

अत्र भुवनमात्रोक्तौ सकलेति विशेषणोपादानेऽपि वा प्रायिकत्वं शङ्क्येत । अतोऽत्र
अखिलेति निःशेषत्वोक्तेश्चतुर्मुखादिभ्यो व्यावृत्तिरिति ।

व्यतिरेकमुखेणोक्तावर्थदादर्थं प्रतीयते ।

तस्मादिष्टार्थसिद्धिः स्यादनिष्टविनिवारणम् ॥ ४८ ॥

न हि चतुर्मुखादीनामखिलकारणत्वम् । न हि ते तेषां स्वपूर्वोत्तरेषामण्डान्त-

रस्थानां शुद्धसृष्ट्यादेर्वा हेतवः ; व्यष्टिसृष्ट्यादौ च नियताधिकाराः परप्रयोज्याश्च । कार्य-
समुदायविशेषरूढोऽप्यत्र भुवनशब्द उपलक्षणात् भवतीति वा कार्यमात्रपरः, प्रकरणानु-
क्रान्तयोगस्य रूढितो बलीयस्त्वात् । जन्मादिषु बहुव्रीहिः तद्गुणसंविज्ञानः, “ सर्वादीनि
सर्वनामानि ” इतिवत् ।

द्रव्यस्य नित्यसिद्धस्य यथादृष्ट्यधधारणे ।

जन्मस्थित्याद्यवस्थाः स्युः सामग्रीभेदशक्तितः ॥ ४९ ॥

आकाशत्वादिधर्माणामागन्तुत्वविवक्षया ।

तत्तद्द्रव्यस्य नित्यत्वेऽप्युत्पत्त्यादिरपि श्रुतः ॥ ५० ॥

यथा पाकेन रूपाद्याः परेषां नित्यवस्तुषु ।

तथा नस्त्रिगुणद्रव्ये परसंकल्पतो दशाः ॥ ५१ ॥

जन्माद्यवस्थाश्च नित्यनैमित्तिकादिभेदात् बहुघोक्ताः । प्रागसिद्धस्यात्मलाभ
उत्पत्तिः जन्म । उत्पत्तिरब्धाकृतेरर्थस्याप्रणाशसामग्र्याः स्थितिः स्थेमा । ननु कथं
स्थेमशब्दः ? कथं च स्थित्यर्थः ? न ह्यसौ स्थानादिवत्तिष्ठतेर्निष्पन्नः ; न च “ पृथ्वादिभ्य
इमनिज्वा ” इत्यस्य विषयः । यद्यपि “ प्रियस्थिर ” इत्यादिना स्थिरशब्दस्य स्थादेशः,
तत्र च “ तुरिष्ठेमेयस्यु ” इति प्रत्ययत्रयं प्रकृतम् ; तथाप्यत्र प्रियोरुगुरुबहुलदीर्घाणा-
मेवादेशेष्विभनिच् भवति, नान्येषाम् , पृथ्वादिष्वपाठात् । न चासौ आकृतिगणः । अतः
कथमयं प्रयोगः ? अत्र ब्रूमः—

प्रयोगतः स्थितिः स्थेमा प्रत्ययाद्यहशसनात् ।

अखण्डितो वा शब्दोऽयमधातूद्भवपक्षतः ॥ ५२ ॥

अस्ति हि न्यायतात्पर्यटीकायां तत्प्रयोगः—“ स्थेमा च भावानामुपपादयिष्यते ”
इत्यादि । तात्पर्यपरिशुद्धौ च संशयपरीक्षायां “ बौद्धादेर्निश्चितक्षणिकत्वादेरपि झटिति विघ-
टितसाधनस्य प्रतिवादिसाधनात् परितो निरस्तविभ्रमाशङ्कात् संशयं विनैव स्थेमादिनिर्ण-
योत्पत्तेः ” इति । “ निस्थेमानो दशाननकीर्तयः ” इत्यादयश्च महाकविप्रयोगाः ।
तदत्र प्रसिद्धबहुविद्वत्प्रयोगभूयस्तथा साधुत्वं सिद्धम् । शक्या च व्युत्पत्तिः ; यथोक्तम्—

“ नाम च धातुजमाह निरुक्ते व्याकरणे शकटस्य च तोकम् ।

यत्र पदार्थविशेषसमुत्थं प्रत्ययतः प्रकृतेश्च तदूह्यम् ॥ ”

मा भूद्वा प्रकृत्यादिविभागः, मतभेदेन अखण्डितप्रातिपदिकभाषणात् । “ नाम च ” इत्यादिना तत्सूच्यते ।

ईदृशानां प्रयोगाणामबहिष्कारसिद्धये ।

बहुधा बहुलादीनामष्टाध्याग्यामुपक्रमः ॥ ५३ ॥

नानाव्याकरणाभिज्ञबहुविद्वत्परिग्रहे ।

शब्दासाधुत्वमाहुयं शाब्दिकांस्तान्न मन्महे ॥ ५४ ॥

विशिष्टोक्त्यनुसारेण व्युत्पत्तिः स्मर्यते बुधैः ।

अविगीतप्रयोगेषु विगानं नैव सांप्रतम् ॥ ५५ ॥

भङ्गशब्दो नात्यन्तिकलयग्राही, रक्षाशब्देन तदुक्तेः, प्रयोजनस्यापि विषयवत्पृथक्-
कव्यत्वाच्च । अतः “ जगज्जन्मस्थितिध्वंसमहानन्दैकहेतवे ” इत्यादिष्विव ब्राह्मणपरि-
व्राण्णीत्यात्र पृथगुक्तिः । विनतेत्यादौ इन्द्रादिशरीरकतया बन्धरूपकाम्यफलप्रदत्वमात्रं
वदतामपि स्थेमशब्दे रक्षाशब्दे च संकोचः स्यादेव । अत एव अत्रादिशब्दसमानाधि-
करणजन्माद्यन्यपदार्थविशेषतयापि न मोक्षसंग्रह उचित इत्याहुराचार्याः, विशेषस्फौट्या-
भावात् । अत्रैव पुराणार्थोक्तौ “ जगदुत्पत्तिस्थितिसंहारान्तःप्रवेशनियमनादिलीलम् ”
इति स्वोक्ते सति परोक्तस्य विप्रकृष्टस्वोक्तस्य स्वप्रबन्धान्तरोक्तस्य वानुरोधायोगात् जन्मादि-
त्रयोपयुक्तमतत्सहाभ्यानामुपवेशादीनामपि तैः संग्रहणौचित्यात् तेषामार्थत्वादिति शाब्दत्वस्य
परत्वाच्च । अस्वाधीनसहकारिनैरपेक्ष्यं चानेन भगवतः सिध्यति ।

स्वकार्यस्थस्य जन्मादेः स्वलीलात्वोक्तिशक्तिः ।

स्यामित्याद्युत्तरीत्यैवोपादानत्वं च सूचितम् ॥ ५६ ॥

नृत्यन्तं पश्यतां नृत्तं न लीला किंतु तद्दृशिः ।

देहद्वारात्र तन्निष्ठं लीला जन्मादिकं भवेत् ॥ ५७ ॥

अवस्थान्तरयोगित्वमुपादानत्वमूचिरे ।

आगन्तुकापृथक्सिद्धधर्मोऽवस्थेति कीर्त्यते ॥ ५८ ॥

अचिज्जीवस्वधीद्वारा स्वरूपेण च सर्वगो ।

“ अवस्थाः सन्त्यदोषास्ते निर्विकारोक्तिरन्यतः ॥ ५९ ॥

एतदर्थं चात्रान्तःप्रवेशाद्युक्तिः । ततोऽन्यस्य तच्छरीरत्वव्यक्तेः प्रधानादिक्षेत्रज्ञ-
शरीरकः स एव जन्मादिलील इत्युक्तं भवति ।

सर्गादिकं ततोऽस्यैव भूतस्थमुपकारकम् ।

इति चैतदभिप्रायमाहुस्त्रयन्तपारगाः ॥ ६० ॥

न चात्र विवक्षितनिष्कर्षभुवनशब्दवृत्तिविरोधः, “स्वतन्त्रभूतचेष्टालीलः”
इत्यादिवदुपपत्तेः । “भुवनानि विष्णुः” इत्यादिवदनिष्कर्षेण विशेष्यपर्यन्तत्वेऽप्यवि-
रोधः । तथा च विवरणम्—“भुवनशब्दः सजीवात्मकाचिदभिप्रायः, कारणवाक्येषु
तथैव कारणत्वप्रतीतेः । ब्रह्म तु पृथङ् निर्दिश्यते । यद्वा विशिष्टं ब्रह्मशब्दार्थस्तत
एव” इति । ये चान्येऽप्यर्थाः तात्पर्यतूलिकोक्ताः—“कार्यत्वाज्जन्मादिषु लीलाशब्दो-
पचारः । जन्मादिकार्यत्वाज्जन्मादिभूता लीला यस्येति वा, भुवनजन्मादिषु लीला यस्येति
व्यधिकरणबहुव्रीहिर्वा । जन्मस्थेमभङ्गानामादिभूता लीला यस्येति तत्पुरुषगर्भबहुव्री-
हिर्वा” इति, ते तु प्रधानार्थे प्रोक्तेऽप्यविरुद्धतया वैभवादुक्ताः ।

एवं जन्मादिशब्देन तद्धेतुरुपलक्ष्यते ।

यद्वा जन्मादिका लीला यस्येत्यर्थद्वयं मतम् ॥ ६१ ॥

किञ्चिदिष्टमनुद्दिश्य न प्रवर्तेत चेतनः ।

तच्चाप्तार्थस्य नेत्येतलीलोक्तयात्र निवार्यते ॥ ६२ ॥

यद्यदिष्टं तदा तस्य सिद्धिरस्याप्तकामता ।

नातः क्षेप्यो यथालोकं साध्यलीलान्वितः श्रुतः ॥ ६३ ॥

यत्पूर्णमद इत्यादि तदप्युक्तं न बाधते ।

प्रत्युतानुगुणं तस्य स्वतोऽन्येन च पूर्तितः ॥ ६४ ॥

अस्यापि प्रयोजनान्तरनिरपेक्षस्वच्छन्दव्यापारव्यक्त्यै “बालः क्रीडनकैरिव” इति
दृष्टान्तः । तदभिप्रायं सूत्रम्—“लोकवत् लीला” इत्यादि । हेतुत्वोक्त्यापि समन्वयलक्ष-
णार्थः सिध्येत् । लीलाशब्दस्तु स्थालीपुलाकन्यायादविरोधलक्षणार्थोपलक्षणः । अनेन
स्वबुद्धिपूर्वकस्वप्नीत्यर्थव्यापारवाचिना कर्तृत्वं चोपादानत्वाविरुद्धं व्यञ्जितम् । सूक्ष्मप्रकृति-
विशिष्टतयोपादानं संकल्पतः कर्ता च स्यात् । एवं सहकारिकलापान्तर्यामितया सहकारि-
त्वमपीति निर्वाहम् । विकाराश्रयत्वव्यतिरिक्ताकारेण कार्योपयुक्तं हि निमित्तम् ; न तूपा-

दानादन्यदेव । उभयाभिप्रायेण हि कारणवाक्येष्वेकाद्वितीयशब्दौ । “सोऽभिधाय”
 इत्यादिभिश्चैतदुपबृंहितम् । विनतादि व्रातान्तं साधनलक्षणार्थपरम् । ततोऽत्र नतिर्मानसी
 यथाविधि प्रहृता गुणोपसंहारपादोक्ततत्तद्विद्यारूपा । विशब्दस्तु नानार्थः । तद्वन्तो
 विनताः । पूर्वपादद्वयसिद्धवैराग्यादिवैशिष्ट्यपरो वा विशब्दः । विनतानां वैविध्यं
 विद्याङ्गपादोक्तश्रमादिभेदात् । “तदुपर्यपि” इत्याद्युक्तदेवादिभेदोऽप्यत्र द्रष्टव्यः । भूत-
 शब्दस्तापत्रयहतेः तन्निवृत्त्युपायपाटवस्य च हेतुना देहविशेषेण योगमभिप्रयत्नार्थित्वादिकं
 व्यनक्ति । धात्वंशश्च “सन्तमेनं ततो विदुः” इत्याद्युक्तां शुद्धीवैशिष्ट्यरूपां सत्तामाचष्टे ;
 “अत्र ब्रह्म समश्नुते” इत्यधीतां ब्रह्मनिर्वेशात्मिकां वा । भूतसंबन्धी व्रातोऽत्र तानि
 तदीयानि च, षष्ठ्या संबन्धसामान्योक्तेः ; अन्यथा व्रातशब्दनैरपेक्ष्यात् ; न ह्यत्र सत्रवंत्स-
 हतानामेव प्रवृत्तिः फलावासिर्वा । साकेतनिवासिवत्फललभस्तु न सार्वत्रिकः । तद्वत्
 “नास्यावरपुरुषाः क्षीयन्ते” “नास्याब्रह्मवित्कुले भवति” “पशुर्मनुष्यः पक्षी वा”
 इत्यादि विख्याप्यम् । राजपरिषदित्यादौ हि राजा चान्ये च विवक्ष्यन्ते । विविधशब्देन
 पशुपुत्रान्नाद्यस्वर्गस्वाराज्यादितत्तत्फलकामकर्तृवैविध्यं, व्रातोक्त्या तत्तदुपायनिष्ठव्यक्तिभूयस्त्वं
 विवक्षितमिति केचित् । अयं च वैभववाद इत्यनुमन्यामहे । आहुश्च—

“सर्वव्याख्याविकल्पानां द्वयमिष्टं प्रयोजनम् ।

पूर्वत्रापरितोषो वा विषयव्याप्तिरेव वा” ॥ इति ।

फलाध्यायक्रमेणात्र परंप्राप्तिविरोधिनाम् ।

शमनं निग्रहादीनां रक्षाशब्देन गृह्यते ॥ ६५ ॥

प्रत्यूहात्यन्तभङ्गे तु स्वतः प्राप्तं सुखादिकम् ।

यावत्स्वरूपं तत्प्राप्तं तत्संसिद्धिरिहार्थतः ॥ ६६ ॥

यद्वाभीष्टार्थदानं च रक्षेति परिगृह्यते ।

तदलाभनिमित्ताद्धि विषादात्त्रायते यतः ॥ ६७ ॥

प्रयासानतिरेकेण फलाधिकृतिनीतितः ।

चतुर्विधानां भक्तानां रक्षोक्तिश्च न दुष्यति ॥ ६८ ॥

आनन्दयितृत्वश्रुतिसूत्रे चात्र भाव्ये । एकशब्द इह प्रधानार्थः ; “अप्यहं
 जीवितं जहाम्” इत्यादिषु तद्विरोधे तद्विपरीताभीष्टतमकृत्स्नत्यागोक्तेः । अनन्येषु

प्रमाद्यत्स्वपि निरयादिप्रापकनिग्रहनिवृत्त्यर्थो वा, तेषां यमविषयगमनादिनिषेधात् ; दृश्यते हि—“ न खलु भागवता यमविषयं गच्छन्ति ” इति ; “ इहैवैषां केचिदुपप्लवा भवन्ति ” इति शिक्षामात्राभ्यानाञ्च । दीक्षा दृढसंकल्पः ; “ न त्यजेयम् ” “ एतद्व्रतं मम ” इत्याद्युक्तेः । दीक्षोक्त्या स्वार्थत्वं सूचितम् ; राजार्थं खलु रथतुरगगजादिसंरक्षणम् । रक्षायामेका दीक्षा यस्येति व्यधिकरणबहुव्रीहिः ; रक्षायां वा दीक्षाकार्यत्वात्तदुपचारः ; रक्षायामेकदीक्ष इति वा योज्यम् ।

दृष्टमन्यापराधे हि दण्डनं खण्डनादिकम् ।

राजपुत्रापराधे हि दण्डनं लघु दृश्यते ॥ ६९ ॥

फलसाधनतया चोदितस्याप्यर्थं फलप्रदप्राधान्यं सिध्यति ।

राजानः फलदा राजपरिचर्याविधायिनाम् ।

फलप्रदस्य प्राधान्यं फलात्तदवगम्यते ॥ ७० ॥

विनतरक्षोक्त्या तत्सहगीतदुष्कृन्निग्रहव्यञ्जनान्निवर्त्यो बन्धहेतुः कर्मादिः ख्यापितः ; अत एव वैषम्यनैर्घृण्यपरिहारश्च । श्रुतिशब्दो निरपेक्षसंप्रतिपत्तिन्यायान्नित्यं श्रूयमाणे वेदे रूढः ; “ सिद्धे शब्दार्थसंबन्धे ” इत्यादौ चैवं प्राहुरित्युक्तम् । तेन वक्तृदोषाभावसिद्धिः । साधितं च ‘सर्वाद्यपादे वेदानां प्रामाण्यं कारणदोषबाधकप्रत्यययोरभावेन ; कर्तुंश्च तेषामनुमातुमशक्यत्वात्, कल्पादिष्वपि यथापूर्वं प्रादुष्करणात्, काठकादिसमाख्यानां कर्तृविशेषोपस्थापकत्वाभावाच्च । शिरः ब्रह्मप्रधानतयोत्तमो भागः । दीप्तिः स्फूर्तिः ; सा पुनराद्याधिकरणोक्तसिद्धार्थव्युत्पत्तेः । विशब्दोक्तं वैशिष्ट्यं त्वन्यदेवतोक्तिराहित्यम् । “ तदेवाग्निः ” इत्यादिनाभ्यादिशब्दानां शरीरिणि पर्यवसानम्, जन्मादिसमन्वयसूत्रोक्तकारणत्वस्वतःपुरुषार्थत्वाभ्यां व्यावृत्तिश्चात्र विवक्ष्यते । मानविशेषोक्त्या शेषनिषेधन्यायेन तृतीयसूत्रार्थः सिध्यति । एवमिह न्यायसुदर्शने संग्रहः—

“ व्युत्पत्त्यभावः प्रतिपत्तिदौस्थ्यमन्येन सिद्धत्वमथाफलत्वम् ।

एतानि वै सूत्रचतुष्टयेनानारम्भमूलानि निराकृतानि ॥ ” इति ।

न्यायसंग्रहे च तथैव सेनेश्वराचार्याः—

१. सर्वस्य पूर्वोत्तरभागसहितस्य कृत्स्नस्य मीमांसाशास्त्रस्याद्यपादे तर्कपादे इत्यर्थः ।

“ व्युत्पत्त्यभावात्प्रतिपत्तिदौस्थ्यान्येन सिद्धेरफलत्वतश्च ।

अमात्वमाशङ्क्य निराचकार न्यायैश्चतुर्भिः प्रतिपाद्य तत्तत् ॥ ” इति ।

एतेन “ को धर्मः ” इत्यादिवत् ‘ किं ब्रह्म ’ इत्यादिविचारपर्यन्तफलरूपप्रमितिवैशिष्ट्यमुक्तम् ।

ननु यदि ब्रह्मशब्दोऽत्र सामान्यवाची तदा श्रीनिवासशब्देन विशेष्येत । नैवमसौ, “ तस्मादन्यत्र औपचारिकः ” इत्यत्रैव स्थापनात् ; जन्मादिसूत्रे “ निरतिशय-बृहद्बृहणं च ब्रह्म ” इति निर्वचनोक्तेः ; कारणत्वाधिकरणे च—“ ब्रह्मशब्दस्य परमात्मा-साधारणत्वेऽपि प्रत्यगात्मन्यपि कदाचिदुपचरितप्रयोगदर्शनात् ” इत्यादि ; विषयधिकरणे च सूत्रम्—“ स्याच्चैकस्य ब्रह्मशब्दवत् ” इति ; तत्र च भाष्यम्—“ यथा ब्रह्मशब्दः ‘ तस्मादेतद्ब्रह्म नाम रूपमन्नं च जायते ’ इत्यत्र प्रधाने गौणतया प्रयुक्तस्तस्मिन्नेव प्रकरणे ‘ तपसा चीयते ब्रह्म ततोऽन्नमभिजायते ’ इति ब्रह्मणि मुख्यतया प्रयुज्यते तद्वत् ” इति ; “ परं जैमिनिर्मुख्यत्वात् ” इत्यत्र चैवं भाष्यम्—“ ब्रह्मशब्दस्य परस्मिन्नेव ब्रह्मणि मुख्यत्वात् ” इति । नापि परशब्दवदौपचारिकप्रयोगव्यवच्छेदार्थोऽत्र विशेषकः श्रीनिवासशब्दः, परस्मिन्नित्यनेनैव पर्याप्तिः । नाप्येकत्र रूढत्वेऽप्यप्रसिद्धतया पर्यायेण बोधनम्, तदयोगात् ; न ह्यत्र ‘ कोकिलः पिकः ’ इतिवदन्वयः, असामर्थ्यात् वाक्यभेदाच्च ; न च तद्युक्तम्, “ संभवत्येकवाक्यत्वे वाक्यभेदस्तु नेष्यते ” इति न्यायात् । श्रीनिवास इति नाम, अन्यस्तु त्यक्तरूढिर्योगतो विशेषक इति चायुक्तम् ; अखिलेत्यादिना गतार्थत्वात् । अथ च सामान्यवाची ब्रह्मशब्दः कचिद्भाति—समन्वयसूत्रे तावत्सद्ब्रह्मादिशब्दानामुत्तरोत्तरविशेषकत्वाभिप्रायेण समभिव्याहारः । आकाशाधिकरणेऽपि—“ सदादिशब्दाः साधारणाकाराः ” इत्युक्तम् । आरम्भणाधिकरणेऽपि—“ सद्ब्रह्मादिशब्दास्तुल्यप्रकरण-स्थास्तत्तुल्यप्रकरणस्थेन नारायणशब्देन विशेषितास्तमेव गमयन्ति ” इति । पाशुपताधिकरणेऽपि—“ सृष्टिवाक्योदितं सृष्टारं नारायणमेव समानप्रकरणस्थाः ‘ सदेव सोम्येदमग्र आसीत् ’ इत्यादिसद्ब्रह्मादिशब्दाः प्रतिपादयन्ति ” इति । अतः कथमेतत् ? इत्थम्—प्रत्ययितग्रन्थस्थे परस्परविरोधे तात्पर्यतस्तावद्विरोधो निवार्यः । या ब्रह्मशब्दस्य परमात्मन्येव रूढिरादावेव स्थापिता सैव सर्वत्रेष्टा । साधारण्यानूक्तिस्तु बहुश्रुत्यादिप्रयोगदृष्ट्या कुदृष्टिबादिप्रतिपत्त्या चात्मादिशब्दवज्जातिशब्दत्वं योगमात्रमनेकरूढिं वा पश्यतामा-

भिमानीकं साधारण्यमन्वारुह्य तदिष्टान्यार्थत्वशङ्कानिरासाय स्यात् । तथाच—“ ब्रह्मणि इति सामान्यशब्दः ‘श्रीनिवासे’ इति विशेषशब्दः ” इति व्याख्यानेष्वप्येवं गतिः । तथात्र साधारण्यान्वारोहेण श्रीनिवास इति विशेषनिष्कर्षः स्यात् । यद्वा—ब्रह्मशब्दस्यैकरूढिमनुरुध्यैव तदेव श्रीनिवासशब्देन विशेष्यते ; या सर्वैराश्रीयते सा च तदाश्रयेति । अत एवात्र छागपशुन्यायोऽभिप्रेतः । अन्यथा चतुर्मुखादित्वमप्याशङ्क्येत । अत एव “ ह्रीश्च ते लक्ष्मीश्च पत्न्यौ ” इति परतत्त्वासाधारण्यपुरुषशब्दार्थोऽपि श्रियः पतित्वेन विशेष्यते । तेन कारणत्वादिभिरिव परस्मिन् ब्रह्मशब्दरूढिः स्थापिता स्यात् । प्रसिद्धतमनामान्तरवाच्यत्वलक्षणान्वयः ‘श्रीनिवासशब्दार्थे ब्रह्मणि’ इति । श्रीनिवासस्य वा परत्वसिद्धयै प्रकृताकारबृहत्त्वनिमित्तब्रह्मशब्दवाच्यत्वं विशेषणीकार्यमिति । सत्यत्वादिस्वरूपनिरूपकधर्मपञ्चकनिरूपितमपि परं ब्रह्म श्रीनिवासत्वेन विशेषितमेव ब्रह्मविद्यावेद्यमित्युक्तं भवति । श्रीसंश्रयणं नित्यं स्वरूपवन्मूर्त्याऽपि “ श्रीवत्सवक्षा नित्यश्रीः ” इत्यभिधानात् । अत्र “ शान्तानन्त ” इत्यादिकमनुसंधेयम् । एतेन पर्यङ्कविद्यादिप्रसिद्धविभूत्यन्तरवत्त्वं च भवत्वित्याशिषा प्राप्यान्तरेभ्यः स्वादुतमोऽयमुपाय इति व्यज्यते । यथोक्तम्—

“ क नाकपृष्ठगमनं पुनरावृत्तिलक्षणम् ।

क जपो वासुदेवेति मुक्तिबीजमनुत्तमम् ॥ ” इति ।

मम ; “ सोऽहं भगवः शोचामि ” इत्याद्युक्तावस्थस्येति भावः । परस्मिन् ; सर्वनियन्तृत्वनिरुपाधिकानन्दयितृत्वाभ्यां “ सा काष्ठा सा परा गतिः ” इत्याम्नातवशीकार्यत्वप्राप्यत्वकाष्ठाभूते । प्राप्यत्वोक्त्या “ रसश्चेवायम् ” इत्यादिसिद्धमुक्तावस्थाशोधनं च । सृष्ट्याद्युपयुक्तसर्वज्ञ्यादिकृत्स्नोत्कर्षपरमसीमत्वं वा परत्वम् । एवं परत्वसौलभ्याभ्यामभिगम्यं सिद्धप्राप्यादिरूपं भजनीयं विशेषितम् ।

परत्वं सुलभत्वेन रहितं नोपकारकम् ।

सुलभत्वं तथा तेन रहितं नोपकारकम् ॥ ७१ ॥

साध्योपायशोधने तु,

भक्तेः पूजादिमात्रत्वं धियश्चिन्तादिरूपताम् ।

व्यवच्छेत्तुमिह न्यस्तं शेषमुप्यादि पदद्वयम् ॥ ७२ ॥

वेदनादिशब्दानां पश्वादिनीत्या वक्ष्यमाणाया विशेषविश्रान्तेः संग्रहोऽयम्—
शेषुषीति ; शमाद्यङ्गिकां बुद्धिं दर्शयति । महनीयविषयप्रीतिर्भक्तिः । प्रीतिश्च धीविशेषः ।
 यादृश्या धिया सा साध्या परेष्टा, तादृश्या एव तत्त्वं युक्तम् ; तदुक्तं भक्तिमेवाधिकृत्य
 वेदार्थसंग्रहे—“ येन च विषयविशेषेण विशेषितं ज्ञानं सुखस्य जनकमित्यभिमतं तद्विषयं
 ज्ञानमेव सुखम् ; तदतिरेकि पदार्थान्तरं नोपलभ्यते ; तेनैव सुखित्वव्यवहारोपपत्तेश्च ”
 इति । “ स्नेहपूर्वमनुध्यानं भक्तिरित्यभिधीयते ” इति च ।

आपादचूडं शास्त्रार्थ इत्थमत्रानुवर्णितः ।

प्रसिद्धिरवधित्साया यथास्थानं भविष्यति ॥ ७३ ॥

एवं शास्त्रार्थोऽनुक्रान्तः । विशेषतश्चोभयलिङ्गपादगत्या ध्येयं शोध्यते—पूर्वद्वि-
 कसिद्धेऽपि ब्रह्मतत्त्वे पुनस्तत्प्रभावविशेषस्थापनातिशयात्पादो ह्ययमुपयुक्ततमः अनन्यो-
 पासिसिषातिशयहेतुत्वात् । अत्रत्यब्रह्मगुणविशेषाकारवादैरनन्तरपादे विद्यानानात्वोक्तेश्च ;
 तदिहाखिलेत्यादिना स्वाप्नप्रपञ्चादेरपि जन्मादिहेतुत्वेन परत्वातिशयोक्त्या संध्याद्यधि-
 करणचतुष्टयाभिप्रेतं क्षेत्रिणां स्वप्नसुषुप्त्यादेः कारणं परस्याकुण्ठितविचित्रशक्तित्वं व्यञ्जि-
 तम् । ‘ विदीप्ते श्रीनिवासे ’ इति पदाभ्यां मिथोऽनुपमर्दिन्यावृत्तिविधिरूपविशेषणव-
 गोपलक्षणात् “ न स्थानतोऽपि परस्य ” इत्युक्तपरशब्दोपादानाच्चोभयलिङ्गाधिक्रियार्थ
 उदाहृतः । चिदचिदनुप्रवेशादिसंग्रहात् लीलाशब्दसामर्थ्याच्चांशतोऽपि स्वस्य स्वयमेवा-
 ज्ञत्वापादनशङ्काप्रतिक्षेपादहिकुण्डलाधिकरणोक्तं स्मारितम् । परस्मिन्निति कारणस्यैवात्र
 परत्वोक्त्या “ परमतः ” इत्यधिकरणार्थोऽपि ख्यापितः । विनतेत्यादिना “ फलमतः ”
 इत्युक्तं दर्शितम् । शेषेणार्थसिद्धोपासिसिषासूचनमिति ।

प्रकारान्तरेणापि ध्येयमिह शोध्यते—

पूर्वं द्विलिङ्गपादस्य प्रक्रिया परिशोधिता ।

नारायणानुवाकादिनिर्णयार्थस्त्विहोच्यते ॥ ७४ ॥

अत्र ह्यखिलेत्यादिना सर्वकारणत्वं, विनतेत्यादिना मोक्षार्थसर्वविद्यावेद्यत्वं, श्रुति-
 शिरसि विदीप्त इत्यनेन सर्वोपनिषदेकप्रतिपाद्यत्वं च परस्य ब्रह्मण उक्त्वा तस्य श्रीनि-
 वासत्वं च वदतोऽयं भावः—“ कारणं तु ध्येयः ” इत्यादिषु सर्वकारणमेव मुमुक्षोर्ध्येयं
 श्रुतम् । तदेव सद्ब्रह्मादिशब्दैरुक्तम् । ते च न भिन्नविषयाः, सर्वत्र जगत्कारणस्यैकत्वोक्त्या

विकल्पसमुच्चयायोगात्, कृत्स्नवेदप्रामाण्ये निश्चिते सर्वेषामन्यतमस्य त्यागायोगाच्च ; अन्यथा विवधघटन्यायेनेतरप्रहाणायोगाच्च । अत एकविषयत्वे सिद्धे ब्रह्मेशानादिनिषेध-
युक्तभूयिष्ठाबाधितार्थसात्त्विकबहूपबृंहणानुगुणमहोपनिषत्पठितानन्यसाधारणरूढशास्पदनारा-
यणशब्दोक्तः श्रीपतिरेव सदादिशब्दार्थः । कारणविषयपरविद्योपास्यनिर्धारणं च नारायणानु-
वाकविषयलिङ्गभूयस्त्वाधिकरणसिद्धम् । सर्वेषां च कारणवाक्यानां सर्ववेदपठितपुंसूक्तै-
कार्थ्यं युक्तम् । तत्प्रतिपाद्यश्च श्रीपतिरित्युत्तरानुवाकसिद्धम् । कारणविषयहिरण्यगर्भशब्दस्य
“ अद्भ्यः संभूतो हिरण्यगर्भ इत्यष्टौ ” इति श्रुत्यैव श्रीपतिविषयत्वं दर्शितम् । एवं
पुंसूक्तशब्दार्थप्रत्यभिज्ञया श्वेताश्वतरोपनिषदादयोऽपि व्याख्याताः । अतः “ सर्वे वेदा
यत्रैकं भवन्ति ” “ वेदैश्च सर्वैरहमेव वेद्यः ” इत्यादिसिद्धमिह स्थापितम् । अत एव
पुरुषनारायणोत्तरनारायणानुवाकानामैककण्ठ्येन ‘ श्रीनिवासे ब्रह्मणि ’ इति श्रीनिवास एव
ब्रह्मशब्दार्थः ।

परपक्षनिरासश्च कृतः शास्त्रैकदेशतः ।

व्यज्यतेऽस्मिन्पदैस्तैस्तैः पद्ये शास्त्रार्थसंग्रहे ॥ ७५ ॥

व्यनत्तयस्विलशब्दोऽत्र चिदचिद्भेदसत्यताम् ।

एकस्मिन्नपि तद्यक्तिर्भागभेदव्यपेक्षया ॥ ७६ ॥

अर्थेन्द्रियगतैस्तद्बुभयानुभयाश्रितैः ।

विना दोषैरिहाध्यक्षं बाध्यमिच्छन्स्वधीहतः ॥ ७७ ॥

भेदसत्यत्वपक्षस्य भेदमिथ्यात्वपक्षतः ।

विभागो यदि मिथ्या स्याद्याहतिः सर्वतोमुखी ॥ ७८ ॥

अनन्यपरवाक्योक्तविभूतिगुणविग्रहान् ।

अबाधित्वेन नेतव्या नेति नेत्यादयः प्रमौ ॥ ७९ ॥

श्रुतिस्तु नित्यनिर्दोषा स्वतःप्रामाण्यशालिनी ।

अलौकिकेऽर्थे न क्षेप्या स्वेष्टदूराद्भुतोक्तिवत् ॥ ८० ॥

मिथोऽशानां सशेषैश्च शेषस्यैक्यं निगृह्णती ।

अखिलोक्तिरनेकान्तवादानपि विलुम्पति ॥ ८१ ॥

विश्वमेतदनेकान्तं वदतो विहतित्यजः ।

न साध्यदूष्यसिद्धान्तरागद्वेषादिसंभवः ॥ ८२ ॥

नञ्ययोगश्च सार्थोऽसौ यथाव्युत्पत्ति बोधकः ।
 अभावस्यानुपाख्यत्वं हन्ति निर्वाधबोधतः ॥ ८३ ॥
 भावान्तरमभावोऽसौ पदार्थान्तरमेव वा ।
 द्विधापि निःस्वभावत्वं तत्स्वभावे कथं भवेत् ॥ ८४ ॥
 चतुर्विधाणुमनसामाकाशादेश्च नित्यताम् ।
 अस्यत्यखिलजन्मोत्तथा नित्यमन्यतु शास्त्रतः ॥ ८५ ॥
 सज्जायेतेति कण्ठोक्तकार्यसत्त्वापलापिनः ।
 सत्तार्थधातुनिष्पन्नमुवनोत्तथा निराकृताः ॥ ८६ ॥
 सदसत्कोटिनिर्मुक्तकल्पना हि निरर्थिका ।
 सदसद्रूपपक्षोक्तविरोधस्याविशेषतः ॥ ८७ ॥
 भावाभावविकल्पे तु कोट्यन्तरमसंभवि ।
 व्यक्त्यव्यासविसृष्ट्यादि विकारेषु विवक्षताम् ॥ ८८ ॥
 जन्मव्याहरणाद्वाधः कृतः श्रुत्यादिदर्शितात् ।
 अभिव्यक्तेरनादित्वे कारकाणामनर्थता ॥ ८९ ॥
 तदागन्तुकतामिच्छन् किं नान्यत्रैवमिच्छति ।
 विसृष्टिः केचिदिष्टैव विकासोऽपि दशान्तरम् ॥ ९० ॥
 विकासतद्वतोरैक्ये व्याघातः सांख्यपक्षवत् ।
 एक एव निमित्तं चोपादानं चेति सूचनात् ॥ ९१ ॥
 योगवैशेषिकाद्युक्तं युक्त्याभासमभाषत ।
 कर्ता स्वपरसंयोगे समवायी च विश्वकृत् ॥ ९२ ॥
 न च कम्प्रेषु संयोगं नित्यं भौतेषु भावयेत् ।
 जनयन्स्वसुखादीनि दृष्टो जीवोऽपि तत्र च ॥ ९३ ॥
 कर्तृत्वसमवायित्वे काणादैरपि दुस्त्यजे ।
 बहु स्यामिति मन्तुश्च विकारः परिकल्पितः ।
 शरीरद्वारतः सृष्टेः सूचनात्प्रत्यरुध्यत ॥ ९४ ॥

१. व्यक्तिरभिव्यक्तिः, अध्यासो विक्षेपः, विसृष्टिः विसर्गः, यथा कृपादेरा-
 बुद्धितानामवयवार्था प्रसारणम् ।

क्रमाज्जन्मादि सर्वेषामेकतस्तदितीरणात् ।
 क्षणमङ्गः प्रवाहेशपक्षश्चात्र पराकृतः ॥ ९५ ॥
 स्थिरापेक्षा ह्यनुमितिः स्थिराभावं न साधयेत् ।
 न च प्रत्यक्षमक्षोभ्यप्रत्यक्षान्तरबाधतः ॥ ९६ ॥
 सर्गप्रलयवादानामान्यपर्यान्मृषार्थता ।
 अर्धलोकायतारूढैरुक्ताप्यत्र बहिष्कृता ॥ ९७ ॥
 अनुप्रवेशादि वदन्निराचके यथाश्रुति ।
 सामानाधिकरण्यस्य बाधैक्यादिप्रयुक्तताम् ॥ ९८ ॥
 विशिष्टविषयानेकसामानाधिकरण्यतः ।
 निर्भेदैकार्थतां तस्य वदन्त इह वारिताः ॥ ९९ ॥
 चार्वाकादिमतं चात्र हेत्वाद्युक्त्या निवर्तितम् ।
 निरानन्दोक्तिपक्षश्च सलीलत्वेन खण्डितः ॥ १०० ॥
 निरीश्वरजगत्सर्गः शब्दादेश्च तदुद्भवः ।
 निर्व्यापारेशपक्षश्च तत एव न्यषिध्यत ॥ १०१ ॥
 बहुश्रुत्यादिसिद्धत्वाद्वाधलेशविमुक्त्या ।
 लीलोत्तयैवैक्यपक्षेषु स्रष्टृत्वायोग उच्यते ॥ १०२ ॥
 संकल्पाध्यसनं तावन्न विकल्पं सहेदिह ।
 अचेतनतया नित्यमविधावृत्तिमात्रयोः ॥ १०३ ॥
 व्यंशसद्ब्रह्मवादे च सुषुप्तस्येशितुस्तदा ।
 अचिज्जीवसमानस्य न लीलोद्यमसंभवः ॥ १०४ ॥
 नित्यसर्वज्ञताश्रुत्या सुषुप्तिश्चास्य बाधिता ।
 कालाधीनप्रबोधादेरनैश्वर्यं च दुस्त्यजम् ॥ १०५ ॥
 सुषुप्तिश्च प्रबोधश्च प्राक्संकल्पादिति त्वसत् ।
 अनन्तानुभवानन्दजिहासानुपपत्तितः ॥ १०६ ॥

नाचित्संकल्पयेन्नापि जीवोऽसिद्धेन्द्रियादिकः ।

ईश्वरः शान्तनिद्रोऽपि कुर्यान्नानर्थमात्मनः ॥ १०७ ॥

नित्यप्रबुद्ध ईशांशोऽप्यतो नेदृग्विहारवान् ।

भोक्तृणां स्वात्मतादात्म्यं न वेत्ति न हि सर्ववित् ॥ १०८ ॥

विनतादिपदैरत्र जीवानामितरेतरम् ।

ईशित्रा च स्वरूपैक्यं तत्तन्मानैः परास्यते ॥ १०९ ॥

असर्वज्ञोऽहमित्यात्मा येनाध्यक्षेण गृह्यते ।

सर्वज्ञैक्यमतिस्तस्य न तच्छक्त्यापि संभवेत् ॥ ११० ॥

नानात्मानो व्यवस्थात इत्यन्यैरपि सूत्रितम् ।

विरुद्धधर्मसंसर्गं व्यनक्ति विविधोक्तिः ॥ १११ ॥

वर्णधैर्नन्तृवैविध्यादलेपकमतं हतम् ।

यावज्जीवं मुमुक्षोश्च तद्धर्मो निश्चलीकृतः ॥ ११२ ॥

अत्याश्रमिभ्य इत्येतत्प्रशस्ताश्रमयोगतः ।

अलेपश्च श्रुतः पापैः प्रमादात्तैरिति स्थितिः ॥ ११३ ॥

तदुपर्यादिसूत्रोक्ता सर्वदेवैकसेव्यता ।

व्यञ्जिता विविधोक्त्यैव तत्तत्पारम्यनुत्तये ॥ ११४ ॥

त्रातशब्देन जीवानामानन्त्यमपि सूचयन् ।

इतः प्राक्सर्वमुक्तिः स्यादिति चोद्यमवारयत् ॥ ११५ ॥

आत्मानन्त्यादमुक्तानां मुक्तानामप्यनन्तता ।

आनन्त्यतारतम्येन सद्व्यादिनयाद्भवेत् ॥ ११६ ॥

एको जीव इतः पूर्वमुक्तो हेत्वनागमात् ।

इति पश्यन्ननेकेषु तथात्वं किं न पश्यति ॥ ११७ ॥

मुक्तेर्नतिभवत्वोक्त्या नित्यमुक्तिर्निराकृता ।

स्वरूपस्य न मुक्तित्वं सिद्धसाध्यविरोधतः ॥ ११८ ॥

क्रियातच्छतधर्माः स्वर्गादीति परोदितम् ।
 नन्तरक्षणदीक्षोक्त्या निरस्तं निगमाप्तया ॥ ११९ ॥
 विध्यपेक्षे तु वैधार्थद्वारे श्रुत्यैव दर्शिते ।
 श्रुतहानादिरन्याय्यो रात्रिसत्रादिनीतितः ॥ १२० ॥
 नतिरक्षादिजीवेशव्यापारप्रतिपादनात् ।
 साक्षिमात्रत्वमनयोस्तत्तदुक्तमपास्यत ॥ १२१ ॥
 वेदानित्यत्ववादश्च वेदोज्झितपथस्तथा ।
 अनुमेषेशपक्षश्च श्रुत्याद्युक्त्या निवारितः ॥ १२२ ॥
 ईशितुः सगुणत्वेन भङ्गुरत्वादि साधयन् ।
 धर्मिग्राहकवेदान्तविदीप्तिध्वस्तदृष्टिकः ॥ १२३ ॥
 अवेद्यत्वमवाच्यत्वमपि प्रोक्तं कुहृष्टिभिः ।
 निगमान्तविदीप्तत्वनिर्देशेन निवर्तितम् ॥ १२४ ॥
 उपासनाद्यनर्हं यत्तद्ब्रह्म श्रुतमित्युशन् ।
 परस्य विद्युपास्यादिविषयत्वोक्तितो हतः ॥ १२५ ॥

१. अत्र विनतविविधभूतवातरक्षैकदीक्षे इति पदेन “वेदवेद्ये परे पुंसि” इत्याद्युक्तरीत्या वेदान्तरङ्गोपबृंहणभूतश्रीमद्रामायणादिप्रातरक्षकत्वदीक्षोक्त्या कर्मोपासनादिरूपश्चेतनव्यापार एव स्वरूपतो वा शक्तितो वा अपूर्वादिद्वारा वा भोगापवर्गादिफलकारणमिति मीमांसकादिमतं निरस्तम् । अनन्तरश्लोके तु “फलमतः” इत्यधिकरणे “पूर्वं तु बादरायणो हेतुव्यपदेशात्” इति सूत्रोक्ता अचेतनव्यापारस्य फलकारणत्वाभावोपपत्तिः ब्रह्मण एव फलकारणत्वोपपत्तिश्च दर्शिता । श्लोकार्थस्तु—विधिः कर्मोपासनादिप्रेरणा, वैधार्थः कर्मोपासनतत्फलादिः, विध्यपेक्षितं वैधार्थद्वारं नाम प्रेरणाया अवश्यापेक्षितं कर्मोपासनादेस्तत्फलस्य च परस्परसंबन्धघटकम् । न हि फलसंबन्धेन विना कर्मादिषु चेतनाः प्रेरयितुं शक्यन्ते । तथा च तादृशे द्वारे स्वार्थे प्रामाण्यमुपगतया श्रुत्यैव रात्रिसत्रन्यायेन देवतारूपत्वेन दर्शिते सति तादृशश्रुतार्थहानिरन्याय्य इति । “वायव्यं श्वेतमालमेत भूतिकामो.....स एवैनं भूर्ति गमयति” इत्यादिश्रुतिर्हि देवताया एव फलकारणत्वं कर्मणां देवताराधनत्वं च प्रत्यक्षं प्रतिपादयति । अतस्तद्धानमन्याय्यमित्यर्थः ।

न विभ्वस्तीति वदतां तत्तन्मानैः प्रणुत्तये ।
 बृहत्त्वमपरिच्छेद्यं ब्रह्मशब्देन दर्शितम् ॥ १२६ ॥
 भागभेदाद्ययोगेन विभुतत्त्वस्य निहवे ।
 अणुष्वपि स दुर्वारः सर्वासत्त्वे स्ववाग्घतिः ॥ १२७ ॥
 व्यतिरेकग्रहायोगाद्विभु कारणमुज्झतः ।
 अबाध्यश्रुतिसिद्धयैव तत्सिद्धिं समदर्शयत् ॥ १२८ ॥
 कारणत्वादिधर्माणां प्रतियोगिमतामपि ।
 अकाल्पनिकतां प्राह तथा तन्मानबोधनात् ॥ १२९ ॥
 स्वेष्टस्वपरनिर्वाहिन्यायात्संबन्ध आश्रितः ।
 नानवस्थितये नातिप्रसक्त्यै चेति भाव्यताम् ॥ १३० ॥
 श्रीनिवासपदेनात्र निर्विशङ्कार्थवाचिना ।
 त्रिमूर्तिसाम्यतादात्म्यव्यक्त्यन्तरजुषः क्षताः ॥ १३१ ॥
 अन्योक्तिः परविद्यासु निरुक्त्यादेः पराश्रया ।
 तल्लिङ्गानन्यथासिद्धौ तद्विशिष्टावलम्बिनी ॥ १३२ ॥
 बाह्यैः कुदृष्टिभिश्चोक्तास्त्रिमूर्त्युत्तीर्णकलृप्तयः ।
 ब्रह्मणः श्रीनिवासस्य परत्वोक्त्या पराहताः ॥ १३३ ॥
 आप्नोति परमित्येतत्सूचयन् परशब्दतः ।
 स्वात्मप्राप्त्यादिमात्रस्य निराचक्रेऽपवर्गताम् ॥ १३४ ॥
 परानुभूतेर्नाभावो न च ह्यासो निरंहसः ।
 अनिशेषितकर्मा तु मुक्त इत्युपचर्यताम् ॥ १३५ ॥
 परत्वमनवच्छिन्नं मुक्तादिभ्योऽपि हि श्रुतम् ।
 ततः सर्वगुणात्यन्तसाम्यवादोऽप्यपोदितः ॥ १३६ ॥
 एकीभावश्रुतिश्चात्र प्रकारैक्यविवक्षया ।
 शुद्धाशुद्धाम्बुयोगे हि तादृक्त्वं श्रुतिदर्शितम् ॥ १३७ ॥
 त्रय्यन्तदीप्ततामुत्त्वा भक्तेराशासनात्पुनः ।
 शब्दतोऽध्यक्षसंवित्तेरसंभव उदाहृतः ॥ १३८ ॥

आत्मनोऽनहमर्थत्वं वदतामपनुत्तये ।
 ममेतीरितमात्मानमहमर्थं न्यदर्शयत् ॥ १३९ ॥
 शेमुष्यादिपदाभ्यां तु कर्मधीतद्विकल्पयोः ।
 वाक्यार्थैक्यमतेश्चात्रानुपायत्वं प्रदर्शितम् ॥ १४० ॥
 बोद्धृबुद्धिभिदामत्र ममकारेण दर्शयन् ।
 विषयग्राहिणी बुद्धिरात्मेति मतमच्छिनत् ॥ १४१ ॥
 मम स्वरूपमितिवद्वेदोक्तिरुपचारतः ।
 इत्यसद् बाधविरहादन्यथातिप्रसङ्गतः ॥ १४२ ॥
 बाधः स्वारसिको नास्ति संविदां बोद्धृबोध्ययोः ।
 कुतर्कैर्यदि शेमुष्या प्रतिबन्दीमसूचयत् ॥ १४३ ॥
 विषयेणाश्रयेणापि स्वधर्मेणापि शेमुषीम् ।
 विशिषंस्तन्निराकर्तृन्निरास्थदिति मन्महे ॥ १४४ ॥
 एवं तु जीवपरयोः स्वरूपैक्याभिमानिनाम् ।
 अत्र शारीरकारम्भस्त्रयाणामुपरुध्यते ॥ १४५ ॥
 मिथ्याभूतस्य बन्धस्य तत्त्वबुद्ध्यैव बाधनात् ।
 तत्प्रधानमिदं शास्त्रमारभ्यमिति दुर्भणम् ॥ १४६ ॥
 प्रमितस्यास्य सत्यस्य परभक्त्या विनाशनम् ।
 प्रतिपादयतानेन परारम्भो निवारितः ॥ १४७ ॥
 न जिज्ञासेत धीरत्र ज्ञातृत्वादिप्रहाणतः ।
 ज्ञातृभूतोऽहमर्थश्चेन्नारमेत स्वनाशनम् ॥ १४८ ॥
 स्वदुःखशान्तये कश्चित्स्वनाशं मूढ इच्छति ।
 न तथात्र गतक्लेशस्वात्मस्थितिसमर्थनात् ॥ १४९ ॥
 इत्थं ब्रह्मप्रतिच्छन्दजीवपक्षेऽपि दूषणम् ।
 ईश्वरोऽपि न जिज्ञासुः सार्वज्ञ्याध्याससंमतेः ॥ १५० ॥
 भावाभावात्मकाशेषविशेषोज्झितवर्ष्मणः ।
 जिज्ञासाकर्मताप्यत्र विशिष्टोक्त्यैव बाधिता ॥ १५१ ॥

विषयत्वप्रहाणाच्च जिज्ञास्यत्वं विहन्यते ।
 न ह्यत्रोपहिते चिन्ता न च सा भ्रान्तिशान्तिरून् ॥ १५२ ॥
 अवेद्ये हि न जिज्ञासा सा चेत्कथमवेद्यता ।
 न च कोटिद्वयोन्मुक्तं किञ्चित्स्याद्वाह्यतत्त्वतः ॥ १५३ ॥
 ज्ञेयत्वे चात्मता न स्याद्दृष्टादिवदिति त्वसत् ।
 सह दृष्टेर्द्वयोर्वहेर्वस्तुत्वोष्णत्वयोरिव ॥ १५४ ॥
 कर्मकर्तृविरोधश्च स्वदृष्टौ भङ्गगुम्भितः ।
 न हि दृष्टे विरुद्धत्वं न दृष्टिः शक्यनिहवा ॥ १५५ ॥
 अवेद्यमिति वेद्यत्वे वेद्यत्वं स्वीकृतं भवेत् ।
 अवेद्यमित्यवेद्यत्वे वेद्यत्वमनपोदितम् ॥ १५६ ॥
 अवाच्यमित्यवाच्यत्वे वाच्यत्वेऽपि च वस्तुनः ।
 वाच्यतैव भवेत्तस्य वाच्यावाच्यवचोऽन्वयात् ॥ १५७ ॥
 प्रोवाचावचनेत्याद्या उक्तयश्च परात्मनः ।
 अपरिच्छेद्यतार्थाः स्युर्न चेत्स्वोक्त्यादिभिः क्षतिः ॥ १५८ ॥
 ज्ञानत्वाज्ज्ञेयता नास्ति ज्ञातृताप्यात्मनस्त्विति ।
 दृष्टश्रुतिविनिर्धूतं ज्ञानत्वं तु स्वभासनात् ॥ १५९ ॥
 किञ्च श्रुतिशिरस्येव विदीप्तिं वदता विभोः ।
 परेषां व्यज्यतेऽर्थेषु त्रय्यन्तनिरपेक्षता ॥ १६० ॥
 स्वप्रकाशा मतिर्धात्वाद्द्रश्यत्वाद्विमतं मृषा ।
 इत्याद्यैरेव सिद्धेऽर्थे कृते त्रय्यन्तचिन्तया ॥ १६१ ॥
 सगुणोपासनादीनां सिद्धयै तच्चिन्तनं यदि ।
 तच्चेदद्वैतधीसिद्धयै तद्वृथा तद्विरोधतः ॥ १६२ ॥
 फलान्तरार्थं तच्चिन्ता यदीष्येत तथा सति ।
 मोक्षप्रधानशास्त्रत्वं गतं शारीरकस्य ते ॥ १६३ ॥
 श्रुतिवाक्यप्रसूता धीर्बाधिका नानुमानिकी ।
 इति वक्तुं न ते शक्यमदृष्टस्यानपेक्षणात् ॥ १६४ ॥

अनुमानाच्च वाक्याच्च रज्जुसर्पादिविभ्रमे ।
 अविशेषेण बाधो हि दृष्टस्तद्वदिहास्तु ते ॥ १६५ ॥
 प्रत्यक्षं शब्दजन्यं च दुःसाधं निष्फलं च ते ।
 परोक्षादपि शब्दार्थात् कचिद् बाधस्य संमतेः ॥ १६६ ॥
 न चानुमानाशक्तस्य वाक्यमित्यपि युज्यते ।
 सर्वमानान्तरानर्हे शास्त्रमानत्वसाधनात् ॥ १६७ ॥
 अनेकनियमोपेतवाक्यचिन्ताविधेर्वरम् ।
 लोकदृष्टधनुसारेण श्रुतादेश्च क्षमानुमा ॥ १६८ ॥
 ज्ञातेदृशानुमानानां भ्रान्तिर्न अश्यतीति चेत् ।
 ज्ञाततादृशवाक्यानां समं तत्संभ्रमादृते ॥ १६९ ॥
 द्वैताद्वैतमतेऽप्येवमारम्भोऽनुपपत्तिमान् ।
 न हि सर्वविदश्चिन्त्यं जीवस्य न तदैक्यतः ॥ १७० ॥
 उपाधितः स्वतो वात्र भेदे सत्यपि किं भवेत् ।
 रामादिभेदाद्वैषम्यं सर्वज्ञैक्यसमत्वतः ॥ १७१ ॥
 सर्वेषु चावतारेषु नित्यं सर्वार्थवेदिनः ।
 सुषुप्तिभ्रमदुःखाद्यं प्राहुः शैलूषनीतितः ॥ १७२ ॥
 इच्छया संसृतिश्चापि न शक्यमिति भाषितुम् ।
 परेच्छा तव जीवेच्छा तन्मूलश्च भवो यतः ॥ १७३ ॥
 ज्ञातस्वजीवतादात्म्यः शक्तश्चेत्प्रसहेद्भवम् ।
 अशक्तो यदि मोक्षार्थं जिज्ञासेत कथं परम् ॥ १७४ ॥
 अतो जीवेशयोर्भेदमभेदस्पर्शवर्जितम् ।
 बभाषे नन्तुनन्तव्यरक्ष्यरक्षकतादिभिः ॥ १७५ ॥
 इत्थं निवारितो भेदाभेदवादविधायिनोः ।
 द्वयोरपि च शास्त्रस्य प्रारम्भः प्रातिकूल्यतः ॥ १७६ ॥
 स्वमते तु स्वरक्षार्थविशिष्टविषयोत्थितेः ।
 निःशेषमिह निर्धूताः शास्त्रानारम्भहेतवः ॥ १७७ ॥

ज्ञातमज्ञातमपि वा न जिज्ञास्यमिति त्वमत् ।

विदिताविदिताकारभेदेनैवापवर्णनात् ॥ १७८ ॥

सिद्धं धर्मिणमुद्दिश्य साध्यधर्मविधानतः ।

इत्थमेवानुमानेऽपि वादिनोऽप्यनुमेनिरे ॥ १७९ ॥

व्युत्पत्तिद्वारसिद्धेऽपि तद्विशेषेऽपि शास्त्रतः ।

अलौकिकेऽर्थे समभिव्याहारात्सा हि संमता ॥ १८० ॥

नेदं शास्त्रं निर्विषयम्, “ श्रोतव्यो मन्तव्यः ” इति श्रुत्यनूदितविषयोक्तेः । नाप्यसौ भ्रान्त्या मानान्तरेण वा सिद्धः, निर्वाधि श्रुतिशिरस्येव विदीप्तत्वात् । न च निरूपितः, पूर्वकाण्डयोरान्यपर्यात् ; शास्त्रान्तरे तु प्रसङ्गाभावाद्विरुद्धोक्तेश्च । न च ध्वाङ्क्षदन्तसंख्यावदनिरूप्यः, स्वगृहविनिक्षिप्तबृहन्निधिसाम्यात् तदधीनबृंहणत्वरूपरक्षो-
क्तेश्च । न च मुक्तिः सिद्धा, प्रत्यक्षादिविरोधात् । नाप्यन्येन साध्या, देहादिसृष्ट्या बन्धकस्यैव पुरुषस्य स्वनन्तमुक्तिहेतुत्वात् । नाप्यन्येन निरोध्या, एतस्य स्वायत्ताखिल-
सत्ताकतया निःसामान्यधिकत्वात् । न ततोऽपि सा दुष्प्रापा, तस्य तदेकदीक्षितत्वात् । न स्वर्गादिवत्पुनरावृत्त्यादिभिर्दुरन्ता, निग्रहादेर्निःशेषनिवृत्तत्वात् । न च समव्यत्यय-
फला, सुखोपायेन निरवधिकसुखलब्धेः । नाप्यत्राधिकार्यभावः, यथाश्रुति ‘ विनत-
विविधभूत ’ इति सामान्यतः ‘ मम ’ इति विशेषतश्च व्यञ्जनादिति ।

प्रतितन्त्रविहीनत्वादनारभ्यत्वमित्यपि ।

असाधारणरूपेण भाषणेन निराकृतम् ॥ १८१ ॥

श्रूयते हि सर्वशरीरत्वं सर्वान्तर्यामित्वमित्याद्यर्थजातमत्रैव । अथवा,

सर्वानिष्टमिहानुक्तं तावतापि किमागतम् ।

तस्मात्प्रामाणिकं चिन्त्यं परेष्टमथवान्यथा ॥ १८२ ॥

आभिमानिकमानैश्च सिद्धान्ताः स्थापिताः परैः ।

साधारण्यं क्व वा न स्याद्वैपुल्याद्देशकालयोः ॥ १८३ ॥

प्रतिपदमिह युक्तिं भाष्यकाराशयस्थां

कथयितुमुत मन्तुं कः प्रमुस्तां प्रभूताम् ।

तदपि कतिचिदसदृशितं किंचिदेत-

च्छुतफलमवयन्तः स्वादयिष्यन्ति सन्तः ॥ १८४ ॥

अत्रैवं परगुरुस्तुत्यादिविशिष्टमङ्गलान्तर्णीतपरमविषयाद्युक्त्यास्य शास्त्रस्यानारभ्य-
त्वमप्यपास्तम् ।

श्रीमते रामानुजाय नमः ।

श्रीरङ्गरामानुजमुनिविरचिता श्रीभाष्यव्याख्या

मूलभावप्रकाशिका ।

येनोपनिषदां भाष्यं रामानुजमतानुगम् ।

रम्यं कृतं प्रपद्ये तं रङ्गरामानुजं मुनिम् ॥

अतसीगुच्छसच्छायमञ्चितोरःस्थलं श्रिया ।

अञ्जनाचलशृङ्गारमञ्जलिर्मम गाहताम् ॥

इह खलु भगवान् भाष्यकारः कुमतिकलुषितं शारीरकशास्त्रं लोकानुजिघृक्षया
पूर्वाचार्यमतानुसारेण व्याचिख्यासुः भाष्यनिर्माणौपयिकशारीरकार्थतत्त्वज्ञानस्य

“ यस्य देवे परा भक्तिर्यथा देवे तथा गुरौ ।

तस्यैते कथिता ह्यर्थाः प्रकाशन्ते महात्मनः ॥ ”

“ भक्त्या त्वनन्यया शक्य अहमेवंविधोऽर्जुन ।

ज्ञातुं द्रष्टुं च तत्त्वेन प्रवेष्टुं च परंतप ॥ ”

इत्यादिप्रमाणैः भगवद्भक्तिसाध्यत्वं मन्यमानः प्रारिप्सितस्य ग्रन्थस्याविघ्नपरि-
समाप्तिप्रचयगमनाय शिष्टाचारप्राप्तं भगवद्भक्त्याशीरूपं मङ्गलमाचरति—अखिलेत्यादि-
ना । “ नारायण परं ब्रह्म ” “ नारायणः परं ब्रह्म ” इति तैत्तिरीयमहोपनिषदोः
प्रसिद्ध्या विशेषवाचिनारायणशब्दमन्तरेणैव परब्रह्मशब्दस्य नारायणादिशब्दतुल्यतया
विशेषनिर्देशकत्वसंभवमभिप्रेत्य परस्मिन् ब्रह्मणीति विशेष्यं निर्दिष्टवानिति द्रष्टव्यम् ।

“ लक्ष्म्या सह हृषीकेशो देव्या कारुण्यरूपया ।

रक्षकः सर्वसिद्धान्ते वेदान्तेषु च गीयते ॥ ”

इत्यादिप्रमाणवशात् लक्ष्मीविशिष्टस्यैव भजनीयत्वमभिप्रेत्याह—श्रीनिवास इति ।

“ एतावतालं ननु सूत्रितेन गुणैरसाम्यानतिशायनस्य ।

हित्वेतरान्प्रार्थयतो विभूतिर्यस्याङ्घ्रिरेणुं जुषतेऽनभीप्सोः ॥ ”

इति भागवतोक्तरीत्या लक्ष्मीवल्लभातिरिक्ते निरतिशयब्रह्मत्वासिद्धिरपि श्रीनिवास इत्यनेन सूचिता भवति । विभूतिः लक्ष्मीरित्यर्थः । “ बृहति बृंहयति, तस्मादुच्यते परं ब्रह्म ” “ बृहत्त्वाद्बृंहणत्वाच्च तद्ब्रह्मेत्यभिधीयते ” इति श्रुतिस्मृतिसिद्धे बृहत्त्वबृंहणत्वरूपब्रह्मशब्दप्रवृत्तिनिमित्ते आद्याभ्यां विशेषणाभ्यां क्रमेण दर्शयति । अखिलानां भुवनानां जन्मस्थेमभङ्गादिलीला यस्य तत् तथोक्तम् । “ जगदुत्पत्तिस्थितिसंहारान्तःप्रवेशनियमनादिलीलम् ” इत्युत्तरत्र वक्ष्यमाणत्वात् आदिपदेन अन्तःप्रवेशनियमनादि गृह्यते । “ लोकवत्तु लीलकैवल्यम् ” इति सूत्रे जन्मस्थित्यादेः लीलैव प्रयोजनमिति वक्ष्यमाणत्वात् लीलाशब्दः तत्साधनलक्षकः । यद्वा “ लोकवत्तु ” इति सूत्रोक्तरीत्या लीलाप्रयोजकस्यापि जन्मस्थित्यादेः परिपूर्णानन्यप्रेर्यस्वच्छन्दचेष्टारूपतया लीलात्वस्यापि संभवान्नानुपपत्तिः । “ सप्तमीविशेषणे बहुव्रीहौ ” इति सूत्रे व्यधिकरणबहुव्रीहिसाधुत्वस्यापि ज्ञापितत्वात् भङ्गादिना लीला यस्येति विग्रहः । अनेन विशेषणेन जगत्कारणत्वलक्षणः प्रथमाध्यायार्थः सूचितो भवति । अवाससमस्तकामस्य जगत्सर्गाधनुपपत्तिं परिहरता लीलाशब्देनाविरोधलक्षणद्वितीयाध्यायार्थः सूचितो भवति । जगज्जन्मादिहेतुत्वाक्षिप्तसार्वज्ञ्याद्यनन्तकल्याणगुणाश्रयतया स्वरूपतो गुणतश्च बृहत्त्वमपि सूचितम् । विनतानां प्रपन्नानां देवमनुष्यादिभेदेन विविधानां भूतानां प्राणिनां व्रातस्य समूहस्य बन्धनिवृत्तिपूर्वकनिरतिशयानन्दाविर्भावरूपरक्षायाम् एका असंभवद्वैकल्यतया मुख्या दीक्षा संकल्पो यस्य तत्तथोक्तम् । व्रातपदेन विनतानामानन्त्यं सूच्यते । अनेन शरणागतज्ञानविकासहेतुतया वर्धकत्वलक्षणं बृंहणत्वमुक्तं भवति । “ बृह बृहि वृद्धौ ” इति धातुः । अत्र विनतरक्षापदाभ्यां तृतीयचतुर्थाध्यायार्थौ साधनफलरूपौ सूचितौ भवतः । ननु “ एको ह वै नारायण आसीत् ” “ तमेवं विद्वानमृत इह भवति ” इत्यादि प्रमाणवत् “ न सन्न चासच्छिव एव केवलः ” “ ज्ञात्वा शिवं शान्तिमत्यन्तमेति ” इत्यादिप्रमाणानां देवतान्तरविषयेऽपि सत्त्वेन बृहत्त्वबृंहणत्वयोः कथं नारायणनिष्ठत्वनिश्चय इत्यत्राह—श्रुतिशिरसि विदीप्ते इति । अयं भावः—“ सर्वाणि ह वा इमानि भूतान्याकाशादेव समुत्पद्यन्ते, सर्वाणि ह वा इमानि भूतानि प्राणमेवाभिसंविशन्ति ” इत्यादिना आकाशादेः जगत्कारणत्वस्य श्रुतत्वेऽपि

“ एतस्माज्जायते प्राणो मनः सर्वेन्द्रियाणि च ।

खं वायुर्ज्योतिरापः पृथिवी विश्वस्य धारिणी ॥ ”

इति सृज्यत्वश्रवणात् यथाकाशादेन जगत्कारणत्वं तथा “ ललाटात् त्र्यक्षः शूल-
पाणिः पुरुषोऽजायत ” “ नारायणाद्रुद्रो जायते ” इत्यादिभिर्देवतान्तराणामपि सृज्यत्व-
श्रवणान्न जगत्कारणत्वम् । न च “ सर्वमिदं प्रयुक्तं ब्रह्मविष्णुरुद्रेन्द्रास्ते सर्वे संप्रसूयन्ते ”
इति विष्णोरप्युत्पत्तिः श्रूयत इति वाच्यम् ; तस्य “ अजायमानो बहुधा विजायते ” इति
श्रुत्या कर्माधीनजनिरहितस्येच्छाधीनशरीरपरिग्रहरूपत्वात् । न च तस्याः श्रुतेर्देवतान्त-
रविषयत्वं शक्यशङ्कम् ; “ ह्रीश्च ते लक्ष्मीश्च पत्न्यौ ” इति तत्प्रकरणपाठेन “ अद्भ्यः
संभूतः ” इत्युत्तरानुवाकस्य लक्ष्मीपतिव्यतिरिक्तविषयत्वशङ्कानवकाशात् । अतः
सर्वैरपि कारणवाचकैर्वेदान्तवाक्यैः स एव प्रतिपाद्यत इति । एतत्सर्वं ‘ श्रीनिवासे ’ इति
विशेषणनाभिप्रेतम् । अत्र ‘ श्रुतिशिरसि विदीप्ते ’ इत्यनेन पूर्वभागेऽप्यग्नीन्द्रादिरूप-
तया प्रतिपाद्यत्वेन दीप्तत्वमस्तीति व्यज्यते । अत एव

“ सर्वे वेदा यत्पदमामनन्ति तपांसि सर्वाणि च यद्वदन्ति

यदिच्छन्तो ब्रह्मचर्यं चरन्ति तत्ते पदं संग्रहेण ब्रवीमि ॥ ”

इति सर्ववेदप्रतिपाद्यतया तपःप्रधानत्वेन तपःशब्दितवेदान्तवेद्यतया च प्रतिपाद्यमानं पदं
“ सोऽध्वनः पारमामोति तद्विष्णोः परमं पदम् ” इत्युपसंहारेण भगवतो दिव्यात्मस्वरूपमिति
प्रतिपादितम् । प्रमाणतन्त्रज्ञानापेक्षया पुरुषतन्त्रं भक्त्युपासनादिशब्दवाच्यमन्यदिति परमत-
निरासाय ‘ शेषुषी भक्तिरूपा ’ इत्युक्तम् । “ मनो ब्रह्मेत्युपासीत ” इत्युपासिनोपक्रम्य “ भाति
च तपति च कीर्त्या यशसा ब्रह्मवर्चसेन य एवं वेद ” इति विदिनोपसंहारात् न विदि-
धात्वर्थज्ञानात् भिन्नमुपासनमित्यभिप्रायः । यद्वा मदीया शेषुषी सर्वा भक्तिरूपा
भवत्विति शेषुष्यां भक्तिरूपत्वमेव प्रार्थ्यत इति द्रष्टव्यम् ।

श्रीभाष्यम्

पाराशर्यवचःसुधामुपनिषद्बुद्धाब्धिमध्योद्धृतां

संसाराग्निविदीपनव्यपगतप्राणात्मसंजीवनोम् ।

पूर्वाचार्यसुरक्षितां बहुमतिव्याघातदूरस्थिता-

मानितां तु निजाक्षरैः सुमनसो भौमाः पिबन्त्वन्वहम् ॥

श्रुतप्रकाशिका

श्रुतेरेवोपायोपेयावगतौ सत्यां किं भवतो वक्तव्यमित्यत्राह—पाराशर्येति । प्रथम-
श्लोके स्वप्रबन्धस्य ^१परमप्रयोजनतया सिद्धरूपः परमविषयो दर्शितः ; साध्यरूपं प्रयोजनं च
रक्षापदेनातिसंक्षिप्तम् । अथ द्वितीयेन श्लोकेन स्वप्रबन्धस्यावान्तरविषयः, परंपरया
ब्रह्मविषयत्वं, स्वप्रबन्धं प्रति सम्यग्ज्ञानस्याव्यवहितावान्तरप्रयोजनत्वं, परंपरया मुक्तेः
परमप्रयोजनत्वं, स्वव्याख्येयस्य प्रमाणमूलताकथनेन व्याख्येयान्तराणामप्रमाणमूलता, स्व-
व्याख्येयविषयभाष्यान्तरव्यावृत्त्यर्थं स्वोक्तार्थस्य सांप्रदायिकत्वमित्यादि श्रौतमुच्यते ;
स्तुत्यात्मकगुरूपासनरूपमङ्गलाचारश्चार्थतः क्रियते । “ जायमानं हि पुरुषं यं पश्येन्मधु-
सूदनः ” “ तद्विद्धि प्रणिपातेन ” “ ददामि बुद्धियोगं तम् ” इत्यादिभिराचार्योपसत्तेरपि
भगवत्कटाक्षहेतुकत्वावगमात् परदेवतोपासनानन्तरभावित्वं गुरूपासनस्य युक्तम् ; तथा च
श्रुतिः—“ यस्य देवे परा भक्तिर्यथा देवे तथा गुरौ ” इति । पूर्वैरपि तथाचरितम् ;
यथा भगवता वैशम्पायनेन—“ नमस्कृत्य हृषीकेशम् ” “ नमो भगवते तस्मै व्यासाय ”
इति ; तथा च द्रमिडाचार्यैः—“ नमः प्रवरगुणैकास्वदाय स्थिरत्रसकुलबीजकुम्भभूताय
भुवनकोशस्य गोप्त्रे ब्रह्मणे, ^२नमो जैमिनये वेदरहस्यसंपुटनिगूढविष्फारयित्रे न्यायप्रज्वलित-
चेतसे नमोऽस्त्वाचार्येभ्यः ” इति । पाश्चात्यैश्च—“ विशुद्धज्ञानदेहाय ” “ अभिवन्द्य
गुरूनादौ ” इति “ प्रणम्य हेतुमीश्वरं मुनिं कणादमन्वतः ” इति च । पाराशर्यशब्देन
जन्मोत्कर्षः, “ स होवाच व्यासः पाराशर्यः ” इति श्रुतिप्रसिद्धिः, तस्यैव वादरायणसंज्ञत्वं
च विवक्षितम् ^३ । यथोक्तं महर्षिणैव—

१. ‘परस्मिन्’ इत्यनेन “ परमतः सेतून्मान ” इत्यधिकरणार्थसूचनादिति भावः ।

२. यस्य पुरुषस्य देवे आचार्योपकारकतया परदेवतारूपे परा भक्तिः स्यात् आचार्योपकारकत्वलक्षणगौरवातिशयानुगुण्येन प्रथममुक्तटा स्यात्, तदनन्तरं देवे यथा भक्तिरुपकार्यवस्तुगौरवानुगुण्येनाभूत् तथा गुरावपि ईश्वरोपकारकत्वलक्षणगौरवानुगुण्येन परा भक्तिः स्यात् तस्यैते कथिता ह्यर्थाः प्रकाशन्ते महात्मन इति योजना निर्देशकमानुसारिणी विवक्षिता ।

३. शास्त्रैक्यविवक्षया जैमिनेरपि पूर्वाचार्यत्वम् ।

४. “ नपुंसकमतपुंसकेनैकच्चास्थान्यतरस्याम् ” इत्येकशेषैकवन्नावौ ।

“ द्वीपे बदरिकामिश्रे बादरायणमच्युतम् ^१ ।

पराशरास्त्यवती पुत्रं लेभे परंतपम् ^२ ॥ ” इति ।

यद्यपि ^३ ऋष्यन्तरेऽपि बादरायणशब्दप्रयोगः, तथापि सूत्रकृद्विषयो बादरायणशब्दः शाराश्रयगोचर एव । तथा च स्कान्दे व्यक्तमुक्तम्—

“ नारायणाद्विनिष्पन्नं ज्ञानं कृतयुगे स्थितम् ।

किञ्चित्दन्यथा जातं त्रेतायां द्वापरे खिलम् ॥

गौतमस्य ऋषेः शापाज्ज्ञाने त्वज्ञानतां गते ।

संकीर्णबुद्ध्यो देवा ब्रह्मरुद्रपुरःसराः ॥

शरण्यं शरणं जम्बुनारायणमनामयम् ^४ ।

तैर्विज्ञापितकार्यस्तु भगवान्पुरुषोत्तमः ।

अवतीर्णो महायोगी सत्यवत्यां पराशरात् ।

उत्सन्नान् भगवान् वेदानुज्जहार हरिः स्वयम् ॥

^५ चतुर्धा व्यभजतांश्च चतुर्विंशतिधा पुनः ।

१. अच्युतस्य शक्त्यावेशावतारभूतमित्यर्थः ।

२. पराशरादवतीर्णत्वात् स्वयमपि परान् बाह्यकुट्टिनीन् प्रमाणतर्कशरैराश्रु-
णातीत्यभिप्रायेण परंतपमित्यक्तम् ।

३. भद्रणमद्रणबादरायणेति प्रवरखण्डे पूर्वमीमांसासूत्रेषु चान्यत्र बादरायण-
शब्दप्रयोग इति भावः । शारीरकसूत्रेषु बादरायणशब्दप्रयोगस्तु पतञ्जलेः “ गोन-
दीयस्त्वाह ” इति महाभाष्ये स्वस्यैव प्रयोगवत् “ वाल्मीकिर्भगवानृषिः ” “ नान्यं
वरं नचिकेता वृणीते ” इत्यादिवच्च वक्तुरेवात्मन आसत्तमत्वद्योतनाय परोक्षरूपेण
व्यवहार इति भावः ।

४. देवतान्तरवैलक्षण्यमभिप्रेतम् ।

५. चतुर्धा ऋष्यजुःसामथर्वरूपेण ; चतुर्विंशतिधा ऋक्शाखाविभागेन ; शत-
धा चैकधा यजुःशाखाविभागेन ; सहस्रधा सामशाखाविभागेन ; द्वादशधा अथर्व-
शाखाविभागेनेति भावः । अल्पाक्षरमित्यादि—यावद्भिः पदैरक्षरैर्वा विना विवक्षि-
तार्थलाभो न संभवति तावदधिकाक्षरपदादिरहितत्वमल्पाक्षरत्वम् । प्रमाणोप-

शतधा चैकधा चैव तथैव च सहस्रधा ॥
 कृष्णो द्वादशधा चैव पुनस्तत्सार्थवित्तये ।
 चकार ब्रह्मसूत्राणि येषां सूत्रत्वमञ्जसा ॥
 अल्पाक्षरमसंदिग्धं सारवद्विश्वतोमुखम् ।
 अस्तोभमनवद्यं च सूत्रं सूत्रविदो विदुः ॥
 निर्विशेषितसूत्रत्वं ब्रह्मसूत्रस्य चाप्यतः ।
 सविशेषाणि सूत्राणि ह्यपराणि विदो विदुः ॥
 मुख्यस्य निर्विशेषेण शब्दोऽन्येषां विशेषतः ।

त्तिमुखेनार्थनिर्णायकत्वमसंदिग्धत्वम् । अदृष्टहेतुज्ञानविषयार्थदत्त्वं सारवत्त्वम् ।
 एतावतार्थगतं प्रयोगोपाधिमुक्त्वा संप्रति सूत्रपदप्रवृत्तिनिमित्तमाह—विश्वतो
 मुखमिति । विश्वस्मिन् कण्ठोक्तार्थोपपादकेषु बहुष्वर्थेषु मुखं तात्पर्यं यस्य
 तदित्यर्थः । सूत्रनात् सूत्रमिति हि निर्वचनम् । अथ शब्दगतं प्रयोगोपाधिमाह—
 अस्तोभमनवद्यं चेति । स्तोभः निरर्थकः शब्दः ; “भूवादयो धातवः” इत्यादिषु
 “भूवादीनां वकारोऽयं मङ्गलार्थः प्रयुज्यते” इति महाभाष्योक्तरीत्या निरर्थक-
 प्रयोगदर्शनेन तेषां सूत्रपदमुख्यार्थव्यावृत्त्यर्थमिदं विशेषणम् । अनवद्यं वेदविरो-
 धादिरूपावद्यरहितम् ; “कलेर्ढक्” इत्यादौ वेदविरोधदर्शनात् तद्यावृत्तिरप्यत्रामि-
 प्रेता । चकारात् “अथ योगानुशासनम्” इत्यादिषु अप्रसिद्धाधिकारार्थपराथ-
 शब्दादिदर्शनात् तद्यावृत्तिः । एवं चाल्पाक्षरत्वादिविशेषणपञ्चकविशिष्टं परमपुरु-
 षार्थमोक्षहेतुज्ञानजनकं वाक्यं मुख्यसूत्रम् । तच्च जगच्छरीरकब्रह्मप्रतिपादकं
 शारीरकसूत्रमेवेति भावः ।

१. सूत्रपदप्रवृत्तिनिमित्तपौष्कल्येन लक्षणसंपत्त्या च शारीरकसूत्राणां निरूपप-
 दसूत्रव्यवहारविषयत्वे साधकं सामान्यन्यायमाह—मुख्यस्येत्यादिना । निर्विशेषेण
 निर्विशेषत्वेन विशेषणराहित्येनेति यावत् । शब्दः प्रयुज्यत इति शेषः ।
 अन्येषाममुख्यानाम् । विशेषतः सार्वविभक्तिकस्तसि, विशेषेण उपपदसाहित्येनेति
 यावत् । अयमर्थः—शब्दः स्वमुख्यार्थस्य विशेषणं विना प्रत्यायकः । गौणा-
 र्थानां पदान्तरसमभिव्याहारतः प्रत्यायक इति । वेदविद इत्यस्य सद्ब्रह्मात्मेश्वरे-
 ज्ञानपुरुषादिशब्दप्रयोगविद इत्यर्थः । अनेन “अनुपाधिकनिर्देशे ह्यसंकोचो

इति वेदविदः प्राहुः शब्दतत्त्वार्थवेदिनः ॥

एवंविधानि सूत्राणि कृत्वा व्यासो महायशः ।

ब्रह्मरुद्रादिदेवेषु मनुष्यपितृपक्षिषु^१ ।

ज्ञानं संस्थाप्य भगवान् मोदते परमेश्वरः ॥ ”

इत्यादिना । वचःसुधाम् ; वचःशब्दस्यार्थे तात्पर्यम्, यथा ‘वेदवित्’
‘शास्त्रवित्’ इत्यादौ वेदादिशब्दानाम् ; अर्थाभिधायकं हि वाक्यम् । वचसः सुधामिति

मनीषिभिः । सिद्धे शब्दार्थसंबन्ध इति न्यायेन कथ्यते ॥ ” इति तत्त्वटीकाप्रति-
पादितशब्दप्रयोगमूलभूतन्यायवित्त्वं सूच्यते ।

१. कपोतादीनामपि ब्रह्मवित्त्वाभिप्रायेण पक्षिग्रहणम् ।

२. ननु सुधाशब्दविवक्षितं भोग्यत्वं वचःशब्दार्थे सूत्रे सार्वजनीनानुभववाधि-
तमित्यत्राह—अर्थे तात्पर्यमिति । अनेन लक्षणावीजमुक्तम्, तात्पर्यानुपपत्तेर्लक्षणा-
वीजत्वात् । केचित्तु—नात्र लक्षणाभिप्रेता, सूत्रेष्वपि भोग्यत्वस्य संभवेनात्यन्तानु-
पपत्त्यभावात् । किंतु “अनेकपदार्थसंसर्गबोधित्वाच्च वाक्यस्य” इति वेदार्थसंग्र-
होक्तरीत्या वचःशब्दस्यात्र पदार्थानां परस्परसंसर्गबोधकपदसमुदायात्मकसूत्रपर-
तया तज्जन्यप्रतीतिविशेषणीभूते संसर्गविशेषे भोग्यत्वस्यान्वय इत्यभिप्रायः । न
चैतावता ‘स्वर्गी ध्वस्तः’ इत्यत्रेव वचसि विशेषणद्वारको भोग्यत्वान्वय इति
मन्तव्यम्, तद्वदत्र विशेष्ये बाधकाभावात् । एतदुक्तं भवति—यथा ‘घटो जातः,
घटो ध्वस्तः’ इत्यादौ सत्कार्यवादे घटशब्दोक्तावस्थायतिरेकेण विशेष्यमात्रस्यो-
त्पत्त्याद्यसंभवात् अवस्थामात्रस्य द्रव्यव्यतिरेकेणापदार्थतयोपस्थित्यसंभवाच्च
‘जातः, ध्वस्तः’ इत्याद्यपरपदार्थानां घटशब्दार्थविशिष्टवेषेऽन्वयः, यथा च तत्र
विशेषणभूतावस्थाया एवोत्पत्त्याद्युपपादकतया घटपदजन्यप्रतीतिविशेषणीभूताव-
स्थायामेव घटशब्दस्य तात्पर्यं, तद्वदेवात्रापि संसर्गशक्तिविशिष्टशब्दसमुदायवाचि-
वचःशब्दार्थे विशेष्यांशे घृणाशब्दादिष्विव स्वतो भोग्यताया अननुभववाधितत्वेन
भोग्यताया अनन्वयात् तद्विशेषणांशस्य संसर्गशक्तेरपि पृथक्पदार्थत्वाभावेन तदनन्व-
याच्च तादृशसंसर्गशक्तिरूपार्थविशिष्टशब्दसमुदायात्मके विशिष्टवेष एव भोग्यत्वस्या-
न्वयः, न विशेष्यमात्रे न वा विशेषणमात्रे । अथापि विशिष्टवाचिनो वचःशब्दस्य
विशेषणांश एव प्रधानतया प्रतिपिपादयिषितत्वलक्षणं तात्पर्यम् । शक्यार्थैकदे-
शस्य शब्दशक्त्यैवोपस्थितेर्नात्र लक्षणाया अवकाशः । “वचःशब्दलक्षितस्तदर्थः
सुधात्वेन रूप्यते” इति तत्त्वटीकायां लक्षितपदं विवक्षितपरम् इत्यभिप्रयन्ति ।

केचिदाचार्याः । 'रूपकप्रकरणात् सुधाशब्दलक्षणाभयाच्च सुधेव वच इति "उपमितं व्याघ्रादिभिः" इत्यादिसमासमपर आचार्या आद्रियन्ते । सुधाशब्देन भोग्यत्वमभिप्रेतम् । एवमवान्तरविषय उक्तः । तर्हि कथं ब्रह्मणो विषयत्वमिति शङ्कायां सद्धारकं ब्रह्मविषयत्वमित्याह—उपनिषदिति । ब्रह्मण्युपनिषण्णेत्युपनिषत् ; "उपनिषण्णत्वाद्दोपनिषत्"

१. वचःसुधाशब्दे षष्ठीतत्पुरुषं निराकर्तुं रूपकप्रकरणानानुगुण्यं सुधाशब्दलक्षणां चोद्भाव्य "उपमितं व्याघ्रादिभिः सामान्याप्रयोगे" इति समासं वदतः श्रुतप्रकाशिकाकृतः कोऽभिप्राय इति विवेचनीयम् । आधुनिका आलंकारिका उपमितसमासं रूपकसमासं च भिन्नतया व्यवहरन्तः "उपमितं व्याघ्रादिभिः सामान्याप्रयोगे" इत्यनेनोपमितसमासं "मयूरव्यंसकादयश्च" इत्यनेन रूपकसामासम्, उपामेतसमासे पूर्वपदार्थस्य रूपकसमासे उत्तरपदार्थस्य च क्रियान्वये चमत्कारातिशयं च वर्णयन्ति । अत्र सुधायाः 'पिबन्तु' इति पानक्रियान्वयस्वारस्यानुगुण्येन रूपकसमास एव वर्णनीय इत्यत्र न भावुका विवदेरन् । षष्ठीतत्पुरुषनिराकरणहेतुतया रूपकप्रकरणस्याङ्गावितत्वात् रूपकमेव श्रुतप्रकाशिकाकृतामप्यभिमतमिति गम्यते । परं तु "रूपकप्रकरणात् सुधाशब्दलक्षणाभयाच्च सुधेव वच इति 'उपमितं व्याघ्रादिभिः' इत्यादिसमासमपर आचार्या आद्रियन्ते" इति रूपकप्रकरणमुद्भाव्यानुपदमेवोपमितसमासवर्णनं कथं संगच्छतामिति विचारणीयम् । अत्रायं श्रुतप्रकाशिकाकृतामभिसंधिरुन्नीयते—प्रकरणानुगुण्यात् पानक्रियान्वयस्वारस्याच्च रूपकालंकार एवात्र स्वरसः । समासस्तु "उपमितं व्याघ्रादिभिः सामान्याप्रयोगे" इति सूत्रेणैव । उपमायामिव रूपकेऽपि प्रस्तुताप्रस्तुतयोः सादृश्यं भाव्यत एव । उपमायां स्फुटभेदं रूपके तिरोहितभेदं तदिति परं विशेषः । तथाच दण्डी—"उपमैव तिरोभूतभेदा रूपकमुच्यते । यथा बाहुलता पाणिपङ्गं चरणपल्लवम् ॥" इति । उपमायामिव रूपकेऽपि "उपमितं व्याघ्रादिभिः" इत्यनेनैव समासः । अत एव पूर्वोक्तदण्डिकारिकायां बाहुलतापदं 'बाहुः लतेवेति उपमितं व्याघ्रादिभिरिति समासः' इति तरुणवाचस्पतिप्रमुखा व्याचरव्युः । "मयूरव्यंसकादयश्च" इति समासस्तु यत्र 'मयूरव्यंसकः यवनमुण्डः' इत्यादावुत्तरपदं गुणवाचि तत्रैव प्रवर्तते । तत्र "उपमानानि समान्यवच्चनैः" इत्येव समासे सिद्धे स्वरार्थं सूत्रमिति स्थितम् । मयूरव्यंसकादयश्चेत्येतदपि उपमानोपमेयभाव एव प्रवर्तते ; यथा—मयूर इव व्यंसकः, यवन इव मुण्डः इत्यपि केषांचिन्मतं समस्ति । तत्राकृतिगणे वचःसुधाशब्दस्यान्तर्भावनं त्वगतिक्रान्तिः । अत एव "भाष्याब्धिः क्रातिगम्भीरः"

इति हि वाक्यम् ; “ गहने हीयं विद्या संनिविष्टा ” इति तद्विषयं द्रमिडभाष्यम् । “^१गहने ब्रह्मण्युपनिषणा ” इति तद्विषया वामनटीका । अद्वारकभगवत्प्रतिपादकत्वमुपनिषणत्वम् । दुग्धशब्देन पूर्वभागादप्युपनिषदः सारत्वं विवक्षितम् ; यथा “ आरण्यकं च वेदेभ्य ओषधीभ्यो यथामृतम् ” इति । अब्धिशब्देन आलोचितानामुपनिषदामानन्त्यादि सूचितम् । मध्यशब्देन सर्ववाक्यानां मुख्यार्थापरित्यागोऽभिप्रेतः । मध्यस्य सर्वपर्यन्तदेशापेक्षया तुल्या ह्यासत्तिः । उद्धृतशब्देनातिनिम्नदेशनिमग्नोद्धरणमभिदधता निःशेषार्थग्रहणं सूच्यते । स्वप्रबन्धस्यावान्तरविषयः पाराशर्यसूत्रं, तस्यावान्तरविषय उपनिषत्, तद्विषयभूतं ब्रह्मेति परंपरया ब्रह्मणः प्रतिपाद्यत्वम् । बादरायणसूत्राणामुपनिषन्मूलकत्वकथनेन सांख्यादिग्रन्थानामप्रमाणमूलत्वात्तदनादरेणैतद्व्याख्यानमिति सूचितम् । प्रणाड्या शास्त्रजन्यं परमप्रयोजनमाह—संसारं इति । संसाराग्निशब्देन संसारस्य कात्स्न्येन तापत्रयरूपता विवक्षिता ; यथा—“स्वर्गेऽपि पातभीतस्य क्षयिष्णोर्नास्ति निर्वृतिः ” इति । दीपनशब्देनासंकोचात्सदाभिज्वलनवाचिना विद्यालब्धेः पूर्वं कदाचिदप्यनिर्वाप्यत्वमभि-

इति कैयटप्रयोगं विवक्षितसामान्यधर्माप्रयोगेण समादधते शब्दकौस्तुभकारादयः, न तु मयूरव्यंसकादित्वात् । तत्र शब्दोपात्तं गाम्भीर्यरूपं साधारणधर्मं परित्यज्यानुपात्तसाधारणधर्मान्तरपरिकल्पनकलेशात् बिभ्यता तु नागेशेन मयूरव्यंसकादित्वं वर्णितमित्यन्यदेतत् । न चात्र वचसः सुधात्वरूपणे सामान्यधर्मान्तरपरिकल्पनमसांप्रदायिकम्, ग्रन्थकृतैव सुधाशब्देन भोग्यत्वमभिप्रेतमिति स्वविवक्षिताविष्करणात् ; तत्त्वटीकायां “ समाससूत्र्यं स्वादुत्वसामान्यमिहाप्रयुक्तम् ” इति श्रीभाष्यकृदाशयाविष्करणाच्च । तस्मात् रूपकस्थलेऽपि “ उपमितं व्याघ्रादिभिः ” इत्येव समास इति प्राचीनः संप्रदायः । तमेव संप्रदायमनुरुध्य श्रुतप्रकाशिकातत्त्वटीकादयः प्रवृत्ता इत्यवधेयम् । “ उपमितं व्याघ्रादिभिरित्यादिसमासम् ” इति श्रुतप्रकाशिकायाः “ उपमितं व्याघ्रादिभिः ” इत्यारभ्य पठितेन “ मयूरव्यंसकादयश्च ” इति सूत्रेण समास इति क्लृष्टगस्यार्थवर्णनं तु तत्त्वटीकादिग्रन्थविरुद्धम् । तत्र हि रूपकमुपवर्ण्य सामान्यधर्मप्रयोगात् कथं समास इत्याशङ्क्य परिहृतम् । मयूरव्यंसकादयश्चेत्यत्र ‘ सामान्याप्रयोगे ’ इत्यस्यानुवृत्तिवर्णनं त्वप्रामाणिकम् ।

१. “ विकर्ता गहनो गुहः ” इति सहस्रनामपाठात् गहनशब्दो ब्रह्मपर इति भावः ।

प्रेतम् । वैविध्यमाध्यात्मिकादिरूपेण ; तेषु त्रिष्वैकैकस्यापि शारीरमानसादिरूपेण च ।
 आत्मनां प्राणः परमात्मा ; “ सर्वाणि ह वा इमानि भूतानि प्राणमेवाभिसंविशन्ति ”
 “ को ह्येवान्यात्कः प्राण्यात् ” इत्यादिश्रुतेः । गतशब्देन तदलाभः । उपसर्गाभ्यां तस्या-
 नादित्वं विविधत्वं च विवक्षितम् । ज्ञानदर्शनप्राप्तिष्वन्यतमस्याप्यभावादलाभस्य वैवि-
 ध्यम् । संजीवनीमिति ; जीवनमुज्जीवनं संसारोन्मोचनम् । ‘सम्’ इति कैवल्यव्या-
 वृत्तिः । अथ सांप्रदायिकत्वमाह—पूर्वेति । पूर्वशब्देन शंकराद्यर्वाचीनव्यावृत्तिः । सुराक्षि-
 ताम् ; नोपदेशमात्रेण, ग्रन्थरूपेण चेति भावः । पूर्वाचार्यग्रन्थैरर्थस्वरूपं प्रतिपन्नं चेत्
 किं भवतः कृत्यमित्यत्राह—बहुमतीति । बह्व्यो मतयः, बहूनां मतयो वा ; तासां परस्पर-
 व्याघातेन ताभिः समीचीनार्थव्याघातेन चार्वाचीनजनैर्दुरवगाहत्वमाह—दूरस्थिता-
 मिति । सुधापक्षे निजाक्षरैर्गायत्र्ययवभूतैरमृताक्षरैरिति यावत् ; अतो ममाक्षरैरित्य-
 नुक्तिः । सुमनसः “ सारासारविवेकज्ञाः ” इत्याद्युक्ताः । अनेनासदपरिग्रहो न दोषा-
 येत्युक्तं भवति । देवादीनां वृत्तिकारग्रन्थादिभिः सुगमत्वात् ‘भौमाः’ इत्युक्तम् । पिवन्त्व-
 न्वहमिति ; रस्यतातिशयान्न तृप्तिकरीति भावः । फलान्तराद्भगवत्प्राप्त्युपाय एव हि
 स्वादुतमः ; यथोक्तम्—

“ क नाकपृष्ठगमनं पुनरावृत्तिलक्षणम् ।

क जपो वासुदेवेति मुक्तिबीजमनुत्तमम् ॥ ” इति ।

यद्वा गभीरत्वादन्वहं शीलनोयेति भावः ।

भावप्रकाशिका

अथ द्वितीयेन श्लोकेन स्वप्रबन्धस्यावान्तरविषय इति ; पाराशर्यवचोरू-
 पसूत्रसमुदाय इत्यर्थः । इत्यादिभिराचार्योपसत्तेरिति ; आदिशब्देन

“ विष्णोः कटाक्षमद्वेष आभिमुख्यं च सात्त्विकैः ।

संभाषणं षडेतानि ह्याचार्यप्राप्तिहेतवः ॥ ”

इत्यादिर्विवक्षितः । भगवत्कटाक्षहेतुकत्वावगमादिति ; उपदेशकटाक्षादिभि-
 र्भगवत् आचार्यलम्भकत्वेन प्राथमिकोपकारकत्वावगमादित्यर्थः । ततश्च “ तद्विद्धि ”
 इत्यादीनां भगवत्कटाक्षहेतुकत्वावगमकत्वं नास्तीति चेद्यस्य नावकाशः । अस्य देवे

परा भक्तिरिति ; भक्तिर्हि उपकारकत्वंकृतः स्नेहविशेषः । तत्र भगवंद्वक्तेरुपमानकोटौ निवेशादाधिक्यं व्यज्यते । तदाधिक्यं चोपकारकत्वाधिक्याधीनम् । अतो भगवत आचार्यापेक्ष्योपकाराधिक्यलभ इति भावः । पाराशर्यशब्देन जन्मोत्कर्ष इति ; ननु गोत्राधिकारे “ गर्गादिभ्यो यञ् ” इति यञो विधानादनन्तरापत्ये कथं यञ्प्रत्ययः ? उच्यते—गोत्रत्वोपचारात् ‘ जामदग्न्यो रामः ’ इतिवत् । ननु शारीरकसूत्रकारो बादरायण इति हि प्रसिद्धिः ; कथं तत्पाराशर्यस्योच्यत इत्याशङ्क्याह—तस्यैव बादरायणसंज्ञत्वं च विवाक्षितमिति । वचःशब्दस्यार्थे तात्पर्यमिति ; यद्यपि वचस एव सुधात्वं मृनिरूपम्—तथाहि, उपनिषत्पर्यालोचननिष्पन्नत्वलक्षणमुपनिषद्ब्रह्माधिभ्योद्धृतत्वमर्थस्यैव शब्दस्यापि सुवचम् ; संसाराग्निविदीपनव्यपगतप्राणात्मसंजीवनत्वमपि तादृशज्ञानविषयतयार्थस्यैव शब्दस्यापि तादृशसंजीवनज्ञानजनकत्वेन सुवचम् ; पूर्वाचार्यसुरक्षितत्वमप्यर्थस्यान्यथाप्रतीतिलक्षणपीडापरिहारमुखेन शब्दस्यापि सुवचम् ; दूरस्थितत्वानीतत्वे अप्यनभिव्यक्ताभिव्यक्तार्थकत्वरूपे शब्देऽपि संभवतः ; उपक्रमगतवचःसुधात्वानुसारेणोपसंहारगतं चास्वारस्यं सोढव्यम्—तथापि रक्षितत्वानीतत्वादिकमर्थद्वारा शब्द इत्यौपसंहारिकबहुस्वारस्यापेक्षया भूयोऽनुग्रहन्यायेनोपक्रमगतवचःशब्दस्यैकस्यैवार्थलक्षकत्वं न्याय्यमिति भावः । वेदादिशब्दानामिति ; ननु ‘ वेदवित् ’ इत्यादौ विच्छब्दस्यैवार्थतो ज्ञानपरत्वमाश्रित्य वेदशब्दस्यार्थपरत्वाभावोऽपि वक्तुं सुशकः ; यथा “ यः सर्वज्ञः सर्ववित् ” इत्यत्र सर्वं प्रकारतो वेत्तीत्यर्थाश्रयणम् ; न हि तत्र सर्वपदस्य लक्षणा ; तथा ‘ वेदं वेत्ति ’ इत्युक्ते वेत्तीति शब्दात् न वेदस्य स्वरूपेण ज्ञानमात्रं प्रतीयते, अपितु तत्तदर्थविशेषप्रतिपादकत्वप्रकारेणापि वेत्तीति ह्यर्थः प्रतीयते ; अत एव “ तदधीते तद्वेद ” इति सूत्रे “ यस्तु सामपाठं पठति नासौ वेदेत्युच्यते ” इति “ अर्थाभिज्ञ एव वेदेत्युच्यते ” इति चोक्तं महाभाष्य इति चेत्—न ; “ सोऽहं भगवो मन्त्रं विदेवासि नात्मवित् ” इत्यादौ विच्छब्दस्यार्थप्रतीतिपरत्वाभावेन विच्छब्दादर्थप्रतीत्यदर्शनात् । किंच यदि ‘ वेदवित् ’ इत्यादावसंप्रतिपत्तिः, तदा ‘ नोदाहरणमादत्तव्यम् ’ इति न्यायेन ‘ मन्त्रसाक्षात्कारवानयम् ’ इत्यादिकं संप्रतिपन्नमुदाहरणान्तरं भविष्यतीत्यदोषः । न ह्यत्र मन्त्रशब्दस्यार्थपरत्वे विप्रतिपत्तिरस्ति । लक्षणाबीजभूतं

वचःशब्दमुख्यार्थभूतवाक्यस्य लक्ष्यमाणार्थसंबन्धमुपपादयति—अर्थाभिधायकं हि वाक्यमिति । सुधाशब्दलक्षणाभयाच्चेति ; अर्थे लक्षणाया अभ्युपगन्तव्यत्वादिति भावः । ननु रूपकपक्षेऽपि वचःशब्दस्यार्थे लक्षणावश्यकीति तुल्यमिति चेत्—सत्यम् ; त्वन्मते सुधाशब्दलक्षणा वचसः सुधा वचःसुधेति वचःशब्दस्य षष्ठ्यर्थलक्षणाप्यभ्युपगन्तव्या ; अस्मन्मते तु वचःशब्दमात्रे लक्षणेति भावः । ननु स्वाभिमते “ उपमितं व्याघ्रादिभिः ” “ मयूरव्यंसकादयश्च ” इति सूत्रानुशिष्टरूपकसमासेऽपि सुधाशब्दलक्षणा अविशिष्टा, सुधाशब्दस्य तत्सदृशपरत्वात् ; “ विशेषणं विशेष्येण ” इत्यनियमे प्राप्त आरभ्यमाणस्यास्य सूत्रस्य विशेषणविशेष्यत्वनियमार्थत्वात्, भिन्नार्थयोर्वचःसुधाशब्दयोर्विशेषणविशेष्यभावस्य सुधाशब्दे सदृशलक्षणामन्तरेणायोगात्, आपादपरिसमाप्तेः “ समानाधिकरणेन ” इत्यधिकाराभ्युपगमाच्च ; सुधाशब्देन भोग्यत्वमभिप्रेतमिति वक्ष्यमाणत्वाच्चेति चेत्—सत्यम् ; अस्त्येव स्वपक्षेऽपि लक्षणा ; तथापि सा “ उपमितं व्याघ्रादिभिः ” इति सूत्रानुशिष्टा ; षष्ठीसमासपक्षे तु सुधाशब्दस्यार्थे लक्षणा न शास्त्रीया, अपि त्वैच्छिकी । अत एव “ इन्द्रपीतस्य ” इति भक्षमन्त्रे बहुव्रीहौ लक्षणाद्वयसद्व्याघ्रैच्छिकलक्षणाद्वययुक्ततत्पुरुषपक्षपरित्यागेन शास्त्रानुशिष्टलक्षणाद्वययुक्तबहुव्रीह्यपक्ष एवाश्रितः । इन्द्रेण पीत इति तत्पुरुषाश्रयणे पूर्वपद एका लक्षणा तथा पीतपदे पीतावयवलक्षणा । वक्ष्यति चाचार्यः “ अन्तस्तधर्मोपदेशात् ” इत्यत्र “ हृदयपुण्डरीकमिति प्रयोगस्तु ‘ उपमितं व्याघ्रादिभिः ’ इति सूत्रविहितसमासत्वान्मुख्य एव ” इति । केचित्तु रूपकसमासे शक्यतावच्छेदकाहार्यारोपस्यैव व्युत्पत्तेस्तत्र मुख्यत्वमेव । अत एव अन्नमयादावात्मशब्दस्य मुख्यत्वमिति “ अन्वयादिति चेत् स्यादवधारणात् ” इत्यादौ क्रियासमभिहारेण ग्रन्थकृद्व्यवहार इति वदन्ति । ननु “ उपमितं व्याघ्रादिभिः सामान्याप्रयोगे ” इति सामान्यधर्माप्रयोग एव समासविधानात् पूर्वाचार्यसुरक्षितत्वादेश्च सामान्यधर्मस्य प्रयुज्यमानत्वात् कथं समास इत्याशङ्क्य ‘ पुरुषव्याघ्रोऽभिरूपः ’ इत्यादिषु व्याघ्रशब्दविवक्षितशूरत्वरूपसामान्यधर्माप्रयोगेणाभिरूपशब्दप्रयोगेऽपि समासवत् सुधाशब्दविवक्षितभोग्यत्वरूपधर्माप्रयोगात् समास उपपद्यत इत्यभिप्रयन्नाह—सुधाशब्देन भोग्यत्वमभिप्रेतमिति । आनन्त्यादीति ; आदिशब्देन गाम्भीर्याद्युच्यते । आध्यात्मिकादीति ; आदिशब्देनाधिदैविकाधिभौतिका-

योर्ग्रहणम् । समिति कैवल्यव्यावृत्तिरिति ; नन्वेतद्वाक्यपर्यालोचनायां कैवल्यस्यापि संसारोन्मोचनकोटावनुप्रवेश एवाचार्यागमभिमत इति प्रतीयत इति चेत्—मैवम् ; समिति कैवल्यव्यावृत्तिरिति वदद्भिः कैवल्यस्य समोचनसंसारनिवृत्तित्वाभावकथनेन संसारानुवृत्तेर-
वाभ्युपेतत्वात् । प्राणशब्दस्य परमात्मपरत्वसमर्थनपूर्वकं परमात्मात्माभे संसारस्य हेतुत्वं कथयतामाचार्याणां कैवल्ये संसाराभावस्याभिमतत्वे “ निमित्तापाये नैमित्तिकस्याप्यपयः ” इति न्यायेन कैवल्ये संसाराभावेन परमात्मलाभस्यैवाभ्युपगन्तव्यत्वप्रसङ्गात् । वस्तुतस्तु व्यपगतप्राणात्मसंजीवनीमित्युक्ते व्यपगतप्राणानां संजीवनीं प्राणधारिकामित्येवार्थः प्रतीयते ; जीवनशब्दस्य प्राणधारणार्थत्वात् । ततश्च यः प्राणो व्यपगतः, तत्प्राणलम्भिकामित्यर्थः पर्यवस्यति । ततश्च व्यपगतपरमात्मरूपप्राणलम्भकत्वं कैवल्यस्याप्रसक्तमेव । कथं तर्हि समिति कैवल्यव्यावृत्तिरित्युच्यत इति चेत् ; इत्थम्—प्राणशब्दो जीवपरमात्मो-
भयपरः, भूमविद्यायां प्राणशब्दस्य जीवेऽपि प्रयोगात्, ततश्च संसाराग्निविदीपनेन व्यपगतप्राणानां जीवपरमात्मानुभवशून्यानां जीवनीमित्युक्ते कैवल्यस्यापि तदन्य-
तरजीवरूपप्राणलम्भकत्वमस्तीति तद्व्यावृत्त्यर्थं समित्युपसर्गः । ततश्च व्यपगतयावत्प्राण-
लम्भकत्वं समित्युपसर्गसिद्धमिति ग्रन्थाभिप्रायो द्रष्टव्यः । निषादस्थपत्यधिकरण-
न्यायेन कर्मधारयमभिप्रेत्याह—बह्व्यो मतय इति । एककर्तृकमतिभेदस्य परस्पर-
व्याहत्यसंभवात् कर्तृभेदोऽवश्यं वाच्य इत्यभिप्रायेणाह—बहूनां मतयो वेति । गायत्र्यव-
यवभूतैरिति ; “ कद्रूश्च वै सुपर्णी च ” इत्यनुवाके “ तृतीयस्यामितो दिवि सोम आसीत् ;
इति मन्त्रे च गायत्र्यामृताहरणस्य प्रसिद्धेरिति भावः । पिबन्तिवत्यनेन रस्यतायाः स्वरसतः
प्रतीतेः अन्वहमित्यस्य तदतिशयद्योतकत्वं युक्तमिति मत्वाह—रस्यतातिशयादिति ।
ग्रन्थस्य तृत्तिकरत्वप्रतिपादनस्य मन्दफलत्वादाह—यद्वा गभीरत्वादिति ।

श्रुतप्रदीपिका

अथ स्वग्रन्थस्यावान्तरविषयं स्वाव्याख्येयस्य व्याख्येयान्तराद्वैषम्यं च वदन् संक्षिप्तं
शास्त्रप्रयोजनं च विशदोक्तुर्वन् व्याख्यानान्तरेभ्यः स्वग्रन्थस्य वैलक्षण्यं च दर्शयन्नर्थात्
गुरुपासनरूपं मङ्गलमाचरति—पाराशर्येति । व्यासस्यैव बादरायणत्वं श्रुतिसिद्धम् ।
जन्मतः प्रकर्षं सूचयति पाराशर्यशब्देन । वचःशब्दोऽर्थपर्यन्तः, ‘ वेदवित् ’ इत्यत्र

वेदशब्दवत् । वचसः सुधामिति निर्वाहे रूपकप्रकरणानौचित्यं सुधाशब्दामुख्यत्वं च ।
 अमृतत्वहेतुत्वात् सुधात्वरूपणम् । पूर्वभागादप्यव्यवधानेन ब्रह्मप्रतिपादनरूपा सेत्यभि-
 प्राय उपनिषच्छब्दः । उपनिषद्वा वेदसारत्वाभिप्रायो दुग्धशब्दः ; यथा “ आरण्यकं च
 वेदेभ्य ओषधीभ्यो ययामृतम् ” इति । अग्निशब्द आनन्त्यपरः । मध्यशब्देन
 सर्वश्रुतिसुख्यत्वमभिप्रेतम्, मध्यस्य सर्वप्रदेशानुगुण्यात् । अनेन स्वव्याख्येयस्य प्रमाण-
 मूलता अवान्तरविषयश्च दर्शितौ । उद्धृतशब्देनातिनिम्नदेशनिमग्नोद्ग्रहणमभिदधता
 निःशेषार्थग्रहणं सूचितम् । परमप्रयोजनमाह—संसारोति । संसारस्याभित्वं तावत्रयात्म-
 कतया । तत्राप्यवान्तरभेदं विद्यालब्धेः पूर्वं कदाचिदप्यनिर्वाप्यत्वं वैविध्यमनुपगतत्वं च
 द्योतयति विद्वापनशब्दः । अनादिकालं बहुमुखश्रवणादिष्वन्यतमप्रकारेणालब्धपरमा-
 त्मानो व्यगगतप्राणाः । प्राणः परमात्मा, “ प्राणमेशमिसंविशन्ति ” इति श्रौतप्रयोगात् ।
 संजीवनीति परमनोद्वहेतुत्वं विवक्षितम् । स्वग्रन्थस्य सत्संप्रदायमूलकतामाह—पूर्वोति ।
 अर्थ गुरुपासनं चैतत्कीर्तनमुखेनात्र कृतम् । शंकरादिव्युदासाय पूर्वशब्दः । सुरभिताम्;
 न परमुद्देशेन, ग्रन्थनिर्माणनामोति भावः । सा किमिति न प्रथितेत्यत्राह—बहुमतीति ।
 बहूनां या मतयः तासां व्याघातो मिथो विरोधः, तेन दूरस्थिताम् । न यथावदप्रतिपत्ति-
 मात्रम्, अन्यथा च प्रतिपत्तिरभूदिति भावः । तुशब्दः स्वग्रन्थवैषम्यपरः । सुधासमा-
 रणानुगुण्याय ममाक्षरैरित्यनुक्तिः ; गायत्र्यवयवामृताक्षरैरित्यर्थः । सुमनसः ; सारासार-
 विवेकादिविचक्षणाः । भौमाः ; अधीतसाङ्गसशिरस्कवेदाश्रुतकर्ममीमांसा भूलोकवासिनः ।
 देशकालान्तरादिषु वृत्त्यादिसाफल्यमिति भावः । पिबन्तु ; सुधापानवदस्य श्रवणाद्यपि सु-
 खरूपमित्यर्थः । अन्वहम् ; भोग्यतातिशयात् गभीरत्वाच्च ।

नयप्रकाशिका

पाराशर्येति श्लोकेन तु स्वकीयग्रन्थे श्रोतव्यत्वबुभुत्साजननायोपनिषद्विषयव्यास-
 सूत्रगणस्य सुधात्वरूपणव्याजेन विषयप्रयोजनसंबन्धान् स्वशास्त्राधिकारिणश्च प्रदर्शयद्वि-
 भाष्यकारैरथद्विद्वान्तार्थस्य प्रथमप्रवर्तकत्वेन प्रथमगुरोः कृष्णद्वैपायनस्य तन्मतप्रवर्तकत्वेना-
 परेषां च गुरुणां स्वाचार्यपरंपरात्वेन स्मरणमपि क्रियते । गुरुस्मरणमप्यारम्भेषु मङ्गलत्वेन

पूर्वेराचरितम् । ननु चिरंतनग्रन्थेषु परमगुरुपरमात्मस्मरणादपि गुरुस्मरणस्य प्रथमभावित्वदर्शनात्तत्स्मरणस्य प्रथमभावित्वं युक्तम् ; तथाहि—कथावतारव्याजेन वैष्णवे पुराणे श्रीमन्ना पराशरेण स्वगुरुभूतवसिष्ठपौलस्त्यावनुस्मृत्य^१ पश्चाद्वि परमात्मस्मरणं कृतम् । तथा यामुनाचार्यादिभिरपि स्तोत्रादिषु तत्स्मरणस्य प्रथमभावित्वमाचरितम् । तत्कथमत्र व्यत्यासेन तत्स्मरणमिति चेत्—न ; महाभारतादौ परमात्मस्मरणस्यापि प्राथम्यदर्शनादुभयथाप्याचारस्य युक्तत्वात् । स्वग्रन्थस्य व्याससूत्राणि विषयः ; मोक्षस्तु प्रयोजनम् ; संबन्धो व्याख्यानव्याख्येयभावः । ननु व्याख्यानस्य व्याख्येयार्थपरिज्ञानमेव प्रयोजनम् ; न तु मोक्षः, तस्य वेदान्तार्थानुष्ठानप्रयोजनत्वादिति चेत्—न ; व्याख्येयसूत्राणां वेदान्तार्थनिश्चयप्रयोजनकत्वेन केवलसूत्रार्थज्ञानस्य साक्षादप्रयोजनत्वाद्व्याख्यार्थनिश्चयात्मकवेदान्तार्थज्ञानस्याप्यनुसंधानात्मकज्ञानप्रयोजनकत्वेन साक्षादप्रयोजनत्वात्तस्यापि मोक्षप्रयोजनत्वेन तथात्वात्मोक्षस्यैव पुरुषार्थत्वेन प्रयोजनत्वस्य युक्तत्वात् । न हि^२ दुःखात्मककेवलसूत्रार्थज्ञानप्रयोजनाय पुरुषप्रवृत्तिः । अतः सूत्रतद्विषयादेर्यत्परमप्रयोजनं ग्रन्थस्यापि तदेवेति युक्तम् । अत एव हि संसाराग्निविदीपनेत्याद्युक्तिः । पाराशर्यवचःसुधाम् ; कृष्णद्वैपायनसूत्रात्मकवचःसुधाम् । अत्र वचःशब्दः सार्थसूत्रपरः, केवलशब्दात्मकसूत्रगणस्य सुधात्वरूपणानुपपत्तेः । तस्यार्थद्वारा हि पुरुषार्थहेतुत्वम् । केवलवचःपरत्वे चोत्तरपदानन्वयः । सुधात्वमेव विशिनष्ट्युत्तरपदैः । उपनिषदां दुग्धाब्धित्वरूपणेन गाम्भीर्यविस्तृतत्वे सूचिते । ततो न्यायानपेक्षं तदर्थानां दुग्धहत्वमपि सूचितम् । तस्याब्धेरुद्धतत्ववचनात् सारत्वं च । न ह्येतद्व्यायव्यतिरेकेणोपनिषत्सारार्थनिश्चयः । तदुद्धरणकर्त्रस्फूर्तावपि सामर्थ्यात् पाराशर्यस्यैव कर्तृत्वम्, अन्यवाक्यस्यान्येनोद्धारानुपपत्तेः । ननु सूत्राणां मानुषत्वादुपनिषद्योनित्वमनुपपन्नम् ; न च मन्वादिस्मृतिवत् तत्सूत्राणां स्मृतित्वेन तद्योनित्वमिति वाच्यम्, तेषां न्यायत्वेन प्रत्यक्षाप्रत्यक्षवेदसाधारण्येनेतिकर्तव्यतात्वात् ; न्यायस्य चोहापरपर्यायज्ञानत्वाच्च वेदमूलत्वोपपत्तिरिति चेत्—न ; उपनिषद्वाक्यानां पूर्वापरपर्यालोचनया न्यायात्मकचिन्तोत्पत्तेस्तद्योनित्वस्योपपन्नत्वात् । तदुक्तं नीतिज्ञैः—

“मीमांसासंज्ञकस्तर्कः सर्वो वेदसमुद्भवः ।

स्रोतोवेगरूमाप्रासकाष्टाम्बुलवणत्ववत् ॥” इति ।

उद्धृतपदेन सूत्राणामुपनिषद्विषयत्वमपि सूचितम् । संसार एवाग्निः संसाराग्निः, तस्माद्विदीपनानि विशिष्टदीपनानि, अतिशयिततापा इत्यर्थः । संसारः कर्मसंबन्धः; तन्निमित्ता ह्याध्यात्मिकादयस्तापाः, व्यपगतप्राणा नाशितात्मसत्ताकाः; तेषामात्मनां संजीवनीम् आत्मोज्जीवनकरीम्; अविद्यया विनाशितात्मस्वरूपाणां वेदान्तार्थ एव हि स्वरूपप्राप्तिरूपात्मोज्जीवनहेतुः । आत्मनां नित्यत्वेन स्वरूपानाशेऽपि कर्माख्ययाविद्यया धर्मभूतज्ञानस्य संकोचात्मकनाशात्तद्वारेण नाशो विद्यत एव । सुधापि व्यपगतप्राणत्वेन नष्टसत्ताकदेहोज्जीवनहेतुः । अत एव हि देवानाममरत्वम्, चिरकालेनापि देहक्षरणाभावात् । आत्मानस्तु सर्वत्र नित्याः । अतो न तद्वारामरत्वम् । अत्रापि केवलसूत्रगणस्य तदर्थस्य वा यद्यपि नात्मोज्जीवनहेतुता, तथापि वेदार्थनिश्चयहेतुत्वेन तद्वारा तद्वेतुत्वमस्त्येव । अत एव ह्यत्र तस्य सुधात्वरूपणम् । बहुमतिव्याघातदूरस्थितां पूर्वाचार्यसुरक्षिताम् इत्यन्वयः । वृत्तिकारादिपरंपरागतामपि मिथ्यावादिप्रभृतिवहुमतिव्याघातदूरस्थिताम्; बभुमतिभिर्यो व्याघातः—मिथ्यावादिप्रभृतीनामेकैकस्याप्येकविषयत्वेन परस्परविरुद्धबाहुमत्यं बहुमतिशब्देन सूच्यते । तेषामेकविषयबाहुमत्यं भाष्ये तत्र तत्रोच्यते । व्याघातो बाधः—तेन दूरस्थितां यथार्थत्वेनाप्रकाशिताम् । तर्हि संप्रदायो विच्छिन्नः, अन्यथैकविषयत्वेन परस्परव्याहतमतोत्थित्यनुपपत्तेरित्यत्राह—पूर्वाचार्यसुरक्षितामिति । द्रमिडाचार्यादिभिः सुरक्षितामप्रमादेन रक्षिताम् । प्रमादे हि संप्रदायविच्छेदः । सुधापि बहुमत्यसुरादिव्याघातदूरस्थिता, देवैः सुरक्षिता च । नन्वस्त्यैव ग्रन्थस्य व्यासादिपूर्वाचार्यपरंपरागतार्थपरत्वं नान्यव्याख्यानस्येत्यत्र किं प्रमाणमित्यत्राह—अनीतां तु निजाक्षरैरिति । तुशब्दः पूर्वोक्तशङ्कानिरासाय^१ । सूत्रस्य वाक्यात्मकत्वात् तस्य च परप्रत्यायनार्थत्वेन प्रयुज्यमानत्वात् स्वरसतो यदर्थपरत्वं युक्तं तदर्थ एव वक्तुरभिमतः, नान्यः । मिथ्यावादिप्रभृतिमतानां तु स्वरसतः सूत्रपदानन्वयः स्पष्ट एव । तच्चोत्तरं प्रकाश्यते । अत एव तन्म-

तानां न सांप्रदायिकत्वम् । निजाक्षरैः सूत्रगताक्षरैः । अयमर्थः—बोधायनवृत्तेर्विस्तीर्णत्वात्
टङ्काद्याचार्यपरंपराभिः संकुचितग्रन्थैरुपदेशपरंपराभिश्च मिथ्यावादिप्रभृतिबहुमतिव्याधा-
तेऽपि सुरक्षितत्वात् गूढामत्यन्ताप्रकाशितां निजाक्षरैः स्फुटं प्रकाशितामिति । सुमनसो
भौमाः ; सात्त्विकगुणाधिका ब्राह्मणाः । “ एते वै देवाः प्रत्यक्षं यद्ब्राह्मणाः ” इति
ब्राह्मणानां हि ^१भूसुरत्वप्रसिद्धिः । ब्राह्मणग्रहणं विद्याधिकारित्रैवर्णिकोपलक्षणार्थम् । अमृत-
त्वरूपणसिद्ध्यर्थं तु त उपात्ताः । अन्वहं प्रतिदिनम् । पिबान्त्विति प्रार्थनायाम् । सा
च भाष्यकाराणां परदुःखासहिष्णुतया । श्रवणादिवेलायामपि प्रीतिहेतुत्वप्रदर्शनाय
च सुधात्वरूपणम् ; न केवलममृतत्वप्रदर्शनाय । अस्य श्रवणादिवेलायामप्यमृतास्वादवत्
सुखं भवतीति तात्पर्यम् । सुधापि निजाक्षरैरानिता ; निजाक्षराणि नाम वेदाक्षराणि । वेदस्या-
पौरुषेयत्वान्नित्यत्वम् ^२ । “ कद्रुश्च वै सुपर्णो च ” इत्यनुवाके गायत्र्या सोम आहृत इति
प्रतीतेः । “ तृतीयस्यामितो दिवि सोम आसीत् तं गायत्र्याहरत् ” इति चान्यत्र श्रूयते ।
गायत्री च छन्दोरूपाक्षरात्मिका । ननु गायत्र्या सोमाहरणे सुधायाः किमायात-
मिति चेत्—न ; सोमशब्दस्य सुधापर्यायत्वात् । महाभारतादौ वेदमयेन सुपर्णेन
विनतायाः स्वजनन्या दासीत्वमोक्षणाय भूलोकं प्रति स्वर्लोकादमृतमानीतमिति
प्रसिद्धम् । सुपर्णोविनताशब्दौ चैकार्थपरत्वेन प्रसिद्धौ । गायत्रीशब्दश्च छन्दोऽधि-
दैवतपक्षिराजपरः । तदनुवाक एव सुपर्णस्य छन्दोमात्रत्वं ^३ श्रूयते । “ दिवं
सुपर्णो गत्वा सोमं वज्रिण आहरत् ” इत्यादौ च सोमाहरणं सुपर्णकृत्यमिति प्रतीयते ।
छन्दोऽङ्गिसुपर्णकृत्यमङ्गभूतच्छन्दस्यारोप्य श्रुतौ गायत्र्या सोमस्याहृतत्वमुक्तम् । अतो
निजाक्षरैरिति तदेवाभिप्रेतम् । अहःशब्द एकाहादिकतुपरः । प्रतिकतु च ब्राह्मणैः
सोमः पीयते । एतेनात्मानं भाष्यकारो ग्रन्थारम्भे स्वेष्टसिद्ध्यर्थं भगवन्तं सुपर्णं भावयामा-
सेति प्रतीयते ; यथा सीतान्वेषणार्थं समुद्रं लिलङ्घयिषुराञ्जनेयः “ सुपर्णमिव चात्मानं
मेने स कपिकुञ्जरः ” इत्यादौ तस्य तथाविधानुसंधानं स्मर्यते ।

१. सुरत्व G.

२. निजाक्षरत्वं G. निजशब्दो नित्यपर इति भावः

३. मातृत्वं A.

तत्त्वटीका

अथ “नमस्कृत्य हृषीकेशम्” “नमो भगवते तस्मै व्यासाय” इत्याद्याचारक्रमेणाङ्गगुरुकीर्तनादिरूपमङ्गलगर्भावान्तरविषयाद्युक्तया विधित्सितस्य स्वप्रबन्धस्यानारयस्तां निरस्यति—पाराशर्य इत्यादिना व्याख्यास्यन्ते इत्यन्तेन ।

कुहकोक्तं भ्रमोक्तं वा निष्फलं निष्परिग्रहम् ।

स्पष्टं दुर्निर्वहं बोद्धुमनमन्योज्ज्वलं न हि ॥ १८५ ॥

यद्येतच्छास्त्रं लोकायतादिस्त्रतारकप्रोक्तं भ्रान्तिमूलं निष्प्रयोजनमपरिगृहीतं स्पष्टार्थं विशक्षितं नेतुमशक्यमनधिकारिकमन्यतश्चरितार्थं वा स्यात्, न तर्हि व्याख्येयमिति शङ्कात्र क्षिप्यते । परान् बाह्यकुट्टीन् प्रमाणतर्कशैराश्रुणातीति पराशरः ; तस्यापत्यं पाराशर्यः ; न तादृशापत्यमतादृक्स्यादिति व्यक्त्यै पाराशर्योक्तिः । श्रुतिश्च—“स होवाच व्यासः पाराशर्यः” इति । अत्र स्वगुणः पितृगुणेन ख्याप्यते । नात्र सूत्रकृद्वादरायणनामान्य इति मन्तव्यम् ;

“द्वीपे बदरिकामिश्रे वादरायणमच्युतम् ।

पराशरात्सत्यवती पुत्रं लेभे परंतपम् ॥”

१. अत्रायमाचार्याणामाशयः—यद्यपि “गर्गादिभ्यो यञ्” इति गोलाधिकारं यञ् विहितः, तथापि “पाराशर्यशिलालिभ्यां भिक्षुनटसूत्रयोः” इति भगवता पाणिनिना व्यासे पाराशर्यशब्दप्रयोगात् पराशरशब्दादनन्तरापत्येऽपि यञ् भवतीति ज्ञायते । अनन्तरापत्ये गोत्रन्वारोपेण निर्वाहस्तु न प्रकृतानुगुणः । जन्मोत्कर्षः पितृगुणेन स्वगुणख्यापनं चानन्तरापत्य एव ह्यतिशयेन स्वरसः । यदि तु औपचारिकतयापि “पाराशर्यशिलालिभ्याम्” इति सूत्रे पाराशर्यशब्दप्रयोगनिर्वाहिनानन्तरापत्ये यञो ज्ञापकत्वं तस्येति मन्यते तदैवं साधनीयम्—“स होवाच व्यासः पाराशर्यः” इति पराशरानन्तरापत्ये व्यासे पाराशर्यशब्द प्रयुञ्जाना श्रुतिरेव पराशरशब्दादनन्तरापत्ये यञः साङ्ख्यमनुमन्यते । न हि श्रुतिं कस्मिंश्चिदर्थेऽभिनिविशमानां स्मृतिरुपरोद्धुं प्रभवति, “विरोधे त्वनपेक्षं स्यादसति ह्यनुमानम्” इति श्रुतिविरुद्धस्मृतेरप्रामाण्यस्थापनात् । न चेदं व्याकरणस्य श्रुतिविरोधेऽप्रामाण्यकल्पनमसांप्रदायिकम् । तथाहि—“प्रयोगोऽयस्य शास्त्रत्वाच्छब्देषु न व्यवस्था स्यात्”

इत्यादिप्रसिद्धेः । तस्य च^१ ब्रह्मसूत्रकृत्वं च^२ स्कान्दोक्तम्—

“ अवतीर्णो महायोगी सत्यवत्यां पराशरात् ।
उत्सन्नान्भगवान्वेदानुज्जहार हरिः स्वयम् ॥
चतुर्धा व्यमजत्तांश्च चतुर्विंशतिधा पुनः ।
शतधा चैकधा चैव तथैव च सहस्रधा ॥
कृष्णो द्वादशधा चैव पुनस्तस्यार्थवित्तये ।
चकार ब्रह्मसूत्राणि येषां सूत्रत्वमञ्जसा ” ॥ इति ।

“ ब्रह्मसूत्रपदैश्चैव ” इति भाविदर्शिभगवद्वाक्यं सूत्रपश्चाद्भावि वा स्वयमेव भारते
न्यबध्नात् । सूत्रविषयतया च तद्वाक्यरूपा प्राक्तनी भाविनी वा कृतिरुदाह्रियत इति न
पौर्वापर्यविरोधः ।

अथ वानादिसिद्धत्वात्सूत्रप्रवाहयोः ।

परस्परगृहीतिस्तु न विरोधाय कल्पते ॥ १८६ ॥

आह च परभाष्यव्याख्याता—

“ ब्रह्मसूत्रकृते वेदव्यासायामवेधसे ।

ज्ञानशक्त्यवताराय नमो भगवतो हरेः ॥ ” इति ।

सुधाशब्देनास्यार्थस्य भोग्यत्वं दर्शयतीति विवरणम् । अत्र च—वचसः सुधेति
विग्रहे सुधाशब्दस्य गौणी वृत्तिः । रूपकप्रकरणानुरूप्येण वा वचःशब्दलक्षितस्तदर्थः सु-

इत्यधिकरणे शास्त्रदीपिकायां—“ वेदविहङ्गं चेदं व्याकरणम् ; “ दृष्टं साम ” इत्यधि-
कृत्य “ कलेढक् ” “ वामदेवाङ्ख्यङ्ङ्यौ ” इत्युक्तम् । वेदे च “ यदकालयत् तत्
कालेयस्य कालेयत्वम् ” “ वसु वामं समभवत् तस्माद्द्वामदेवम् ” इति । तस्मात्
वेदबाधादप्रमाणमिति पूर्वपक्षं कृत्वा लिङ्गान्ते वेदविहङ्गांशे कामं भवत्वप्रमाणं सर्व-
त्रेष्टनादिस्मरणवत् ; न तावता सर्वाप्रामाण्यम् ; एवं पदानर्थक्यवाक्यस्फोटा-
भ्युपगमोऽपि न न्यायमूल इति न्यायाभावादप्रमाणमिति वेदस्वारस्यविरुद्धानामप्रा-
माण्यमेव स्थिरीकृतम् ।

१. चोऽन्तावधारणे । अयोगान्प्रयोगव्यवच्छेदावभिप्रेतौ ।

२. चोऽत्र समुच्चये । वेदाद्वरणविभागादि समुच्चयिते ।

धात्वेन रूप्यते । यद्वा—सूत्रमेव वा सुधेति रूपितम् । उपनिषद्विमशोत्थन्यायरूपार्थ-
द्वारा तूद्धृतत्वाद्युक्तिः । ननु श्लेषोपस्कृतनिजाक्षरानीतत्वादिसामान्यप्रयोगे कथमिह “उप-
मितम्” इत्यादिना समासः ? इत्थम्—समाससूच्यं स्वादुत्वसामान्यमिहाप्रयुक्तम् ; तदन्यस्य
प्रयोगोऽपि न दोषः ; “भाष्याब्धिः क्वातिगम्भीरः” इत्यादिवत् ।^१ वैधर्म्यरूपत्वं वा विशेषणे-
ऽपि सर्वेषु योज्यम् । सुधा हि अमृताक्षरोपचरितैरन्यस्य छन्दसोऽक्षरैरानीता ; इयं तु
स्वाक्षरैरेव । सुधा किल केवलदुग्धाब्धिमध्योद्धृता, इयं तु उपनिषद्दुग्धाब्धिमध्योद्धृता ।
इत्थं शेषमपि योज्यम् ।

साधर्म्यास्वादुतासिद्धिस्तथा स्वादुतमत्वधीः ।

वैधर्म्यादिति वैषम्यं भाव्यमत्र मनीषिभिः ॥ १८७ ॥

यद् विवक्षितसामान्यं तत्प्रयोगो निषिध्यते ।

उक्तिस्तदन्यसामान्यविषया न विरुध्यते ॥ १८८ ॥

विवक्षितं तु सामान्यं स्वादुत्वादिकमिष्यते ।

१. एवं सामान्यधर्मप्रयोगोऽस्तीति शङ्कमानं प्रति तन्मतान्वारोहेण परि-
हारमुक्त्वा “अन्वारुहोक्तिर्देन्यं नहि सहत क्रजुः सूत्रकृद्वावदूकः” इतिरीत्या
तदनादरेण मुख्यपरिहारमाह—वैधर्म्यरूपत्वं वेति । अमृताक्षरेति ; निजशब्दो
नित्यपर इति भावः । ननु उपनिषदित्यादीनां सुधावैधर्म्यपरत्वे सुधाशब्दप्रयोगा-
नुपपत्तिः, सुधासाधर्म्यविवक्षायां वैधर्म्योक्त्यनुपपत्तिरित्यत आह—साधर्म्यादिति ।
सुधाशब्देनानिष्टनिवृत्तीष्टप्राप्तिसाधनत्वातिरेकेण स्वतोभोग्यत्वं विवक्षितम् । उप-
निषदित्यादिना तदविच्छेदं भोग्यतमत्वं विवक्षितम् । तथाहि—प्रसिद्धसुधाया दुग्धा-
ब्धिमध्योद्धरणं प्राकृतामरत्वहेतुभूतम् ; वचःसुधाया उपनिषद्दुग्धाब्धिमध्योद्धरणं तु
“तमेवं विद्वानमृत इह भवति” इत्याद्युक्तामृतत्वहेतुभूतम् । प्रसिद्धसुधा प्राकृतप्राण-
प्राप्तिकरी, वचःसुधा तु परमपुरुषरूपप्राणप्राप्तिकरी । प्रसिद्धसुधा देहार्थं सुरक्षि-
ता, वचःसुधा तु आत्मार्थं सुरक्षिता । प्रसिद्धसुधा देहनाशहेतुदूरस्थिता, वचःसु-
धा तु आत्मनाशहेतुदूरस्थिता । प्रसिद्धसुधा कद्रूजयार्थं गायत्र्यक्षरैर्हेतुभिः
सुपर्णेनानीता, वचःसुधा तु बाह्यकुह्यनिरसनार्थं सूत्राक्षरैर्हेतुभिर्भाष्यकारैरानीता ।
प्रसिद्धसुधा देवानां कदाचित्पानयोग्या, वचःसुधा तु भौमानामपि सुमनसामन्वह-
मनुभवयोग्येति स्वादुतमत्वसिद्धिरिति भावः ।

तत्पुनर्नोच्यते साक्षात्समासस्तेन सिध्यति ॥ १८९ ॥

अविवक्षितसामान्यप्रयोगः काव्यशास्त्रयोः ।

दृश्यते बहुशस्तस्मान्न समासोऽत्र दुष्यति ॥ १९० ॥

“ओषधीभ्यो यथामृतम्” इतिवच्छिरःशब्दाभिप्रायव्यक्त्यर्थ उपनिषच्छब्दः ।
उप निषीदति अव्यवधानेन नित्यं समन्वेतीत्यनन्यपरांशोक्तिः ; तथा च वाक्यम्—
“उपनिषण्णत्वाद्वा उपनिषत्” इति । तत्र द्रमिडभाष्यम्—“गहने हीयं विद्या संनि-
विष्टा” इति । तस्य च वामनटीका—“गहने ब्रह्मणि उपनिषण्णा” इति । भाष्यस्य
सूत्राणि, तेषामुपनिषदः, तासां ब्रह्मेति विषयक्रमः । प्रयोजनानि च यथार्हाणि ।
“आरण्यकं च वेदेभ्यः” इति श्रुतिधेनुसारभूतस्वादुतमरसतया आनन्त्यगाम्भीर्यादिभिश्च
दुग्धाब्धिवोक्तिः । मध्यस्याशेषपर्यन्तासत्तिसाम्यात्तदुक्त्या सर्वश्रुत्यानुगुण्यव्यक्तिः ।
उद्धृतत्वोक्त्यर्थस्याकल्पितत्वमामूलं ग्रहणं च ख्याप्यम् । संसारेत्यादिकमपेक्षिततमावान्तर-
प्रयोजनकथनम्, “अस्ति ब्रह्मेति चेद्वेद” इत्यादिश्रुतेः ; वाक्यार्थनिर्धारणे च सूत्राणां
विश्रमात् । अचिद्विरेकीकृत्य जन्मादिप्रवाहप्राप्तिः संसारः । यद्वा संसरत्यनेनेति संसारः
कर्म ; स तु स्वर्गादेरपि तापत्रयमयत्वादभितयोक्तः । दीपनं क्लेशकर्मादिज्वालोद्भूतिः ;
सा चापवर्गप्रतिकूलतया स्वसंसृष्टनाशकावस्था । तद्वैविध्यमविद्यादिभेदात्पञ्चधा त्रिधा
द्विधेत्यादि तत्र तत्र कथ्यते । अत्र शारीरादिविविधदुःखावहतया च वैशिष्ट्यं विशब्दार्थः ।
अत्र प्राणः प्राणिनां प्राणनहेतुः परमात्मा,

“न प्राणेन नापानेन मर्त्यो जीवति कश्चन ।

इतरेण तु जीवन्ति यस्मिन्नेतावुपाश्रितौ ॥”

“प्राणस्य प्राणम्,” “प्राणमेवाभिसंविशन्ति” इत्यादिश्रुतेः । “प्राणस्तु
प्रणवे जीवे जीविते परमात्मनि” इति च पठ्यते । अपगतः अतिदूरस्थः शास्त्रेषु दर्श-
यत्स्वपि कूटयुक्त्यादिभिरद्य यावत् ‘असद्ब्रह्म’ इति वेद्यतां प्राप्तः । विशब्दः श्रवणाद्यन्यत-
मेनाप्यनाघ्रातत्वपरः । विशेषतो वापगतः, स्वयमवतीर्य स्वात्मानं दर्शयत्यपि व्यावृत्ततया
दुर्दर्शः । अत्र “प्राणो ज्ञानम्” इति न्यायसुदर्शनम् । आत्मनां तद्गुणसारतया तदं-
शोक्तिः । तदा व्यपगतिरतिसंकोचः । व्यपगतप्राणानां संजीवनं नाम बाह्यकुदृष्ट्य-

नपहार्यप्राणस्थापनम् ; तन्मुखेन रक्षोक्तिसंक्षिप्तपरमप्रयोजनविवरणं वैतत् । तदा तूपसर्गेण स्वात्मप्रापणादिमात्रव्युदासः । पूर्वाचार्याः बौद्धजैनगन्धिम्योऽन्ये । औपदेशिकी रक्षा तदैव तत्रैव ; ग्रान्थिकी तु कालान्तराद्यनुच्छेदात् सुरक्षोक्ता ।

रक्षितत्वं तु रामार्यैस्त्रयन्तार्थे हि सूचितम् ।

आत्मसिद्ध्यादिभिः प्रोक्तं यामुनार्यनिबन्धनैः ॥ १९१ ॥

सुधासुरक्षितशब्दाभ्यां वक्तृस्तुतिरार्थी । सुधा तु सुरगुरुचक्रयन्त्रादिभिर्दृढगुप्ता । सुरक्षितत्वेऽपि त्यक्तसंप्रदायैः कुटुम्भिः क्षोभितत्वमाह—बहु इति । बहुयः मिथो विरुद्धाः बहूनां वा मतयः, ताभिर्व्याघातः विविधा अभिव्याप्ता पीडा ; स्वारसिकधीविरोध इत्यर्थः । तेन दूरस्थितां बौद्धाणां रजस्तमस्तारतम्यादबोधोपासमग्रबोधान्यथाबोधाहामित्यर्थः ।

अबोधश्चाथवाबोधस्तत्त्वबोधविरोधिनौ ।

अनिश्चितावबोधेऽपि तथाबोधकता स्थिता ॥ १९२ ॥

सद्भिर्द्यदि विगीयेत न संगृह्येत पश्चिमैः ।

न तन्मतानुसारश्च सत्यः स्याद्व्याजिहीर्षितः ॥ १९३ ॥

कुटुम्भिश्च बाह्यैश्च यदि वाभ्युपगम्यते ।

कः स्वपक्षतया रक्ष्यः परपक्षश्च को भवेत् ॥ १९४ ॥

तदत्र चतुरध्याय्यां साधनाक्षेपभागयोः ।

निदानमभिसंवाय निर्दिष्टं भेदतो द्वयम् ॥ १९५ ॥

सुधा तु विरुद्धमतिदैत्यादिव्याघातभयात् दूरस्थिता । यद्वा कद्रूविजितायाः सुपर्ण्यास्तथा बहुमतिव्याघातदशायामात्मनिष्कयणार्थमाहर्तव्यतया दूरे तृतीयस्यां दिवि स्थिता । स्वव्याख्यानस्याप्यन्यैर्व्याघातादसामर्थ्यापरिहार इत्यत्राह—आनीताम् इति । बुद्ध्यासन्ने स्वार्थे स्थापिताम् । एतेन व्याख्यातद्वतोः संबन्धः शोधितः । परेष्टव्यावहारिकसाधकव्यावृत्त्यै तद्वधनक्ति—निजाक्षरैरिति । वचःप्रस्तावात्तदक्षराणि निजाक्षराणि, सूत्राक्षरार्णाति वक्ष्यमाणत्वात् । यथा विवरणम्—“सूत्राक्षराणि यमर्थं स्वरसतो बोधयन्ति स एव सांप्रदायिकः ; वक्तुः स्वसमीहितार्थवाचकशब्दप्रयोगव्युत्पत्तेः स्वरसतः परप्रत्यायनार्थत्वाच्छब्दप्रयोगस्य” इति । बहूनां व्याख्यानानां मिथो व्याघाते व्याख्येयस्वारस्यं

संप्रदायव्यवस्थापकमिति भावः । सुधा तु सोमाख्या सौपर्णाख्यानप्रसिद्धैर्गायत्र्यवयवैर-
मृताक्षरैः सहानीता । मदुक्तिभिरिति वार्थः । तन्त्रतः सुधासमाधिसिद्धयै तथानुक्तिः ।
सुधायाः सुमनसो देवा भोक्तारः । यद्वा गायत्र्यभिमानिसुपर्णानीतायाः सोमलतारूपेण
परिणताया एकाहाद्युपयुक्ताया भौमाः सुमनसः प्रतिसमयं भोक्तारः । वचोरूपायास्तु
“ब्राह्मणा विविदिषन्ति” इतिवत् चोदनानर्हव्यावृत्ताः “सारासारविवेकज्ञाः” इत्यादिना
स्वेनैवान्यत्रोक्ताः । एतेन ब्रह्मविद्यासंप्रदानमपि शिक्ष्यते । श्रुतं हेतच्छान्दोग्ये—“इदं
वाव तज्जग्रेष्ठाय पुत्राय पिता ब्रह्म प्रब्रूयात्प्रणाययाय वान्तेवासिने नान्यस्मै कस्मैचन
यद्यप्यस्मा इमामद्भिः परिगृहीतां धनस्य पूर्णां दद्यादेतदेव ततो भूयः” इति । प्रणाययः
प्रश्रितत्वानसूयुत्कजुत्वादिभिर्योग्यः । न हि भौमाः सुमनस इति भूसुरमात्रोक्तिर्युक्ता,
अधीतवेदवर्णत्रयाहृत्यान्मीमांसायाः । स्वतो विदुषां स्वर्गादिभुवां प्रायो न सूत्रव्याख्याना-
पेक्षा ; सत्यामपि तस्यां विशालधीयोग्यैर्वृत्त्यादिभिस्ते चरितार्थाः ; अतो न वृथात्र भौमत्वो-
क्तिः । पिबन्तु ; अयत्नं सुखमनुभवन्तु । यत्नो हि सुधाया मन्थनतस्तदानयनतश्च ।
अन्वहम् ; अतिगम्भीरत्वादत्यन्तहृद्यत्वाच्च ।

सुधेयं सूत्रकारेण हरिणेव समुद्धृता ।

आनीता भाष्यकारेण द्विजेन्द्रेणेति चाशयः ॥ १९६ ॥

मूलभावप्रकाशिका

प्रेक्षावदुपादेयत्वाय विषयप्रयोजनाधिकारिविशेषाच्चिर्दिशति—पाराशर्येति । पारा-
शर्यो व्यासः, “स होवाच व्यासः पाराशर्यः” इति श्रुतिप्रसिद्धेः । यद्यपि व्यासस्य
पराशरानन्तरापत्यत्वात् गोत्राधिकारविहितो “गर्गादिभ्यो यञ्” न संभवति, तथापि
‘जामदग्न्यो रामः’ इतिवत् गोत्रत्वारोपात् यत्रुत्पत्तिर्द्रष्टव्या । तस्य च वचः शारीरकं
शास्त्रम् ; तदेव सुधा ; मयूरव्यंशकादित्वात्समासः । मध्योद्धृतामित्यनेन सर्वोपनिषत्पर्यालो-
चनलब्धत्वं व्यज्यते । व्यपगतप्राणेति ; प्राणशब्दो जीवपरमात्मोभयपरः ; भूमविद्यायां
“प्राणो वा आशाया भूयान्” इत्यादौ प्राणशब्दस्य जीवे प्रयोगात् ; “यदिदं किञ्च
जगत्सर्वं प्राण एजति निःसृतम्” इत्यादौ प्राणशब्दस्य परमात्मन्यपि प्रयोगात् । ततश्च
संसाराभिविदीपनेन व्यपगतप्राणानां जीवपरमात्मानुभवशून्यानां संजीवनीं प्राणलम्बिका-

मित्यर्थः । “ जीव प्राणधारणे,” इति हि धातुः । कैवल्यस्यापि जीवरूपप्राणलम्भरूपतया तद्वेतुत्वप्रतीतिव्यावृत्त्यर्थः ‘ सम् ’ इत्युपसर्गः । तेन च व्यपगतयावत्प्राणलम्भकत्वं सिध्यति । ततश्च जीवपरमात्मानुभवहेतुत्वं संजीवनशब्देन फलति । पूर्वाचार्यशब्देन बोधायनटङ्क-
द्रमिडादयो विवक्षिताः । रक्षणं चान्यथाप्रत्यायकत्वरक्षणपीडापरिहारः । प्रसिद्धापि सुधा कैश्चित्सुरक्षिता हि भवति । बहुमतीति ; वादिनां बहुविधान्योन्यव्याघातेन दूर-
स्थितां यथावस्थितार्थप्रत्यायकत्वरहितामित्यर्थः । आनीताम् ; यथावस्थितार्थप्रत्यायिका-
मित्यर्थः । वचःशब्दस्यार्थलक्षणापक्षे सुरक्षितत्वदूरस्थितत्वानि साक्षादेव संगमयितुं शक्यानि ;
शब्द इव नार्थद्वारा संगमयितव्यानीत्यभिप्रेत्य वचः शब्दस्यार्थलक्षणापक्षमप्याश्रयन्ते ।
निजाक्षरैरिति ; मुधापक्षे निजाक्षरैः गायत्र्यवयवभूतैरमृतबीजाक्षरैरित्यर्थः । “ कद्रूश्च वै सुप-
र्णां च ” इत्यनुवाके “ तृतीयस्यामितो दिवि सोम आसीत् ” इति मन्त्रे च गायत्र्यामृताहर-
णस्य प्रसिद्धेः । प्रकृते तु ममाक्षरैरित्यर्थः । सुमनस इति ;

“ सारासारविवेकज्ञा गरीयांसो विमत्सराः ।

प्रमाणतन्त्राः सन्तीति कृतो वेदार्थसंग्रहः ॥ ”

इत्युक्तलक्षणयुक्ता इत्यर्थः । अनेन “ मदुक्तिश्चेदन्तर्मदयति सुधीभूय सुधियः
किमस्या नाम स्यादस्स पुरुषानादरभैरः ” इत्युक्तीत्या असदपरिग्रहो न दोषायेत्युक्तं भवति ।
देवादीनां शारीरकार्थप्रतीतेः स्वग्रन्थानपेक्षित्वात् भौमा इत्युक्तम् । पिबन्त्वन्वहमिति ;
“ अनेनातृप्तिकरानुभवविषयरसघनत्वं व्यज्यते । निजाक्षरैरानीतां पाराशर्यवचःसुधामिति
स्वग्रन्थस्य पाराशर्यवचोव्याख्यानत्वाविष्करणेन शारीरकशास्त्रविषयस्यैव स्वग्रन्थविषयत्वं
तज्ज्ञानस्यैव प्रयोजनत्वं चोक्तं भवति । संजीवनीमित्यनेन मोक्षस्य परमप्रयोजनत्वमुक्तं
भवति । सुमनस इत्यनेन शारीरकार्थजिज्ञासवो मात्सर्यादिदोषरहिता आस्तिक्यादियुक्ता
अधिकारिण इत्युक्तं भवति ।

श्रीभाष्यम्

भगवद्बोधायनकृतां विस्तीर्णां ब्रह्मसूत्रवृत्तिं पूर्वाचार्याः संचि-
क्षिपुः ; तन्मतानुसारेण सूत्राक्षराणि व्याख्यास्यन्ते ।

१. स्यादलसपुरुषेति पाठान्तरम् । २. अत्र तृप्तिपदेन अलंभावोऽभिप्रेतः ।

(जिज्ञासाधिकरणम् १) सू ॥ अथातो ब्रह्मजिज्ञासा ॥ १ ॥

अत्रायमथशब्द आनन्तर्ये भवति ; अतःशब्दो वृत्तस्य हेतु-
भावे । अधोतसाङ्गसशिरस्कवेदस्याधिगताल्पास्थिरफलकेवलकर्म-
ज्ञानतया संजातमोक्षाभिलाषस्यानन्तस्थिरफलब्रह्मजिज्ञासा ह्यनन्तर-
भाविनी ।

श्रुतप्रकाशिका

तर्हि पुरातनग्रन्था एव वाचयिव्याः ; किमपूर्वग्रन्थनिर्माणतत्प्रवर्तनयत्नगौरवेणेति
शङ्कायामाह—भगवदिति । भगवच्छब्देन शंकरादिभ्योऽप्यासतमत्वमभिप्रेतम् । बोधा-
यनग्रहणेन पूर्वाचार्यशब्दोऽप्यर्थाद्विवृतः । विस्तीर्णा संचिक्षिपुः इत्यनेन वृत्त्यादीनामत्र-
त्येवद्यतनजनेष्वकार्यकरत्वं सूचितम् । बोधायनेन ह्यतिविस्तीर्णा वृत्तिः कृता ;
द्रमिडभाष्यकारादयो हि परपक्षप्रतिक्षेपाद्यनादरेणातिसंक्षिप्तान् ग्रन्थानरचयन् ; अतिवि-
स्तीर्णातिसंकुचितग्रन्थानां साफल्यमायुष्मद्बुद्धिमज्जनप्रचुरेषु देशकालान्तरेष्वेव भवति ;
न हीदानींतनपुरुषाणां सर्वेषां शतायुष्यं यावज्जीवं ग्रन्थपरिश्रमः सहजधीविशेषाश्च सन्ति ;
तस्मात्परमतनिरासाद्यर्थमनतिविस्तरतया सुग्रहत्वार्थं च सूत्रं व्याख्यातव्यमिति यावत् ।
तन्मतानुसारेण ; न तु स्वोत्प्रेक्षितमतान्तरेण । सूत्राक्षराणि ; सूत्रपदानां प्रकृतिप्रत्यय-
विभागानुगुणं वदामः । न तु स्वोत्प्रेक्षितार्थे सूत्राणि यथा कथंचिद्योजितानीति भावः ।
व्याख्यास्यन्ते ; व्याङ्ग्यामुपसर्गाभ्यामपेक्षितविस्तरानपेक्षितसंक्षेपौ द्योतितौ । ननु

“सूत्रार्थो वर्ण्यते यत्र वाक्यैः सूत्रानुकारिभिः ।

स्वपदानि च वर्ण्यन्ते भाष्यं भाष्यविदो विदुः ॥”

इति हि भाष्यलक्षणम् ; अतः सूत्रव्याख्यानरूपत्वाभावादखिलेत्यादिकं न
भाष्यान्तर्भावीति चेत्—न ; सूत्रतात्पर्यार्थपरत्वाद्भाष्यान्तर्भाव्येव । सूत्रतात्पर्यार्थपरत्वं च
श्लोकव्याख्याने स्पष्टम् । किंच मङ्गलाचरणं प्रारिप्तग्रन्थाविघ्नपरिसमाप्त्यार्थतया
तदुपयोगीति तदन्तर्भाव्येव । शाबरशांकरादिभाष्येषु नमस्कारादर्शनादत्र नमस्कारक-

थनमयुक्तमिति चेत्—न ; “ नमः प्रवरगुणैकास्पदाय ” इति द्रमिडभाष्ये देवतागुरुन-
मस्कारश्रवणात् । शावरशांकरयोस्त्वोश्वरानभ्युपगमात् जीवब्रह्मभेदानभ्युपगमाच्च नमस्याना-
दरः । अत्र तु सिद्धान्तानुरूप्यान्नमस्यात्यन्तोपपन्ना । शांकरग्रन्थोपक्रमे च व्याख्यातृभि-
र्नमस्काराद्यभावात्कुग्रन्थत्वमाशङ्क्य युष्मदस्मदित्यादिग्रन्थे प्रत्ययार्थानुसंधानेनार्थान्मङ्गला-
चारः कृत इति परिहृयम् ।

पूर्वं पदानि व्याचिख्यासुः प्रथममथशब्दं व्याचष्टे—अत्रायमथशब्द आनन्तर्ये
भवतीति ।

“ पदच्छेदः पदार्थोक्तिर्विग्रहो वाक्ययोजना ।

आक्षेपस्य समाधानं व्याख्यानं पञ्चलक्षणम् ॥ ”

इति हि व्याख्यानप्रकारः । ननु नैतौ अथातःशब्दौ व्याख्येयौ, प्रयोजनाभावात् । अज्ञानसंश-
यविपर्ययनिवृत्त्यर्थं हि व्याख्यानम् ; न तावदत्राज्ञानम्—आनन्तर्ये, प्रकृतस्य हेतुभावे च तयोः
प्रसिद्धत्वात् । नापि संशयः, अर्थान्तरेषु सत्स्वपि तयोस्तार्थपरत्वेन प्रसिद्धिप्राचुर्यात् । न हि
गोशब्दं शृण्वतः सास्त्रादिमति संशयो जायते । अत एव विपर्ययोऽपि दूरोत्सारित इति ।
अत्र ब्रूमः—आनन्तर्यवृत्तहेतुभावपरत्वनिर्णयस्य पूर्ववृत्तविशेषावगमसापेक्षत्वात्, तदप्रतीत्या
प्रसिद्धिप्राचुर्यस्य सापवादत्वात्, अथशब्दस्याधिकारादिषु एतच्छब्दस्य च ‘ एतदुक्तं
भवति ’ इत्यादिषु वक्ष्यमाणेऽर्थे तसेश्च सर्वविभक्त्यर्थवाचिनः ‘ इतः ’ इत्यादिषु पञ्च-
म्यर्थव्यतिरिक्तेऽर्थे च प्रयोगदर्शनात् संशयविपर्ययौ स्यातामिति तन्निरासाय अथातः
शब्दव्याख्यानं युक्तमित्यतस्तौ व्याख्यायेते । अत्र तावत् अथशब्दस्याधिकारार्थत्वमयु-
क्तम् ; अधिकारो हि प्रस्तावः ; ब्रह्मजिज्ञासा प्रस्तूयत इति वचनं मन्दप्रयोजनम्, प्रार-
भ्यत इत्युक्तिं विनापि प्रारम्भादेव प्रारम्भमाणत्वावगमात् । उच्यमानं हि वचनं ‘ ब्रवोमि ’
इत्युक्तिमन्तरेणापि संनिहितपुरुषेण ‘ उच्यते ’ इत्येवावगम्यते, न तु ‘ नोच्यते ’ इति ।
प्रस्तोतव्यत्वमुच्यत इति चेत्, तदानीमपि न्यायप्रतिपादकस्य सूत्रस्योपदेशाज्ञापनपरत्वा-
भावात् युक्तितः प्रारम्भयोगेत्यर्थः स्यात् । योग्यत्वमशब्दम् । नन्वध्याहारेण योजना
स्यात् ; आनन्तर्यपक्षेऽपि ‘ कर्तव्या ’ इति ह्यध्याहर्तव्यमिति चेत्—न ; अधिकारार्थत्व-
पक्षेऽध्याहृतस्यापि पदस्यान्वयदौर्बल्यात् । यथा ‘ च योग्या ’ इत्युक्ते समुच्चेतु योग्येत्यर्थो